

УблапIэ

Мосэ иапэрэ тхыль

Библием изэдзэкIынкIэ Институтыр
Москва
2005

Ублапгэ
Мосэ иапэрэ тхыль

Пэублэ гушы

Льытэныгэ зыфэтигырэ тхыльеджэр!

Библием шыщ апэрэ тхыльэу «УблапIэ» зыфиорэр уа-пашьхэ иль. Библиер Iахьыгэ инитIоу гошыгэ: Ижырэ Зэээгьыныгэр, КьэбарышIур (Инджыл); тхыль 60-м кьехьоу зэхэт, лэшIэгьубэмэ кьакIоцI ахэр цыф зэфэшхьаф-мэ атхыгэх. Дунаир кьэгэшIыгэу зыхьугэм кыщегэ-жагэу зэманькIэм иапэрэ лэшIэгьухэм кьанэсыжьэу кьызелъаубытрэ хьугэ-шIагэмэ ахэр кьатегушыIэх.

Ижырэ Зэээгьыныгэм кьыхиубытэхэрэр: Тауратыр, ащ Мосэ итхыльитфыкIэ мымакIэу еджэх, тхьэлIыкIомэ ятхыльхэр, гэсэпэ-тхьдэхэр, тарихьхэр, усэхэр зьдэт тхыльхэр.

«УблапIэр» Тауратым иапэрэ Iахьыгэу. Ар зытхыгэм ыцIэ кьыриорэп, ау адрэ тхыльитфымэ афэдэу, ар Мосэ ытхыгэу альытэ. АдыгабзэкIэ апэрэ тхыльым ыцIэр «УблапIэ», имэхьанэкIэ «Генезис» (кьэхьукIэр) зыфиорэм пэблагь, ижырэ урымыбзэкIэ зэрадзэкIы зыхьукIэ, ар агьэфедэщтыгэ, тхыльым кьыIуатэрэр тефэ хьазырэу ащ кьетыжы.

«УблапIэр» шьхэ 50-у зэхэт, кьызтегушыIэхэрэм ялытыгэу ахэр Iахьыгэ шьхьаIитIоу бгошынхэ плъэкIыщт. Апэрэ шьхэ 11-мэ Тхьэм мэфихым кьыкIоцI Ежь ИгушыIэкIэ дунаир кьызэригэшIыгэр кьаIуатэ: уашьор, чIыгур, кьэкIыхэрэр, псэушьхьэхэр, чIыгум иапэрэ цыфхэу Адамрэ Хьаомрэ. Дунаим тет цыф лъэпкь

пстэури кызтекІыгьэхэм, Тхьэм иунашъо амыгьэцакІэу, Іэдэм чыгхатэу ежхэр зыщыпсэуцтыгьэхэм дэт чыгэу шІумрэ емрэ зэхэозгьэшІыкІырэм кыпыкІагьэр ашхыгь, ащ кьыхэкІэуи дунаир гунахьшІэным хашагь. Ащ кыкІэльэкІох Къаин, Хэбэл, Нухьэ яхьылІэгьэ кьэбархэр, псэкІодшІэным зэлькІугьэ дунаир ыгьэпщынэнэу Тхьэм псыкьиушхор ащ кызэрэтыришагьэр. Ащ кыыхэкІэу псэ зыпыт пстэури, Тхьэм ИунашъокІэ Нухьэ псыпхьонтэрым ришагьэхэм анэмыкІхэр, кІодыгьэ. Бабилэн плъэлэ льягэм икьэбар кызтегушыІэрэр цыфыр ышъо зэрикІыгьэм пае Тхьэм ар зэригьэпщынагьэр ары.

«УблапІэм» иятІонэрэ Іахьэ, я 12–50-рэ шхьэхэр, Ибрахымэ пэублэ зыфэхьугьэ джурт лъэпкьыр кызтекІыгьэхэр ары кызтегушыІэрэр. Ихьадэгьу егьотыфэ ар Тхьэм фэшъыпкьагь. Ащ зэрэфІорышІэрэм ишыхьатэу шІу ыльэгьурэ ыкьо закьоу Исхьякь Тхьэм кьурмэн фишІыным фэхьазырыгь. Ащ пае Тхьэм гушыІэ пытэ ышІыгьагь: «Сэ шъыпкьэ дэдэмкІэ СынэшІу кыпщысфэщт. Сэ о птекІыщт цыфхэр згьэбэгьоштых, япчьагьэкІэ ошъогу жьуагьомэ афэдизэу, хьІушъо пшахьомэ афэдизэу; о птекІыщтхэм апашхьэ пьймэ якьэлапчьэхэр шебэджыштых. Чыгум тет цыф пстэуми о уибынхэм яхьатыркІэ СынэшІу ащысфэщт о укьызэрэсэдэлугьэм пае» (УблапІэ 22:17-18).

Ибрахымэ ехьылІэгьэ кьэбарым ащ ыкьоу арабхэр кызтекІыгьэ Исмахьилэ кьырыкІуагьэр кьегьэлыагьо. Ащ кыкІэльыкІоу «УблапІэм» Исхьякь, ащ ишъузэу Рыбкьэ, икІалэу Якьубэ ятарихь кьелуатэ. Исхьякь джурт лъэпкьым илІэуж пшІыкІутІумэ ыкьохэмкІэ пэублэ афишІыгь. Ахэмэ псэупІэ афэхьугьэр кьэнаІан чыгур ары. Ащ щыщыгьэх джырэ Палестинэмрэ Израильрэ.

«УблапІэм» иаужырэ шхьэхэр Якьубэ ыкьо анахьыкІу Юсыф фэгьэхьыгьэх. Юсыф кІэлэ Іэтахьоу ышхэм ар Мысырым гьэрэу исынэу аращэ. Ау ищыІэныгьэкІэ зэрихьылІэгьэ кьиныгьо пстэуми апэшІуекІозэ, ар лъэгэлэ инмэ анэсы, Мысырым игьэІорышІакІо мэхьу.

Дэтхэр

- Анэу кьэггэшЫггээ дунаимрэ цЫфымрэ ятарихъ*
(я 1–11-рэ шъхьэхэр).
 Дунаир кьэггэшЫггээ зэрэхьугьэр
(я 1–2-рэ шъхьэхэр).
 Иэдэм чьыгхатэмрэ Иэдэм чьыгхатэм
 кьызэрэдафыггээхэмрэ (я 3–4-рэ шъхьэхэр).
 Адам кьыщеггэжьяггээу Нухьэ нэс
(я 4–5-рэ шъхьэхэр).
 ЦЫфхэр япсэупИэкИэ чЫгум шыгошыггээ
 зэрэхьуггээхэр (я 6–10-рэ шъхьэхэр).
 Бабилэн плъэпИэ льягэр. Щэм кьыщеггэжьяггээу
 Ибрам нэс (я 11-рэ шъхьэхэр).
- Исраил илИэужхэр* (я 12–36-рэ шъхьэхэр).
 Ибрам кьеджэхи, нэшИу зэрэщафаггэр
(я 12–18-рэ шъхьэхэр).
 Сэдомрэ Иаморэрэ якЮдыкИ (я 19-рэ шъхьэхэр).
 Ибрахьимэрэ Абимэлэхрэ (я 20-рэ шъхьэхэр).
 Исхьякь икьэхьукИэрэ Ибрахьимэ зэраушэтыггэмрэ
(я 21–22-рэ шъхьэхэр).
 Сарэ зэрэлИаггэр (я 23-рэ шъхьэхэр).
 Исхьякьырэ Рыбкьэрэ (я 24–26-рэ шъхьэхэр).
 Якьубэ нэшИушыфэныггэмкИэ шыпэльфыныггэр
 зэрэзэриггэгьотыггэр (я 27-рэ шъхьэхэр).
 Якьубэ Лабан дэжъ шыИ; Якьубэ ишъузхэмрэ
 ыкьохэмрэ (я 28–31-рэ шъхьэхэр).
 Якьубэ кьызэриггээжьяггэр
(я 32–35-рэ шъхьэхэр).
 Иэсау кьытекИыггээхэр (я 36-рэ шъхьэхэр).
- Юсыфрэ ащ ышхэмрэ* (я 37–50-рэ шъхьэхэр).
 Юсыф шИэгьо дэдэу зызэриИэтыггэр
(я 37–41-рэ шъхьэхэр).

Юсыф ышхэр зэраушэтыгьэхэр
(я 42—45-рэ шьхьэхэр).
Мысыр хэгьэгум Якьубэ кьыщытекIыгьэхэр
(я 46—50-рэ шьхьэхэр).

Ижьырэ джутыбзэмкIэ атхыгьэ Iэпэрытхым (масорет Iэпэрытхым) техыгьэу тхылъыр адыгабзэкIэ зэдзэкIыгьэ. Тэ зэтыдзэкIыгьэр чIыпIэ зырызхэмкIэ Урыс синодым зэраригьэдзэкIыгьэ Библием текIы.

Библием хэт термин зырызхэу адыгабзэкIэ кьэпIон умыльэкIыштхэр кьэозгьэшIэрэ тамыгьэхэмкIэ хэгьэунэфыкIыгьэхэу кьарыкIырэр кьэIотэжыгь.

Ижьырэ джуртыцIэхэр адыгабзэм имэкьэ кьэIокIэ шапхэмэ атетэу тхыгьэх.

Библием изэдзэкIынкIэ Институтыр «УблапIэр» тхыльеджэмэ агу рихьынэу мэгугьэ, анахьэу ар зыфэгьэхьыгьэу кьатIорэр Тхыль ЛьяпIэмрэ Тхьэм иIэмыркIэ кьэгьэшIыгьэ дунаим итарихьэрэ ашIогьэшIэгьонэу зезгьашIэхэрэр ары.

Библием изэдзэкIынкIэ Институтым зэдзэкIакIохэм, редакторхэм, апэрэ мафэхэм кьащегьэжыгьэу зэкIэ тхылъым Iоф дэзышIагьэхэм, ащ икьыдэгьэкIын хэлэжыгьэхэм зэрафэразэр арeIo. Адыгэ тхыльеджэм ащ нэIуасэ фэхьунэу амал иIэ зэрэхьугьэр льяшэу тигуапэ.

Библием изэдзэкIынкIэ Институтыр



УблапIэ

Мосэ иапэрэ тхыль

Апэрэ шгъхьэр

Тхьэм

дунаир кызыэригъэшIыгъэр

1 ¹УблапIэм Тхьэм уашьомрэ чIыгумрэ кыгъэшIыгъэх.

²ЧIыгум гъэпсыкIэ иIагъэп ыкIи нэкIыгъэ, шIункIыр чIэ зимыIэм шгъхьэщытыгъ; Тхьэм Ыпсэ псымэ акIыIу щыхьарзэщтыгъэ.

³Тхьэм ыIуагъ: «Нэфынэр къэрэхьу». Нэфынэр къэхьугъ. ⁴Нэфынэр зэрэдэгьур Тхьэм ыльэгьугъ; Тхьэм нэфынэр шIункIым кыгуигъэкIыгъ. ⁵Нэфынэм «мафэ-кIэ» Тхьэр еджагъ, шIункIым «чэщкIэ» еджагъ. Пчыхьэ къэхьугъ, пчэдыжъ къэхьугъ – апэрэ маф.

⁶Тхьэм ыIуагъ: «Псым ыгузэгу, псыр тIоу ыгощэу, ошьо гъэIагъэ щэрэI». ⁷Тхьэм ошьо гъэIагъэ ыгъэпси, псэу ошьо гъэIагъэм ычIэгъ чIэтыр псэу ошьо гъэIагъэм ыкIыIу щыIэм гуищыгъ. Ауштэуи хьугъэ. ⁸Тхьэр ошьо гъэIагъэм «уашьокIэ» еджагъ. Пчыхьэ къэхьугъ, пчэдыжъ къэхьугъ – ятIонэрэ маф.

⁹Тхьэм ыIуагъ: «Уашьом ычIэгъ псэу чIэтыр зэкIэ зы чIыпIэ орэхьуи, гьушьапIэр къэрэIьягъу». Ауштэуи хьугъэ. ¹⁰ГьушьапIэм Тхьэр «чIыгукIэ» еджагъ, псэу

зэхэлъэдагъэмэ «хыкІэ» яджагъ. Ар зэрэдэгъур Тхьэм ыльэгъугъ. ¹¹Тхьэм ыІуагъ:

«КъэкІыхэрэр чІыгум кьерэгъэкІых: кІэ зиІэ уцхэри чыг лъэпкъ зэфэшъхьафхэу кІэ зиІэ пхэшъхьэ-мышъхьэ кызыпкІэхэри». Ауштэуи хьугъэ. ¹²ЧІым къэкІыхэрэр кыгъэкІыгъэх: кІэ зиІэ уц лъэпкъ зэфэшъхьафхэри кІэ зиІэу, пхэшъхьэ-мышъхьэ кызыпкІэрэ чыг лъэпкъ зэфэшъхьафхэри. Ар зэрэдэгъур Тхьэм ыльэгъугъ. ¹³Пчыхьэ къэхьугъ, пчэдыжъ къэхьугъ — яшэнэрэ маф.

¹⁴Тхьэм ыІуагъ: «Мафэмрэ чэщымрэ зэфэшъхьаф ашІынхэу, ошъо гъэлагъэм нэфынэхэр кыщэрэхъух, пІальэхэр къагъэлъэгъонхэу, мафэхэр, илъэсхэр къагъэнэфэнхэу тамыгъэ орэхъух. ¹⁵ЧІыгур къагъэнэфыным пае ошъо гъэлагъэм а нэфынэхэр кыщэрэнэфых». Ауштэуи хьугъэ. ¹⁶Тхьэм нэфынэ инитІу кыгъэшІыгъ: нахь иныр — мафэр зэригъэзекІонэу, нахь цІыкІур — чэщыр зэригъэзекІонэу; жьуагъохэри кыгъэшІыгъэх. ¹⁷Ахэр Тхьэм ошъо гъэлагъэм зыкІытыригъэуцагъэхэр чІыгур къагъэнэфынэу, ¹⁸мафэмрэ чэщымрэ зэрагъэзекІонхэу ыкІи нэфынэр шІункІым гуащызэ ашІынэу ары. Ар зэрэдэгъур Тхьэм ыльэгъугъ. ¹⁹Пчыхьэ къэхьугъ, пчэдыжъ къэхьугъ — яплІэнэрэ маф.

²⁰Тхьэм ыІуагъ: «Псэ зыпытхэр псым хиз орэхъу. ЧІым ышъхьагъ ошъо гъэлагъэм бзыухэр щэрэбыбых». ²¹Тхьэм кыгъэшІыгъэх хым хэс шъэджашъэхэр, нэмыкІ псэушъхьэ лъэпкъ зэфэшъхьафхэу псым бэдэдэ хъухэу шызекІохэри тамэ зиІэ бзыу лъэпкъ зэфэшъхьафхэри. Ар зэрэдэгъур Тхьэм ыльэгъугъ. ²²Тхьэм ынэшІу ахэмэ ащифи, ыІуагъ: «Зыжъугъэбагъу, зыхэжъугъахъу, хыпсыхэм ахизы шъухъу. Бзыухэри чІым щэрэбагъох». ²³Пчыхьэ къэхьугъ, пчэдыжъ къэхьугъ — ятфэнэрэ маф.

²⁴Тхьэм ыІуагъ: «Псэ зыпыт лъэпкъ зэфэшъхьафхэр чІым кьерэгъэхъух: былымхэр, цохъорэ-пшырэ псэушъхьэхэр, хьакІэ-къокІэ зэфэшъхьафхэр». Ауштэуи хьугъэ.

²⁵Тхьэм кыгыгэхьуггэх хьакІэ-кьуакІэхэр, былым зэфэшхьафхэр, чЫгум шыцохьорэ-щыпшырэ псэушхьэ зэмылІэужыгьохэр. Тхьэм ыльэгьугь ар зэрэдэгьур.

²⁶Тхьэм ыІуагь: «КьэдгьэшІын цЫфыр, Тэ титеплъэу, Тэ тяхьщырыр, хыхэм ахэс пцэжьыхэм, ошьогу бзыухэм, былымхэм, зэкІэ чЫгуми чЫгум зэкІэ шыцохьорэ-щыпшырэ псэушхьэхэми тетыгьо афыриІэнэу».

²⁷ Джауштэу Ежь итеплъэу цЫфыр
Тхьэм ар кыгыгэшІыгь,
Ежь итеплъэу кыгыгэшІыгь ар,
кыгыгэшІыгь хьульфыгьи Ащ,
бзыльфыгьи кыгыгэшІыгь.

²⁸Тхьэм ынэшІу ахэмэ ацифи, ариІуагь: «Зыжьугьэбагьу, зыхэжьугьахьу, чЫгум тиз зышьушІи, ар шьуІэ кьижьугьахь, тетыгьо афышьуиІ хым хэс пцэжьыхэм, ошьогу бзыухэм, сыд фэдэрэ псэушхьэу чЫгум тет пстэуми». ²⁹Тхьэм ыІуагь: «Мары кышшюстыгь шьушхынэу кІэ зиІэ уцэу зэкІэ чЫгум тетыр, сыд фэдэрэ чыгы кІэ хэльэу кызыпкІэрэр. ³⁰ХьакІэ-кьуакІи, бзыуи, чЫгум шыцохьорэ-щыпшырэ сыд фэдэрэ псэушхьи — псэ зыпытэу чЫгум тет пстэуми — Сэ ашхынэу уц шхьуантІэр ястыгь». Ауштэуи хьугьэ. ³¹Тхьэм зэкІэ кыгыгэхьуггэхэр кыпллыхьаггэх — зэкІэри дэгьу дэдагь. Пчыхьэ кьэхьугь, пчэдыжь кьэхьугь — яхэнэрэ маф.



ЯтІонэрэ шхьхэр

2 ¹Джауштэу уашьори, чЫгури, зэкІэ ахэмэ ащыІэ пстэури кьэггэшІыггэ хьуггэ.

²Яблэнэрэ мафэм ехьулІэу Тхьэм Іофэу ышІэштыггэр риггэкьуи, яблэнэрэ мафэм Ежь зэкІэ Іофэу ышІаггэмэ ауж гупсэфыгьо уахьтэ зыфишІыжьыгь. ³Тхьэм ынэшІу щифагь яблэнэрэ мафэм, мэфэ льяпІэуи ар

ышыгыгъ, сыда пIомэ а мафэм Ар гупсэфым хэтыгыгъ: кьэгэшIын-кьэггэхъуным иIоф Ащ ыухыгыгъ. ⁴Джары уашьомрэ чIыгумрэ Зиусхъанэу* Тхьэм ахэр кьызыгыгъэшIыгыгъэхэ уахьтэм афэггэхьыгыгъэ кьэбарыр.

Иэдэн чьыгхатэр

⁵Зиусхъанэу Тхьэм чIыгумрэ уашьомрэ кьызыгыгъэшIыгыгъэхэ уахьтэм шьоф куандэ гори, шьоф уци джыри чIыгум тетыгыгъэп, сыда пIомэ Зиусхъанэу Тхьэм джыри чIыгум оцх кьыгыгъэкIогъагыгъэп, чIыгур алэжьынэу цIыфхэри щыIаггэхэп. ⁶ЧIы чIэггым пахьэу кьычIэкIырэм чIыгур ыггэшьокIыщтыгыгъэ ныIэп. ⁷ЕтIанэ Зиусхъанэу Тхьэм цIыфыр чIыгум исапэ хишыкIыгыгъ, щыIэныггэм ижьыкьащэ ыпэбзыймэ аритIупщыхьы, цIыфым псэ ыгготыгыгъ.

⁸Тыгыгъ кьокIыпIэмкIэ щыIэ Иэдэн чьыгхатэ Зиусхъанэу Тхьэм щиггэтIысхьы, цIыфэу кьыгыгъэшIыгыгъэм ар псэупIэ фишыгыгъ. ⁹Зиусхъанэу Тхьэм чIыгум чьыг зэмылIэужыгыгъо пстэури кьыхиггэкIыгыгъ, ятеплэкIэ дахэхэу, апытхэр дэггухэхэу; чьыгхатэ гузэгум щыIэныггэр кьэзытырэ чьыгрэ, шIумрэ емрэ кьэозгъашIэрэ чьыгрэ кьыдыггэкIаггэх.

¹⁰Иэдэн псыхьор кьичьыщтыгыгъэ, ащ чьыгхатэр ыггэшьокIыщтыгыгъэ, етIанэ плIэу зигощыщтыгыгъэ. ¹¹Ахэмэ ащыщэу зым ыцIэр Пишэн, ащ дышггэ зэрылгъ Хьауилэ чIыгур кьеухгъэ. ¹²А чIыгум идышггэ дэггэу, ащ щыIэхмэ IэшIу зыпихрэ мыстхьуи, мыжгъо лгъапIэу оникси. ¹³ЯтIонэрэ псыхьом ыцIэр Ггыхьон; ащ хэггэгоу Куш

* 2:4 Зиусхъан — Тхьэм изэрэщыт кьызырэпIон плгъэкIыщт амалхэм ащыщ. Адыгэ гущыIэу *зиусхъаным* мэхъанэу иIэм зэфэмьдэ джурт гущыIитIумэ кьарыкIырэр кьеты. Апэрэ гущыIэмкIэ — *Яхуа* — Тхьэм ыцIэ кьыраIо, ащ кьыкIырэр: еггашIэм щыIэ зэпытыр. — ЯтIонэрэр — *Адонай* — Тхьэр зэрэлгъэрыхьыр, Ар зэрэфгъэшIыггэр мэхъанэу иI.

кьеухьэ. ¹⁴Ящэнэрэ псыхьом ыщІэр Тигр*, ар Ашур итыгьэкьокІыпІэкІэ мачьэ. ЯплІэнэрэ псыхьор Ефрат.

¹⁵Зиусхьанэу Тхьэм цІыфым Іэдэн чьыгхатэм псэупІэ шыритыгь ар ылэжьынэу ыкІи кьыухьумэнэу. ¹⁶Цыфым мышц фэдэ унашгьо фишІи, риІуагь: «Мы чьыгхатэм дэт сыд фэдэрэ чьыги кьыпыкІэрэр пшхын уфит, ¹⁷ау шІумрэ емрэ кьэозгьашІэрэ чьыгым кьыпыкІэрэр умышхы, сыда пІомэ ар пшхымэ, а мэфэ дэдэм шІокІыпІэнчъэу улІэшт».

¹⁸Зиусхьанэу Тхьэм ыІуагь: «Цыфым изэкьоныр дэи. Сэ ащ ежь епэсыгьэу ІэпыІэгьу кьыфэзгьэхьун». ¹⁹Зиусхьанэу Тхьэм чІыгум хишыкІыгьэх зэкІэ шьоф хьакІэ-кьуакІэхэр, ошгьогу бзыухэр. Ахэр цІыфым кьыфищагьэх ышІэным пае ахэмэ ар зэряджэщтыр. Псэушьхэ пэпчъ цІыфыр зэреджагьэр ыщІэу кьытенагь. ²⁰ЗэкІэ былымхэм, ошгьогу бзыухэм, шьоф хьакІэ-кьуакІэхэм цІыфым цІэ афиусыгь, ау цІыфым ежь епэсыгьэу ІэпыІэгьу кьыфэхьун ахэмэ ахигьотагьэп. ²¹Джащыгьум Зиусхьанэу Тхьэм чьые пытэ цІыфым кьышьхьариши, ащ ыцагэмэ зы кьахихыгь, ар зыдэщытыгьэ чІыпІэр пкьышьолкІэ ыгьэкІыжьыгь. ²²Цыфым кьыхихыгьэ цагэм Зиусхьанэу Тхьэм бзыльфыгьэр хишыкІи, цІыфым дэжь ар кьыщагь. ²³Цыфым кьыІуагь:

«Джы мыр сэ скьупшьхьэ щыщ кьупшьхь,
спкьышьол щыщ пкьышьол;
ащ зэреджэщтхэр „бзыльфыгь“**,
сыда пІомэ хьульфыгьэм хахыгь».

²⁴Ащ кьыхэкІыкІэ хьульфыгьэм яти яни ыбгынэнхэшь, ишгьуз гьусэ фэхьушт, ахэри зы хьушцых. ²⁵ТІури, хьульфыгьэри бзыльфыгьэри, пцІэнагьэх, ау укІытэщтыгьэхэп.

* 2:14 Тигр – ижьырэ джуртыбзэкІэ кьызэраIорэр: Хьыдэкьэл.

** 2:23 Хьульфыгьэр – ижьырэ джуртыбзэкІэ кьызэраIорэр: иш, бзыльфыгьэр – ишша.



Ящэнэрэ шхьхэр

*Тхьэм цІыфхэр Іэдэн чыгхатэм
кыызэрэдифыгъэхэр*

3 ¹ Зиусхьанэу Тхьэм кыыгъэшІыгъэ шьоф хьакІэ-кьо-кІэ пстэуми блэр анахь тхьагъэпцІыгъ. Ар бзыльфыгъэм еупчІыгъ: «Мы чыгхатэм дэт чыгмэ кьапыкІэрэ гори Тхьэм шьушхын шьуфимытэу зеришІыгъэр шьыпкьа?»

² «Чыгмэ апыт пхьэшхьэ-мышхьэхэр тшхы хьушт, — ыІуагъ бзыльфыгъэм. — ³ Ау Тхьэм ыІуагъ: „Чыгъэу Іэдэн чыгхэтэ гузэгум итым пытхэр шьумышхы ыкІи шьуанэмыс, сыда пІомэ шьулІэшт“».

⁴ «Хьау, шьулІэштэп, — ыІуагъ блэм. — ⁵ Ау Тхьэм ешІэ ахэр зышьушхырэ мафэм шьунэхэр кьэплъэнхэшъ, шьори шІумрэ емрэ зышІэрэ Тхьэм фэдэ шьузэрэхьуштыр».

⁶ Бзыльфыгъэм ыльэгъугъ чыгым пытхэр пшхынкІэ зэрэдэгъухэр, уяплъынкІи гохьых, шІэныгъэ бгьотынымкІи цыхьэшІэгъух. Арыти, кыпыкІагъэмэ ащыц кыпичи, ышхыгъ. ИлІи рити, ащи ышхыгъ. ⁷ Ахэмэ анэхэр кьэплъагъэх, зэрэпцІанэхэр кьагурыІуи, шхынцумпэ чыгым ытхьапэмэ хьураеу абгы кьыращэкІын ахашІыкІыгъ. ⁸ Мафэм ичыІэтэгъум чыгхатэм хэтэу Зиусхьанэу Тхьэр кыызэрэкІорэр зэхахыгъ. Лымы ишъузи Зиусхьанэу Тхьэм кымыльэгъунхэу чыгмэ захагъэбылхьагъ.

⁹ Ау Зиусхьанэу Тхьэр цІыфым кьеджагъ: «Тыдэ ущыІа?»

¹⁰ Адрэм кыІуагъ: «Уильэмакьэ чыгхатэм зыщызэхэсэхым, сызэрэпцІанэм пае сыкьэщыни, зызгъэбылхьыгъ».

¹¹ «Хэта о упцІанэу кыыозыІуагъэр? – кьэупчІагъ Зиусхъанэу Тхъэр. – Ущышхэн уфимытэу зыфэсІогъэ чыыгым пытым щыщ пшхыгъэмэ шІэ?»

¹² Цыфым джэуап кытыгъ: «Бзылъфыгъэу О кысэптыгъэм а чыыгым кыпичи кыситыгъэти, сэ сшхыгъэ». ¹³ «Сыда ар ауштэу зыкІэпшІагъэр?» – Зиусхъанэу Тхъэр бзылъфыгъэм еупчІыгъ. Бзылъфыгъэм ыІуагъ: «Блэм сигъэпцІагъэти, сшхыгъэ».

¹⁴ Арыти Зиусхъанэу Тхъэм блэм риІуагъ:

«О пшІагъэм пае,
хъэкІэ-кьуакІи былыми атемыльэу,
нэлат о птель,
ныбашъхъэкІэ уцохъошт.

КъэбгъэшІэштми сапэр пшхышт.

¹⁵ Бзылъфыгъэмрэ оррэ зэпыи шъусшІышт,
кышъутекІыштхэри зэпыищтых:
ащ илІэуж о пшъхъэ зэгуиутызэ ышІышт,
о ащ ыльэдакъэ уецэкъэшт».

¹⁶ Тхъэм бзылъфыгъэм риІуагъ:

«Лъэрымышъ узыхъурэм,
гугъоу узыхэтыр згъэбэгъошт,
къин плъэгъузэ, сабийхэр къэплъфыщтых,
уилІ ренэу укІэхъопсышт,
уилІ тетыгъо кыпфыриІэшт»*.

¹⁷ Тхъэм лымы риІуагъ: «Уишъуз уедэІуи, чыыгым пытыр о пшхыгъэ, пшхын узфимытэу сІогъагъэр!

Джы ощ пае нэлатыр чІым тель:
къин ухэтэу ащ илэжыгъэ ущэІэфэ къэпхыжыщт.

¹⁸ Панэрэ шхъурэ ащ кыпфигъэкІыщтых,
шъоф фышъхъэхэр гьомлапхъэ пфэхъушт.

¹⁹ ПкІантІэр кыохэу уигъомылэ къэпхыжыщт,
чІыгум щыши ухъужыщт,

* 3:16 Мы кьэІуакІэм ижъырэ джуртыбзэкІэ ятІонэрэ мэхъани иІ: ежыри ренэу о кыпфэешт.

чЫгоу укьызхэкЫгъэм, сыда пІомэ о усап,
икІэрыкІэуи сапэ ухъужьышт».

²⁰ ЦЫфым – Адам – ишгъуз цІэу Хъао фиусыгъ*, сы-
да пІомэ цЫф пстэуми ар ны афэхъугъ. ²¹ Зиусхъанэу
Тхъэм шьомэ щыгъынхэр ахишыкІхи, Адамрэ ащ ишгъуз-
рэ ыфэпагъэх. ²² Зиусхъанэу Тхъэм кьыІуагъ: «Мары цЫ-
фым шІумрэ емрэ зэхишыкІхэу, зэу Тэщ фэдэ хъугъэ;
джы шыІэныгъэр къэзытырэ чыыгым пытыр кьыпимы-
чыгъагъот, ар ышхымэ, егъашІэм шыІэшт». ²³ Джауштэу
Зиусхъанэу Тхъэм Іэдэн чыыгхатэм цЫфыр кьыдифыгъ –
чЫгоу Тхъэм ар кьызхихыгъэр ылэжьынэу. ²⁴ Тхъэм цЫ-
фыр кьыдифи, Іэдэн чыыгхатэм итыгъэкьокІыпІэ лъэ-
ныкьо дэжь къэрыубрэ** зызгъэчэрэгъурэ мэшІо чатэрэ
щыІэныгъэм ичыыг екІурэ лъагъор къаухъумэнэу Іуигъэ-
уцагъэх.



ЯплІэнэрэ шъхъэр

Къаинрэ Хэбэлрэ

4 ¹ Адам ишгъузэу Хъаом гохагъ, сабий ащ ышъо ха-
фи, Къаин*** кьыльфыгъ. ЕтІанэ кьыІуагъ: «Зиус-
хъаным кьысити, сэ цЫф згъотыгъэ!»

² ЕтІани ащ Хэбэл, Къаин ыш, кьыльфыгъ. Хэбэл мэ-
лахъощтыгъ, Къаин чЫгулэжьыштыгъ. ³ Уахътэ зыте-
шІэм ыуж, чЫгум кьырихыжыгъэ лэжыгъэм щыщ
Къаин Зиусхъаным тынэу кьыфихыгъ. ⁴ Хэбэли шыынэ
щыпэльфхэм шэу кьакІоцЫкЫгъэр кьыфихыгъ. ⁵ Хэ-
бэл итын Зиусхъаныр нэшІукІэ къепллыгъ, ау Къаин

* 3:20 Адам – ижырэ джуртыбзэкІэ кьыкІырэр: цЫфыр, цЫф-
лэпкьыр; Хъао – кьыкІырэр: шыІэныгъ.

** 3:24 Къэрыуб – ошъогу псэушъхъэ тэмабгъу.

*** 4:1 Къаин – ижырэ джуртыбзэкІэ кьыкІырэр: бгъотын.

итын ыгу рихыгыэп. Арыти Къаин губжи, ынэгу кы-
зэИигъэхьагъ.

⁶«Сыда узкІэгубжырэр? – Зиусхъаныр Къаин кьеуп-
чІыгъ, – сыда унэгу кыызфызэхэхьагъэр? ⁷Шу ошІэмэ –
пшъхэ Іэты. Шу умышІэмэ – пчъэлупэм псэкІодыр
кышышошэ. Ар о кыпкІэхьопсы, ау о ащкІэ тетыгъо
зигъаІ».

⁸Зэгорэм Къаин ышэу Хэбэл риІуагъ: «НекІо, шъо-
фым тигъахъ». – Ахэр шъофым зэкІохэм, ащ Къаин Хэ-
бэл щытебани, ыукІыгъ.

⁹Арыти Зиусхъаным Къаин кыриІуагъ: «Тыдэ шыа
пшэу Хэбэл?» Къаин кыІуагъ: «СшІэрэп, сыда сэ сшы
сырикъэрэгъула?»

¹⁰Зиусхъаным кыІуагъ: «Сыда пшІагъэр? Пшы ыль
ымакъэ чІыгум кычІэдджыкІызэ кысэджэ. ¹¹Джы о нэлат
кыпштефагъ. Пшы ыльэу о пІэкІэ бгъэчъагъэр ришгунэу
зэгозыгъэ чІыгум уиштэжырэрп. ¹²Сыд фэдизрэ чІыгур
орэлэжы, ащ нахыбэрэ ащ о уигъэшхэжыщтэп. Узы-
хафыгъэу, шъхъэегъэзыпІэ уимыІэу о чІыгум утетышт».

¹³Къаин Тхъэм риІуагъ: «Пщыныжъ кын ар, сэ ар сфэ-
щэчыштым нахыб. ¹⁴Джы чІыгум сытеофы, сэ О Уа-
пашъхэ ситыжыщтэп. Сызыхафыгъэу, шъхъэегъэзыпІэ
симыІэу сыхъуштышь, хэти апэу сызІукІэрэм сиукІышт».

¹⁵Зиусхъаным ащ кыриІуагъ: «Ары шъхъае хэтми
Къаин зыукІырэм фэдиблэу ыпщыныжыщт». Арыти
Зиусхъаным Къаин тамыгъэ кытырилъхьагъ, кыІукІэ-
рэмэ аукІын амыльэкІынэу. ¹⁶Къаин Зиусхъаным ыпа-
шъхэ икІыжы, Нод чІыгум, Іэдэн икъокІыпІэ лъэны-
къокІэ, тетІысхьагъ.

Къаин кытекІыгъэхэр Лэмэх нэс

¹⁷Къаин ишгъуз гохьагъ, ащ сабый ышъо хафи, Хъанох
кыльфыгъ. Къаин а уахътэм квалэ ыгъэпсыштыгъэ – ащ
ежъ ыкъо ыцІэ фиусыгъ – Хъанох. ¹⁸Хъанох Ирад кыфэ-
хьугъ, Ирад кыфэхьугъ Мэхъуаел, Мэхъуаел кыфэхьугъ

Матушаел, Матушаел кыфэхуыгъ Лэмэх. ¹⁹ Лэмэх шьү-
зитІу кыыцагъ: зым ыцІагъэр Іадэ, ятІонэрэм ыцІагъэр
Цылэ. ²⁰ Іадэ Ябэл кылыфыгъ: ар былым Іэхьогъу зиІэ
шатырым чІэсхэм ятэпІэшьягъ. ²¹ Ащ ыш ыцІагъэр Иубэл;
ар пщынэ тІаркъомэ, сырынэмэ оред кыязыгъаІорэмэ
зэкІэмэ ятэпІашьэщтыгъ. ²² Цылэ Тубал-Къаин кы-
лыфыгъ; ащ джэрзымрэ гъучІымрэ Іэмэ-псымэхэр ахи-
шыкІыщтыгъэ. Тубэл-Къаин шыпхьоу НаІамэ иІагъ.

²³ Лэмэх ишъүзмэ ариІуагъ:

«Іадэрэ Цылэрэ, шьукъысэдэІу!

ШьукъедэІу, Лэмэх ишъүзхэр, сэ кышыбьосІощтым!

Хьулыфыгъэм сиуІагъэти – сьукІыгъ!

Лыр кысэуагъэти – сьукІыгъ!

²⁴ Къаин пае блэ пщынэжьыщтых,

Лэмэх пае – тІокІищырэ пшырэу блэ!»

Щэтрэ Енощрэ

²⁵ Адам ишъүз джыри гохьягъ. Ащ шьэожьые кы-
фэхьуи, Щэт* фиусыгъ. Ащ кыкІыщтыгъэр: «Къаин
ыукІыгъэ Хэбэл ычыпІэкІэ Тхьэм шьяо кыситыгъ».

²⁶ Щэти шьяо кыфэхуыгъ, ащ Енощ фиусыгъ.

Джаш кыыщегъэжьагъэу цыфхэм Тхьэм «Зиусхьан»
фауси, агъэляпІэзэ елъэІухэу аублагъ.



Ятфэнэрэ шьхьэр

Адамрэ Хьаомрэ къатекІыгъэхэр

5 ¹ Мары Адамрэ ащ кытекІыгъэхэмрэ ятхыль.

Тхьэм цыфыр кыызегъэшІым, Ащ Ежь итеплэу
иІэу кыыгъэшІыгъ. ² Ащ хьулыфыгъэрэ бзылыфыгъэрэ

* ^{4:25} Щэт – ижьырэ джуртыбзэкІэ кыкІырэр: тын кыфи-
шыгъ.

кыыгъэшлыгы, ынэшлуи ахэмэ ащифагы. Ахэр кыызегъэшлхэм, ахэмэ афиусыгы – «цлыфы».

³Адам ильэсишгэрэ щэклырэ кыыгъэшлагъэу, ежь фэдэу, ежь итеплэ илэу шыао кыыфэхыугъ. Адам ащ Щэт цлэу фиусыгы. ⁴Щэт кыызэхъум ыуж, Адам ильэс шыий кыыгъэшлэжыгы; ащ джыри кьохэри пхьухэри кыыфэхыугъэх. ⁵Ильэс шыибгьурэ щэклырэ кыыгъашли, ар лагыэ.

⁶Щэт ильэсишгэрэ тфырэ кыыгъэшлагъэу Енощ кыыфэхыугъ. ⁷Енощ кыызэхъум ыуж, Щэт ильэс шыийрэ блырэ кыыгъэшлэжыгы, ащ джыри кьохэри пхьухэри кыыфэхыугъэх. ⁸Ильэс шыибгьурэ пшыкьлутлурэ кыыгъашли, Щэт лагыэ. ⁹Енощ ильэс тлоклиплырэ пшырэ кыыгъэшлагъэу Къэнан кыыфэхыугъ. ¹⁰Къэнан кыызэхъум ыуж, Енощ ильэс шыийрэ пшыкьлутфырэ кыыгъэшлэжыгы, ащ джыри кьохэри пхьухэри кыыфэхыугъэх. ¹¹Ильэс шыибгьурэ тфырэ кыыгъашли, Енощ лагыэ.

¹²Къэнан ильэс тлоклищырэ пшырэ кыыгъэшлагъэу ащ Махьалалэл кыыфэхыугъ. ¹³Махьалалэл кыызэхъум ыуж, Къэнан ильэс шыийрэ тлоклитлурэ кыыгъэшлэжыгы; ащ джыри кьохэри пхьухэри кыыфэхыугъэх.

¹⁴Ильэс шыибгьурэ пшырэ кыыгъашли, Къэнан лагыэ. ¹⁵Махьалалэл ильэс тлоклищырэ тфырэ кыыгъэшлагъэу Ерэд кыыфэхыугъ. ¹⁶Ерэд кыызэхъум ыуж, Махьалалэл ильэс шыийрэ щэклырэ кыыгъэшлэжыгы; ащ джыри кьохэри пхьухэри кыыфэхыугъэх. ¹⁷Ильэс шыийрэ тлоклиплырэ пшыкьлутфырэ кыыгъашли, Махьалалэл лагыэ.

¹⁸Ерэд ильэсишгэрэ тлоклищырэ тлурэ кыыгъэшлагъэу Хьанох кыыфэхыугъ. ¹⁹Хьанох кыызэхъум ыуж, Ерэд ильэс шыий кыыгъэшлэжыгы, ащ джыри кьохэри пхьухэри кыыфэхыугъэх. ²⁰Ильэс шыибгьурэ тлоклищырэ тлурэ кыыгъэшлагъэу Ерэд лагыэ.

²¹Хьанох ильэс тлоклищырэ тфырэ кыыгъэшлагъэу Матуцэлахь кыыфэхыугъ. ²²Матуцэлахь кыызэхъум ыуж,

Хъанох илъэс шъищырэ щылагъ, ар Тхъэм ыпашъхъэ итэу псэугъ, джыри къохэри пхъухэри кыфэхъугъэх. ²³Хъанох илъэс шъищырэ тЮкИищырэ тфырэ кыгъэшагъ. ²⁴Хъанох Тхъэм ыпашъхъэ итэу псэугъ. ЕтІанэ Хъанох щымыІэжъы хъугъэ, сыда пІомэ Тхъэм ар ыштэжъыгъ.

²⁵Матуцэлахъ илъэсишъэрэ тЮкИиплЫрэ блырэ кыгъэшагъэу Лэмэх кыфэхъугъ. ²⁶Лэмэх кызэхъум ыуж, Матуцэлахъ илъэс шъиблырэ тЮкИиплЫрэ тІурэ кыгъэшІэжъыгъ, ащ джыри къохэри пхъухэри кыфэхъугъэх. ²⁷Илъэс шъибгъурэ тЮкИищырэ бгъурэ кыгъаши, Матуцэлахъ лагъэ.

²⁸Лэмэх илъэсишъэрэ тЮкИиплЫрэ тІурэ кыгъэшагъэу шъао кыфэхъугъ. ²⁹НухъэкІэ* ар ащ еджи, кыІуагъ: «Зиусхъаным нэлатьр зэрихыгъэ чЫгур тылэжъы зыхъукІэ, тиІофшІэнкІи тІэхэм кынэу альэгъурэмкІи мы шъаом гупсэфыгъо тигъэгъотышт».

³⁰Нухъэ кызэхъум ыуж, Лэмэх илъэс шъитфырэ тЮкИиплЫрэ пшыкІутфырэ кыгъэшІэжъыгъ; ащ джыри къохэри пхъухэри кыфэхъугъэх. ³¹Илъэс шъиблырэ тЮкИищырэ пшыкІублырэ кыгъаши, Лэмэх лагъэ.

³²Нухъэ ыныбжъ илъэс шъитф зэхъум, Щэм, Хъам, Ефэт аІоу кыфэхъугъэх.



Яхэнэрэ шъхъэр

Иныжъхэр кыздикІыгъэхэр

6 ¹Цыфхэр чЫгум нахыбэ щыхъуштыгъэх, ахэмэ пшъашъэхэр къафэхъуштыгъэх. ²Тхъэм ыкъомэ**

* 5:²⁹ Нухъ — ижырэ джуртыбзэкІэ кыкІырэр: гупсэфыгъу.

** 6:² Тхъэм ыкъохэр — кыкІырэр: Тхъэм ыдэжъ кыкІыгъэ псэхэр.

цЫфмэ япхьумэ ядэхагэ альэгьути, ахэр, шгьхадж ыгурихьырэр, шгьузкІэ аштэщтыгьэх. ³Джашыгьум Зиусхьяным ыІуагь: «Сэ Спсэ цЫфым егьашІэми хэтыщтэп. ЦЫфмэ хьадэгьур кьапэщылъ, арышь ахэмэ кьагьэшІэщтыр ильэсишьэрэ тІокІырэ орэхьу».

⁴А лъэхьяным, нэужырэми фэдэу, чЫгум иныжгьхэр тетыгьэх, сыда пІомэ Тхьэм ыкьохэр цЫфмэ апхьумэ адэжъ кьакІохэти, ахэмэ сабыйхэр кьафальфыщтыгьэ. Ахэр блэкІыгьэ зэманмэ ялЫхьужгьхэу щытхьу кьызфахьыжыгь. ⁵ЧЫгум тет цЫфмэ ябзэджагьэ зэрэбэ дэдэр Зиусхьяным ыльэгьугь: ахэмэ зэкІэ ягупшысэхэр ренэу бзэджагьэ ашІэным фэгьэзагьэх. ⁶КІэгьожыгь Зиусхьяныр цЫфыр чЫгум кьызэрэщигьэшІыгьэмкІэ, ыгукІэ гукьэошхо щыхьугь. ⁷Зиусхьяным кьыІуагь: «ЧЫшгьхашьом тезгьэкІодыкІыщтых Сэ зэкІэ кьэзгьэшІыгьэ цЫфхэр, ахэмэ акІыгьухэу хьэкІэ-кьуакІэхэри, былымхэри, цохьорэ-пшырэ псэушьхьэхэри, ошьогу бзыухэри, сыда пІомэ Сэ ахэр кьызэрэзгьэшІыгьэхэмкІэ ськІэгьожыгь». ⁸Ау Нухьэ Зиусхьяныр нэшІукІэ еплгыгь.

Псыкзюушхор

⁹Мары Нухьэ икьэбар: Нухьэ зафэу, мыхьун зи зыбгьодэмыль цЫфэу а лъэхьяным шыІэгьэ цЫфхэм ахэтыгь; Нухьэ Тхьэм ыпашгьхэ итэу псэущтыгьэ. ¹⁰Нухьэ кьуищ иІагь: Щэм, Хьам, Ефэт.

¹¹Тхьэм ыпашгьхэкІэ чЫгум тетыр зэкІэ емькІу хьугьэу шытыгь; бзэджагьэр ащ тизыгь. ¹²Джы мары Тхьэм ыльэгьугь: зэкІэ чЫгум тет цЫфхэр гьогу пхэнджим зэрэрыкІохэрэм кьыхэкІэу чЫгур емькІу хьугьэ. ¹³Арыти Тхьэм Нухьэ кьыриІуагь: «ЧЫгум шыпсэурэ пстэуми кІэух афэсшынеу тесыубытагь: ахэмэ ямышьо-мышІагьэ чЫгур зэлыштагьэ. Сэ зэкІэ ахэр згьэкІодыщт, ахэмэ акІыгьоу чЫгури ары. ¹⁴Гофер чыгым псыпхьонтэр зыфыхэшІыкІ; ащ ыкІоцІ унэ шгьхьяф-шгьхьяфэу зэтеути, ыкІыІукІи ыкІоцІыкІи

мыстхьу шыф. ¹⁵Ар мырэуштэу шы: псыпхьонтэрым икIыхьаггэ Iэнтэггү* шыиц, ишъомбггьяаггэ Iэнтэггү шъэныккү, ильэгаггэ Iэнтэггү шэкI. ¹⁶Псыпхьонтэрым шъхьэ** фэшI, зы IэнтэггүкIэ ышъхьаггыкIэ ар дэхьый, ыбггүкIэ пчъэ халхь; ащ ыкIоцI апэрэ, ятIонэрэ, ящэ-нэрэ кьатхэр ерэлэх. ¹⁷Сэ, мары, псыккьиушхо чIым ккы-тесцэнышъ, шыIэныггэм ыпсэ зыхэлъэу ащ тет пстэури згъэкIодышт. ЗэкIэ чIым шыщыIэр кIодышт. ¹⁸Ау Сэ Iуаггэ о ккыбдэсшынышъ, о псыпхьонтэрым уихьащт, пкьохэри уишъузи, пкьомэ яшъузхэри уиггусэщтых. ¹⁹Джащ фэдэу зыкIыггэггүх псэ зыпыт пстэумэ ащыщэу тIурытIу, хьурэ бзырэ, ахэр псэоу о ккыбдэнэнхэм пае. ²⁰Быбырэ лъэпккь пэпчъ, хьэкIэ-ккьокIэ лъэпккьхэм, чIы-гум сыррэ шыцохьорэ-шыпшырэмэ ащыщэу тIурытIу, псэоу ккэнэнхэм пае, уадэжъ ккьерэхъ. ²¹Сыд фэдэрэ шхыныггуйи зыдашт, ощ пайи, ахэмэ апаий гьэтIыльных».

²²Тхьэм ккызэрэриIуаггэм фэдэу, Нухьэ зэкIэ ышыгг.




Яблэнэрэ шъхьэр

Псыккьиушхор ккызэрэжъаггэр

7 ¹Зиусхьаным Нухьэ ккыриIуагг: «Ори уиунаггуйи псыпхьонтэрым шыуихъ. Непэрэ цIыфхэм ащыщэу сапашъхьэ шызафэу Сэ о зызаккьор ары слъэггүрэр. ²ЗэкIэ псэушъхьэ ккыабзэмэ ащыщэу хьурэ бзырэ, тIуры-тIоу блы, псэушъхьэ мыккыабзэмэ ащыщэу зы хьурэ зы бзырэ зыдашт. ³Джарэуштэу ошгьогу бзыумэ ащыщэу хьурэ бзырэ, тIурытIоу блы зыкIыггэггүх, ахэмэ ялъэпккыи чIыгум ккытенэнэу. ⁴Мэфибл зытешIэкIэ, Сэ чIыгум

* 6:15 Псыпхьонтэрым икIыхьаггэ метри 132-рэ, ишъомбггьяаггэ метрэ 22-рэ, ильэгаггэ метрэ 13 фэдиз мэхьу.

** 6:16 Е шъхьанггупчъэ.



мэфэ тlокlитlурэ чэщ тlокlитlурэ ошхыр кытезгьэщ-хэшт, зэкlэ Сэ кьэзгьэшlыгьэу щылэр чlышхьашьом тезгьэкlодыкlышт». ⁵ Зиусхьаным унашьоу кыфишlыгьэр зэкlэ Нухьэ ыгьэцкlагь.

⁶ Псыкьиушхор чlыгум кьызэкlом, Нухьэ ильэс шгых ыныбжьыгь. ⁷ Псыкьиушхом хэмыфэнхэм пае Нухьы, ащ ыкьохэри, ишгьузи, ыкьомэ яшгьузхэри псыпхьонтэрым ихьагьэх; ⁸ былым кьабзэхэми, бзыухэми, былым мыкьабзэхэми, чlыгум щыцохьорэ-щыпшырэ псэушхьэ пстэуми ащыщэу ⁹ тlурытlоу, хьурэ бзырэ, Нухьэ дэжь псыпхьонтэрым ихьагьэх Тхьэм Нухьэ унашьо кьызэрэфишlыгьэм фэдэу. ¹⁰ Мэфибл зытешlэм, псыкьиушхор чlыгум кьэкlуагь. ¹¹ Нухьэ ыныбжь ильэс шгыхым зетым, ятlонэрэ мазэм, мазэм ияпшlыкlублэнэрэ мафэм, архьонэ-хьоушхом ылухэр кьызэлукlыгьэх, зэлукlыгьэх ошьогум ипчьэхэр — ¹² кьытешхагь ошхыр чlыгум мэфэ тlокlитlурэ чэщ тlокlитlурэ.

¹³ А мэфэ дэдэм псыпхьонтэрым ихьагьэх Нухьы, Нухьэ ыкьохэу Щэми, Хьами, Ефэти, Нухьэ ишгьузи, ыкьомэ яшгьузхэри акlыгьухэу. ¹⁴ Ахэмэ ягьусагьэх зэкlэ хьэкlэ-кьокlэ зэфэшхьафэу, сьд фэдэрэ былымэу, чlыльэм зэкlэ щыцохьорэ-щыпшырэ псэушхьэу, зэкlэ бзыоу, зэкlэ тамэ зиlэу щылэр. ¹⁵ Ахэр зэкlэ Нухьэ дэжь псыпхьонтэрым ихьагьэх, тlурытlоу, псэ зиlэ сьд фэдэрэ псэушхьы, ¹⁶ льэкьэгьу пэпчь хьурэ бзырэ, Тхьэм Нухьэ унашьо кьызэрэфишlыгьэм тетэу. Зиусхьаным ащ ыуж псыпхьонтэрым ипчьэ фишlыжьыгь.

¹⁷ Мэфэ тlокlитlум кьыкlоцl псым икьэкlон зэпыугьэп. Псым кьыхахьозэ, псыпхьонтэрыр льягэу чlыгум тыриlэтыкlыгь. ¹⁸ Ежь псыр кьэлъэшызэ, чlыгур чlихьэщтыгьэ. Псыпхьонтэрыр псыкlыlум щесыщтыгьэ. ¹⁹ Псым нахь кьыхахьозэ, уашьом ычlэгь анахь кьушхьэ льягэу чlэтхэр псычlэгь хьугьэх. ²⁰ lэнтэгьу пшlыкlутфэу псым ахэмэ акlыlу зышиlэти, кьушхьэхэр ыгьэбылгыгьэх. ²¹ Джащыгьум зэкlэ чlыгум щыщылэгьэ

пстэури кЮдыгъэ: бзыухэри, былымхэри, хьэкІэ-кьуакІэхэри, зэкІэ чЫгум шыцуахьохэри, зэкІэ цЫфхэри. ²²ШыІэныгъэм ижыкьащэ зыпэбзый итэу чЫшхьашьом тетыгъэ пстэури ащ хэкЮодагъ. ²³Сыд лІэужыгьорэ псэушхьэу чЫшхьашьом тетыгъэр Зиусхьаным ыгъэкЮдыгъ. Цыфхэри, хьакІэ-кьуакІэхэри, былымхэри, чЫгум шыцохьорэ-щыпшырэ псэушхьэхэри, ошьогум шыбыхэри гъэкЮдыгъэ хьугъэх. Кьэнэгъэ закьор Нухьэрэ ащ псыпхьонтэрым дисыгъэхэмрэ арых. ²⁴Мэфишгьэрэ шьэныкьорэм кьыкЮоцІ чЫгум псэу тетым кьыхэхьуагъ.



Яенэрэ шхьхэр

Псыкьуиухор зэпыугъ

8 ¹Тхьэр Нухьы, зэкІэ хьэкІэ-кьуакІэу, былымэу ащ псыпхьонтэрым дисыгъэхэми ягупшысагъ. Арыти, Тхьэм чЫгум жьыбгъэр кьытыриши, псыхэр зэкІэкІуагъэх. ²Архьонэ-хьоушхом ыІухэр зэфэкЮожьыгъэх, зэфышЫжьыгъэх ошьогум ипчъэхэр, ощхыри щигъэтыжьыгъ. ³Псыр мэкІэ-макІэзэ чЫгум текІыжьэу ыублагъ. Мэфишгьэрэ шьэныкьорэ зытешІэм ыуж, псым кІичэу фежьагъ. ⁴Яблэнэрэ мазэм ияпшыкІублэнэрэ мафэ псыпхьонтэрыр Арарат кьушхьэм кьыщыуцугъ. ⁵ЯпшІэнэрэ мазэм нэс псым зэпымыоу хэкІыгъ; япшІэнэрэ мазэм иапэрэ мафэ кьушхьэ шыгухэр кьэлъэгъуагъэх.

⁶Мэфэ тЮокІитІу зытешІэм, Нухьэ псыпхьонтэрым фышЫгъэгъэ шхьаныгъупчъэр кьыІуихыгъ, ⁷ащ кьолэжьыр ритІупщыгъ, псыр ехыжьэу, чЫгур огъушгыжьыфэ кьолэжьыр ІубыбыкІыти, кьэбыбыжьыщтыгъэ. ⁸Ащ ыуж Нухьэ, псыр чЫгум ехыжьыгъэмэ зэригъэшІэнэу, тхьаркьор ритІупщыгъ, ⁹ау зытетІысхьан ымыгъотэу, тхьаркьом кьыгъэээжьыгъ, сыда пЮомэ джыри

псыр чЫшгхьашгьом зэфэдэкІэ тетыгь. Нухьэ ыІэ ыщэ-ий, ар кыубыти, псыпхьонтэрым кыырихьяжыгь. ¹⁰Джыри мэфибл зытешІэм, ащ икІэрыкІэу тхьаркьор псыпхьонтэрым кыыритІупщыгь. ¹¹Пчыхьэ хьуггьэу тхьаркьом кыыггьээжыгь – мары зейтун чыг тхьэпакІэ ыжэ дэльэу, арыти Нухьэ кыыгурыІуагь псыр чЫшгхьашгьом зэрехьжыгьгэр. ¹²Ащ джыри мэфибл тыригьашІи, тхьаркьор кыыритІупщыгь, ау ащ нахьыбэрэ ащ кыыггьээжыгьгэл.

¹³Нухьэ ыныбжь ильэс шьихырэ зырэм ежыаггьэу, апэрэ мазэм иапэрэ мафэ ехьулІэу псыр чЫм ехыжыгь. Нухьэ псыпхьонтэрым ышгхьэ кыызэІуихи зэплгьэм, мары псыр чЫшгхьашгьом ехыжыгь. ¹⁴ЯтІонэрэ мазэм иятІокІэнэрэ блырэ мафэ ехьулІэу чЫгур гьушгьыжыггьэ. ¹⁵Тхьэм Нухьэ кыыриІуагь: ¹⁶«КыикІ псыпхьонтэрым, уишгьузи, пкьохэри, пкьомэ яшгьузхэри уигьусэхэу. ¹⁷Псэ зыпытгьэу пкІыгьухэр зэкІэ кыыздищых, сыдрэ пкьынэ-лынэ зиІэри, бзыухэри, хьакІэ-кыуакІэхэри, былымхэри, чЫгум щыцохьорэ-щыпшырэ пстэури – чЫгум тиз орэхьух, льфэрыехэу орэбагьох».

¹⁸Нухьэ псыпхьонтэрым кыикІыгь, ыкьохэри, ишгьузи, ыкьомэ яшгьузхэри ащ кыыдикІыггьэх. ¹⁹ЗэкІэ хьэкІэ-кыуакІэхэри, зэкІэ чЫгум щыцохьорэ-щыпшырэ псэушгьэхэри, зэкІэ бзыухэри, зэкІэ чЫгум щыпсэхэри ежхэм яльэпкьэгьукІэ псыпхьонтэрым кыикІыггьэх.

Тхьэм Нухьэ Іуаггьэ зэрэдишІыггьэр

²⁰Нухьэ Зиусхьаным кьурмэншІыпІэ фиггьэлпсыгь; зэкІэ хьэкІэ-кьокІэ, зэкІэ былым кьабзэмэ, зэкІэ бзыу кьабзэмэ ащыщхэр кьахихи, кьурмэнггьэст ышІыггьэх. ²¹Зиусхьаным мэлэшІур зыІуищэзэ, Ежь зэриІожыгь: «Цыфым ыпкь кыикІыкІэ ащ нахьыбэрэ чЫгум нэлат есхыжыщтэл. Цыфым игухэльхэр икІэлэггьум кыыщеггьэжыаггьэу бзэджэшІэным фэггьэзаггьэхэми, ащ нахьыбэрэ зэкІэ псэ зыхэльыр зггьэкІодыжыщтэл.

- 22 ТапэкІэ, чЫгур щэтыфэ,
пхъэнымрэ хыжынымрэ,
чыІэмрэ жьоркьымрэ,
гъэмафэмрэ кЫмафэмрэ,
мафэмрэ чэщымрэ зэпыуштхэп».



Ябгъонэрэ шхъэр

9¹ Зиусхъаным Нухъэрэ ыкъохэмрэ ынэшІу къащифи, къариІуагъ: «Зыхэжьугъаху, зыжьугъэбагъу, чЫгум тиз шъуху. ²Къышъушэрэщынэх, орэкІэзэзых зэкІэ чЫгум тет хъэкІэ-къуакІэхэри, зэкІэ ошъогу бзыухэри, зэкІэ чЫгум щыцохъорэ-щыпшыхэри, хы пцэжъыхэри; ахэр шъо Іэрылхъэ къышъуфэсшЫгъэх. ³ЗэкІэ псэушьхъэхэр гъомлапхъэу къышъосэты, уц шхъуантІэр нахыпэкІэ къызэрэшъостыгъагъэу.

⁴Ау псэр – лъыр – джыри зыхэль лыр шъумышхы*.

⁵Шъо шъупсэу хахыгъэм пае а лъыр зыгъачъэрэр, хъэкІэ-къуакІэми, цЫфми, ыкъош ищыІэныгъэ Іызы-хыгъэр шъыпкъэ дэдэмкІэ згъэпщынэшт.

⁶ ЦЫфым ыль зыгорэм ыгъачъэмэ,
укІакІом ыль нэмыкІым ерэгъачь.

Сыда пІомэ Тхъэм Ежъ итеплъэу цЫфыр
къыгъэшЫгъ.

⁷Шъо зыхэжьугъаху, зыжьугъэбагъу, чЫм тиз шъуху!»

⁸Тхъэм Нухъэрэ ащ ыкъохэмрэ ариІуагъ: ⁹⁻¹⁰«Мары Сэ шъори, шъо къышъукІэлъыкІошт лІэужжэми, псэ зыпытэу псыпхъонтэрым къикІыжыгъэ пстэуми: бзыухэм, былымхэм, хъэкІэ-къуакІэхэм, зэкІэ чЫгум тет псэушьхъэхэм Іуагъэ адэсэшЫ. ¹¹Сэ Іуагъэ Сэrrрэ шъоррэ тазыфагу дэсэлхъэ: псыкъиушхом тапэкІэ зэкІэ псэ

* 9:4 Джуртхэм зэралытэрэмкІэ, псэр лъыр ары зэпхыгъэр.

зыпытыр ыгъэкІодыжбыштэп. Ащ нахьыбэрэ чЫгур псыкьиушхом ыхъункІэжбыштэп».

¹²⁻¹³ ЕтІанэ Тхъэм ыІуагъ: «Сэ шъоррэ псэ зыхэль пстэоу шъо шъукІыгъухэмрэ зезэгъыныгъэ кыжъудэсэшЫ: Сэrrэ чЫгум шыпсэухэрэмрэ тазыфагу Іуагъэу дэльым инэшанэ хъунэу, Сэ сищабзэ-лэгъупкьопс пщэмэ ахэсэгъуцо. ¹⁴ Сэ чЫгум ошъуапщэхэр кызышъхьарызгъахъэхэкІэ, лэгъупкьопсыр ошъуапщэмэ къащылъэгъошт. ¹⁵ Джащыгъум Сэrrэ шъоррэ, зэкІэ псэ зыпытхэми тазыфагу дэль Іуагъэм Сегупшысэшт, ащ нахьыбэри зэкІэ псэ зыпытыр зыгъэкІодырэ псыкьиушхори шыІэжбыштэп. ¹⁶ Лэгъупкьопсыр пщэмэ ахэтмэ, Сэ ар къэслэгъунышъ, Сегупшысэшт мыкІодыжын Іуагъэу Сэrrэ чЫм тет пстэухэмрэ тазыфагу дэльым». ¹⁷ Тхъэм Нухъэ кыриІуагъ: «Джары Сэrrэ чЫм шыпсэурэ пстэухэмрэ тазыфагу Іуагъэу дэльым инэшанэр».

Нухъэрэ ыкъохэмрэ

¹⁸ Нухъэ ыкъохэу псыпхъонтэрым кыкІыгъэхэр: Щэм, Хъам, Ефэт. Хъам КъэнаІан ятагъ. ¹⁹ А нэбгырищыр Нухъэ ыкъуагъэх, чЫгум тет цЫф лъэпкъхэр зэкІэ ахэмэ къатекІыгъэх.

²⁰ Нухъэ чЫгур ылэжбыштыгъэ, ары апэрэу сэнашъхьэр зыгъэтІысхьагъэр. ²¹ Санэ ешъуи, Нухъэ утэшъуагъэ хъугъэу ищэтырэ пцІанэу чІэлъыгъ. ²² КъэнаІан ятэу Хъамэ ар зэрэпцІанэр зельэгъум, кыкІыжыи, ылъэгъугъэр ышитІу къафилотагъ. ²³ Щэмырэ Ефэтрэ шыгъынхэр атамэмэ атырадзыхи, кІыбкІэ зэкІакІохэзэ, ятэ дэжъ чІахъэхи, ятэ ипцІэнагъэ агъэбыллыгъ. Анэгухэр фагъэзагъэхэпти, ятэ ипцІэнагъэ ахэмэ альэгъугъэп.

²⁴ Нухъэ зэшъогъэ санэр кІэкІыжбыгъэу къэушыжбыгъ, ыкъо нахьыкІэ кыришлагъэр зешІэм, ²⁵ кыІуагъ:

«КъэнаІан нэлатьр терэф.

Ар ышыхэм япщылІхэм япщылІыжъэу хъушт».

²⁶ ЕтІани кыІуагъ:

«Зиусхъанэу Щэм и Тхъэ щытхъушхор ий!
КъэнаІан ежъ ыкьошмэ пщылІы афэхъушт.

²⁷ Ефэт ыІэ ильмэ Тхъэм ахерэгъахъу!

Щэм ишатырмэ Ефэт ащэрэпсэу!

Ежъ КъэнаІан Щэмы пщылІы фэхъушт».

²⁸ Псыкьиушхом ыуж Нухъэ джыри ильэс шыищырэ шъэныкьорэ кыггъэшІэжыгъ. ²⁹ Ильэс шыибгъурэ шъэныкьорэ кыггъаши, Нухъэ лаггъэ.



ЯпшІэнэрэ шхъэр

Нухъэ кытекІыггъэ лъэпкъхэр

10 ¹ Мары Нухъэ ыкьохэу Щэм, Хъам, Ефэт ыкІи ахэмэ къатекІыггэмэ якъэбар*.

Псыкьиушхом ыуж ахэмэ сабыйхэр къафэхъуггъэх.

² Ефэт ыкьохэр: Гомэр, Магогъ, Мадай, Яуан, Тубал, Мэщэх, Тирас.

³ Гомэр ыкьохэр: Ащкъэназ, Рыфат, Тогъармэ.

⁴ Яуан ыкьохэр: Елишэ, Тарщищ, кыт цІыфхэмрэ додан цІыфхэмрэ. ⁵ Ахэр хыггъэхунэ, хыІушъо хэгъэгумэ арытІысхъаггъэх. Джащ фэдэх ячІыгухэр, яІакохэр, яльэпкъхэр, хэти ежъ ыбзэ иІагъ.

⁶ Хъам ыкьохэр: Куш, Мицраим, Пут, КъэнаІан.

⁷ Куш ыкьохэр: Сэбэ, Хъауилэ, Саутэ, РаІымэ, Саутэхэ. РаІымэ ыкьохэр: Щэбэрэ Дэданрэ.

⁸ Куш джащ фэдэу Нымроди кыфэхъугъ – апэрэ лыхъужъэу чІыгум тетыггъэр. ⁹ Зиусхъаным иІэмыркІэ ар шэкІо лъэшыгъ, джары зыкІаІори: Нымрод фэдэу, Зиусхъаным иІэмыркІэ ар шэкІо лъэш. ¹⁰ Ащ ипачъыхъагъу апэ дэдэ хэтыггъэхэр: Бабилэн, Ерэх, Акъад къалэхэр,

* ^{10:1} Щэм, Хъам, Ефэт къатекІыггэмэ ацІэхэр цІыф лъэпкъ пстэумэ ацІэштыггъэх.

ахэр зэкІэ ШынІар хэгъэгум шыІагъэх. ¹¹А хэгъэгум ар кыкІи, Ашур хэгъэгум кІуагъэ, Нынэуй, Рэхъобот-Іир, Къалахъ къалэхэр ащ цигъэуцугъэх; ¹²Нынэуймрэ Къалахъ къэлэшхомрэ азыфагу дэт Рэсэни ащ ыгъэуцугъ.

¹³Мицраим кытекІыгъэх: луд, Іанам, лэхау, нафтухъ, ¹⁴патрус цІыфхэр, фылист цІыфхэр кыызхэкІыгъэ къаслухъ, къафтор цІыфхэр.

¹⁵КъэнаІан кытекІыгъэх: ащ ищыпэльф Цыдон, Хъат, ¹⁶цІыф лъэпкъхэу еус, амор, гыргъащ, ¹⁷хъыу, Іаркъхэр, синхэр, арудхэр, цэмархэр, хъаматхэр. ¹⁸Аруад, цэмар, хъамат цІыфхэр.

Нэужым къэнаІан Іакъохэр зэбгырыкІыгъэх. ¹⁹КъэнаІан цІыфхэм ячІыгу гъунапкъэ – Цыдон кыщегъэжъагъэу, ГъэраркІэ гъэзагъэу Іазэ нэс, ащ кыщегъэжъагъэу Сэдом, Іаморэ, Адмэрэ Цэбоимрэ кызэедиубытыхэу ЛэщаІ нэс.

²⁰Ахэр арых Хъам кытекІыгъэхэр яІакъохэмкІи, абзэхэмкІи, ячІыгухэмкІи, яцІыф лъэпкъыкІи.

²¹Ефэт ышнахъыжъэу Шеми сабийхэр кыфэхъугъэх. Ар Іэбэр зэкІэ ыкъохэм ятэпІэшъагъ. ²²Щэм ыкъохэр: Іэлам, Ашур, Арпахшад, Луд, Арам. Мыхэр ежъхэм ацІэкІэ зэджэгъэхэ цІыф лъэпкъхэм ятэпІашъэх.

²³Арам ыкъохэр: Іуц, Хъул, Гъэтэр, Маш. Мыхэр ежъхэм ацІэкІэ зэджэгъэхэ цІыф лъэпкъхэм ятэпІашъэх. ²⁴Арпахшад Щэлахъ кыфэхъугъ, Щэлахъи Іэбэр кыфэхъугъ.

²⁵Іэбэр къуитІу кыфэхъугъ, зым ыцІагъэр Пэлэгъ*, сыда пІомэ ащ илъэхъан чІыгур зэфагощыгъ, ащ ыш ыцІагъэр Якътан.

²⁶Якътан кыфэхъугъэх: Алмодад, Щэлеф, Хъацармаот, Ярахъ ²⁷Хадорам, Узал, Дикълэ, ²⁸Іобал, Абимаел, Щэбэ, ²⁹Офыр, Хъауилэ ыкІи Иобаб. Ахэр зэкІэ Якътан ыкъох. Мыхэр ежъхэм ацІэкІэ зэджэгъэхэ цІыф лъэпкъхэм ятэпІашъэх.

* 10:25 Пэлэгъ – ижъырэ джуртыбзэкІэ кыкІырэр: гошын.

³⁰ Ахэр зыщыпсэуштыгьэхэр Мэщэ щегьэжьягьэу Сэфар, кьокIыпIэмкIэ шыIэ кьушъхьэлъэ хэкум, нэсыштыгьэх.

³¹ Ахэр Щэм ыкьох, ежъхэм ялIакьохэмкIэ, абзэхэмкIэ, ячIыгухэмкIэ, яцIыф лъэпкьхэмкIэ.

³² Джары Нухъэ кьытекIыгьэмэ ялIакьохэр, зэрэзетекIыгьэхэмкIэ, цIыф лъэпкьхэу зэрэхъухэрэмкIэ. Псыкьиушхом ыуж ахэмэ кьатекIыхи, цIыф лъэпкьхэр чIыгум щызэбгырыкIыгьэх.



ЯпшIыкIуээнэрэ шъхьэр

Бабилэн плъэпIэ лъагэр

11 ¹А лъэханым чIыгум изэфэдэкIэ зы бзэрэ зы гушылакIэрэ тетыгьэр. ²КьокIыпIэмкIэ кьыщежъэхэи, цIыфхэм ШынIар* хэгьэгум чIы зэшъхьэзашъо кьыщагьоти, ащ тетIысхьагьэх.

³Ахэмэ зэраIожьыгьэ: «Чырбыщхэр ятIэм хэтэжъугьэшIыкIи, машIокIэ тэжъугьэгьэжъэжъ». Мыжъомэ ачIыпIэкIэ ахэмэ чырбыщхэр яIэ хъугьэ, етIэфым ычIыпIэкIэ — чIыгум кьыхэкIырэ мыстхъур. ⁴ЕтIанэ ахэмэ аIуагь: «Кьалэ зыфэтэжъугьэуцужьыи, плъэпIэ лъагэ тэтэу ошъогум нэсэу; лъэужынчъэу чIыгум итэкьухьагьэ тыщымышъузэ, тищытхъу ядгьэIон».

⁵ЕтIанэ цIыфхэм ашIырэ кьалэмрэ плъэпIэ лъагэмрэ яплъынэу Зиусхьаныр кьехыгь. ⁶Зиусхьаным кьыIуагь: «Мары мыр зы цIыф лъэпкь, зэкIэми зы бзэ яIэри. Мыр етIани яIофмэ япэубл ныIэп! Сыд Iоф фежъэхэми, афэукIочIышт! ⁷Адэжъ техынышь, ахэмэ абзэ зэхэдгьэкIухьан, зым кьыIорэр адрэм гурымыIонэу». ⁸Арыти Зиусхьаным ахэр ащ кьыщегьэжьягьэу чIыгум

* 11:2 ШынIар — джауштэу еджэшттыгьэх Бабилэн хэгьэгум.

зэфэдэкіэ шыритэкъухьягъэх, ащ кыыхэкІэу ахэмэ къалэр аухыгъэп. ⁹Ащ кыыхэкІэу ащ Бабилэн* цІэу фашыгъ, сыда пІомэ Зиусхьаным чІыгум цІыфмэ абзэхэу тетхэр зэкІэ зэхигъэкІухьэгъэх, ащ кыыщиубли, чІыгум изэфэдэкіэ шыритэкъухьягъэх.

Щэм кыытекІыгъэхэр Ибрам нэс

¹⁰Мары Щэмрэ ащ кыытекІыгъэхэмрэ якъэбар: Щэм ильэсишъэ ыныбжьэу, псыкъиушхом ыуж ильэситІу тешагъэу, Арпахшад кыыфэхьугъ. ¹¹Арпахшад кыызэхьум ыуж, Щэм ильэс шыитф кыыгъэшІэжыгъ, къохэри, пхьухэри кыыфэхьугъэх.

¹²Арпахшад ильэс щэкІырэ тфырэ кыыгъэшІагъэу Шэлах кыыфэхьугъ. ¹³Шэлах кыызэхьум ыуж, Арпахшад ильэс шыиплІырэ щырэ кыыгъэшІэжыгъ, джыри къохэри, пхьухэри кыыфэхьугъэх.

¹⁴Шэлах ильэс щэкІ кыыгъэшІагъэу Іэбэр кыыфэхьугъ. ¹⁵Іэбэр кыызэхьум ыуж, Шэлах ильэс шыиплІырэ щырэ кыыгъэшІэжыгъ, къохэри, пхьухэри джыри кыыфэхьугъэх.

¹⁶Іэбэр ильэс щэкІырэ плІырэ кыыгъэшІагъэу Пэлэгъ кыыфэхьугъ. ¹⁷Пэлэгъ кыызыхьугъэм ыуж, Іэбэр ильэс шыиплІырэ щэкІырэ кыыгъэшІэжыгъ, къохэри, пхьухэри джыри кыыфэхьугъэх.

¹⁸Пэлэгъ ильэс щэкІ кыыгъэшІагъэу РэІу кыыфэхьугъ. ¹⁹РэІу кыызыхьугъэм ыуж, Пэлэгъ ильэс шыитІурэ бгъурэ кыыгъэшІэжыгъ, къохэри, пхьухэри джыри кыыфэхьугъэх.

²⁰РэІу ильэс щэкІырэ тІурэ кыыгъэшІагъэу Сэрыугъ кыыфэхьугъ. ²¹Сэрыугъ кыызыхьугъэм ыуж, РэІу ильэс шыитІурэ блырэ кыыгъэшІэжыгъ, къохэри, пхьухэри джыри кыыфэхьугъэх. ²²Сэрыугъ ильэс щэкІ кыыгъэшІагъэу Нахьор кыыфэхьугъ. ²³Нахьор кыызыхьугъэм ыуж,

* 11:9 Бабилэн – ижырэ джуртыбзэкІэ кыиқырэр: зэхэгъэкІухьан.

Сэрыугъ ильэс шьитІу кыгыгъэшІэжыгыгъ, кьохэри, пхьухэри джыри кыфэхьугъэх.

²⁴Нахьор ильэс тІокІырэ бгьурэ кыгыгъэшІагъэу Тэрахъ кыфэхьугъ. ²⁵Тэрахъ кызыхьугъэм ыуж, Нахьор ильэсишгьэрэ пшІыкІубгьурэ кыгыгъэшІэжыгыгъ, кьохэри, пхьухэри джыри кыфэхьугъэх.

²⁶Тэрахъ ильэс тІокІищырэ пшІырэ кыгыгъэшІагъэу Ибрами, Нахьори, Харани кыфэхьугъэх.

²⁷Мары Тэрахьрэ ащ кытекІыгыгъэхэмрэ якъэбар:

Тэрахъ Ибрам, Нахьор, Харан кыфэхьугъэх. Харан Лот кыфэхьугъ. Пшгъашгъэхэу Мылкьэрэ Искьэрэ кыфэхьугъэх. ²⁸Харан, ятэу Тэрахъ псаоу шыІэу, кызышгъэхьугъэ чІыгоу Урэ, Къасдый хэгъэгум* шыІэм шыІагъ.

²⁹Ибрамрэ Нахьоррэ шгъузхэр къащагъэх: Ибрам ишгъуз ыцІагъэр Сарай, Нахьор ишгъуз ыцІагъэр Мылкьэ; ащи, ащ ыпхьоу Искьи ятагъэр Харан. ³⁰Сарай сабий хэкІынэу шытыгыгъэпти, сабыинчгъагъ.

³¹Тэрахъ еж ыкьоу Ибрам, Харан ыкьоу Лотэу еж ипхьорэльфыр, инысэ Сараеу еж ыкьоу Ибрам ишгъузыр зыдырищажьэхи, ахэр игъусэхэу КъэнаІан хэгъэгум кІонхэу, Къасдый хэгъэгум ит Ур кьалэм дэкІыгъэх. Хьаран хэгъэгум нэси, ащ кышыуцугъэх;

³²Тэрахъ кыгыгъэшІагъэр ильэс шьитІурэ тфырэ хьугъэу, Хьаран хэгъэгум шыІагъ.



ЯпшІыкІутІонэрэ шгъхьэр

Тхьэр Ибрам кызызреджагъэр

12 ¹Зиусхьаным Ибрам кыыриІуагъ: «О уихэгъэгу икІи, уиІахьылхэри, уятэ иуни кьэбгынэхи, Сэ чІыгоу кыыозгъэльэгьурэм кІо.

* 11:28 Къасдый хэгъэгум — Бабилэн кьалэр зэрытыгъэр ары

- 2 Сэ о лъэпкъышхо кыптезгъэкІышт,
сынэшІу кыпщысфэшт,
пцІэ инэу хэсІэтыкІышт,
Тхэм ынэшІу ащифэныр кыызбгъодэкІыштыр оры.
- 3 О зынэшІу кыпщыфэхэрэм Сэ СынэшІу
ащысфэшт!
Нэлат кыюзыххэрэм Сэ нэлат ясхышт!
Чыгум тет лъэпкъ пстэуми СынэшІу ащысфэшт о
уихъатыркІэ».

⁴ Зиусхъаным кызэрэриІуагъэу Ибрам кІуагъэ; ащ
игъусэу Лотэ кІуагъэ. Ибрам Хъаран зекІыжым, илгъэс
тІокІищырэ пшыкІутфырэ ыныбжыгы. ⁵ Ибрам ишгъу-
зэу Сарай зыригъэгъусагъ, ышы ыкъоу Лоти, ежхэм зэ-
кІэ мылгъоу зэрагъэуІугъэри, зекІэ цыфэу Хъаран шы-
ряІагъэри КъэнаІан зыдырищэжыагъэх. КъэнаІан чыгум
ихъэхи,

⁶ Щэхэм къалэ пэблагъэу щыІэ Морэ щыт чыгаем
къэсыгъэх. А лъэхъаным а чыгум къэнаІан цыфхэр
щыпсэуштыгъэх. ⁷ Ащ Зиусхъаныр Ибрам кыщыфэлъа-
гъуи, кыриІуагъ: «О птекІышт цыфхэм мы чыгур яс-
тышт!» Къыфэлъэгъогъэ Зиусхъаным пае Ибрам къур-
мэншыпІэ а чыпІэм шишыгъ.

⁸ Ащ икІи, ар къушгъхэлъэ хэкоу Бэтэл ылгъэныкъокІэ
щыІэм ежыагъ; къохъапІэмкІэ щыІэ Бэтэлрэ къокІы-
пІэмкІэ щыІэ Іай къалэрэ азыфагу ищэтыр щигъэуцугъ.
Зиусхъаным ащ къурмэншыпІэ щыфигъэуцугъ, Тхэм
Зиусхъан фиуси, ыгъэлъапІэзэ, елъэІоу ригъэжыагъ.
⁹ ЕтІанэ Ибрам кыблэ лгъэныкъом щыІэ шгъоф нэкІым
кІонэу ежыагъ.

Ибрам Мысырым зэрэщыІагъэр

¹⁰ А чыгум гъаблэ кыщцежыагъ, къежыагъэр гъэблэшхо-
ти, Ибрам Мысырым щыхымэу псэупІэ щылтыхъун фаеу
хъугъэ. ¹¹ Мысырым ар пэблагъэ зэхъум, ишгъузэу Сарай
риІуагъ: «Узэрэдахэр сэ сэшІэ. ¹² Мысыр хульфыгъэмэ

узальэггукІэ, узэрэсишгъузыр къагурыІонышгъ, сэ са-
укІышт, о псэоу укъагъэнэшт. ¹³Сэ о усшэу яІуи, о уи-
хъатыркІэ сэ дэгъоу къыспэггьокІынхэшгъ, о сищыІэны-
гъэ къэбгъэнэжышгъ».

¹⁴Ары зэрэхъугъэри, Ибрам Мысырым къызэсым, Са-
рай зэрэдэхэ дэдэр мысыр цыфхэм альэггугъ. ¹⁵Фир-
хъауным ицІыф Іэшгъхэтетхэм ар зальэггум, фирхъау-
ным ащ идэхагъэ фыщытхъухэу рагъажы, Сарай фир-
хъауным иунэ-хапІэ ашагъ.

¹⁶Сарай ихъатыркІэ Ибрам дэгъоу къыпэггьокІыгъэх: ащ
иІэ хъугъэх мэл-пчэнхэри, былым пІашгъэхэри, щыдхэ-
ри, унэІут хъульфыгъэхэри, бзыльфыгъэхэри, щыдыбз-
хэри, махъшэхэри.

¹⁷Ау Ибрам ишгъузэу Сарай фирхъауным зэриштагъэм
пае, фирхъауными ащ зэкІэ иунэ-хапІэ щыпсэурэ цыф-
хэми Зиусхъаным уз Іаехэр къафиггъэкІуагъэх. ¹⁸Арыти,
фирхъауныр Ибрам къеджи, къыриІуагъ: «Сыда о къысэп-
шлагъэр? Ар уишгъузэу зэрэщытыр сыда къызкІысэмыІуа-
гъэр? ¹⁹Сыд пае ар о пшыпхъоу пІуагъа? Сэ ар сшІошгъ
хъуи, ар шгъузкІэ сштагъэ! Уишгъуз штэжы, ІукІыжъ!»
²⁰Фирхъауным унашгъо афишІыгъ Ибрами, ишгъузи, зэ-
кІэ мылькьоу иІэри кІыгъухэу, къыраггъэкІынхэу.



ЯпшІыкІушэнэрэ шгъхъэр

*Ибрамрэ Лотрэ
зэрэзэбгъодэкІыгъэхэр*

13 ¹Ибрам Мысырым икІыжы, къыблэ лъэныкъом
щыІэ шгъоф нэкІым ыгъээзэжыгъ ишгъузи имыль-
куи зэкІэ кІыгъухэу. Лоти ащ дикІыжыгъ. ²Ибрам бай
дэд хъугъагъэ – былымкІи, тыжынкІи, дышгъэкІи.

³Шгъоф нэкІым къыкІыжы, ар гъогум техагъ, Бэтэл-
рэ Іай къалэмрэ азыфагу щэтырыр зыщигъэуцугъагъэм

къэсыфэ къэкІуагъ, ⁴къурмэншыпІэр нахьыпэкІэ зыщигъэуцугъагъэм. Ащ Ибрам ыгъэлапІэээ Зиусхъаным щельэІугъ.

⁵Лотэу Ибрам кІыгъугъэми мэл-пчэнхэри, былым пІашгъэхэри, унагъуи, унэлутхэри иІагъэх. ⁶НэбгыритІумэ чІыгоу яІэр афырикъущтыгъэп: былымэу яІэр зэрэбэм кыхэкІэу зэгъусэхэу зедыщылэнхэ амылъэкІыжбы хъугъэ. ⁷Ащ кыхэкІэу Ибрам иІахьохэмрэ Лотэ иІахьохэмрэ зэщыхъэщтыгъэх. КъэнаІан цІыфхэри пэрыц цІыфхэри а лъэхъаным а чІыгум шыпсэуцтыгъэх. ⁸Ибрам Лотэ риІуагъ: «Оррэ сэррэ тазыфагуи, о уиІахьохэми сэ сиІахьохэми азыфагуи зэмызэгъыныгъэ кымыхъанэу тэгъэшІы: тэ тызэкъошба! ⁹ЧІыгур зэкІэ о упашъхъэ ильба? ТызэшІогъэкІ. О сэмэгумкІэ бгъазэмэ, сэ джабгъумкІэ згъэзэщт, о джабгъумкІэ бгъазэмэ, сэ сэмэгумкІэ згъэзэщт».

¹⁰Иордан кІэир зэрэщытэу – ЦэуІар шыпкъэм нэс – Зиусхъаным ичыгхатэ фэдэу, Мысыр хэгъэгум фэдэу, псым зэригъэшъокІырэр Лотэ ыльэгъугъ – ауштэу зыщытыгъэр Зиусхъаным Сэдомрэ Іаморэрэ ымыгъэкІодызэ ары. ¹¹Арыти Лотэ Иордан кІэир кыхыхи, къокІыпІэмкІэ ежъагъ. Ауштэу ахэр зэгокІыгъэх: ¹²Ибрам КъэнаІан хэгъэгум шыпсэоу, Лотэ – кІэим иІэгъо-блэгъумэ ащылэ къалэхэм ащыпсэоу ригъэжъагъ, ищэтырхэр Сэдом нэсэу щигъэІагъэх. ¹³Сэдом шыпсэухэрэр бзэджагъэх, Зиусхъаным ыпашъхъэ псэкІодыбэхэр щыряІагъэх.

¹⁴Лот зыгокІым ыуж, Зиусхъаным Ибрам къыриІуагъ: «Зыплъыхь! Уздэщыт чІыпІэм щегъэжъагъэу плъэ темырымкІи, къыблэмкІи, къокІыпІэмкІи, къохъапІэмкІи. ¹⁵Мы чІыгоу плъэгъурэр зэрэщытэу ори птекІыщтхэми егъашІэм шыуиІэнэу Сэ къышьбостыщт. ¹⁶О лъэпкъэу птекІырэр пшахъом фэдэу згъэбэгъощт: чІыгум тель сапэр зэрафэмылгытэнэу, о къыптекІыщтхэри афэльгытэщтхэп. ¹⁷ЗыІэти, мы чІыгум икІыхъагъэкІи

ишъомбгъуагъэкIи рыкIу, сыда пIомэ Сэ ар о кыюсэты». ¹⁸Зы чIыпIэм икIымэ, адрэм кIозэ, Ибрам Хъэурэн къалэм щыIэ Мамрэ* чъыгэялгъэм къэси, ащ щытIысыгъ. Ащ дэжым Зиусхъаным къурмэншIыпIэ щыфигъэуцугъ.



ЯпшIыкIуплIэнэрэ шъхъэр

Ибрам пыйхэм

Лотэ къызэрэIакIухыжыгъэр

14 ¹ЩынIар ипачъыхъэу Амрафэл, Еласарым ипачъыхъэу Ариох, Елам ипачъыхъэу КъэдарлаIомэр, Гой ипачъыхъэу ТыдыIал ²заокIэ якIугъэх Сэдом ипачъыхъэу БэраI, Iаморэ ипачъыхъэу БирщаI, Адмэ къалэ ипачъыхъэу Щынаб, Цэбоим ипачъыхъэу Щэмэбэр, БэлаI къалэ – джырэ ЦэуIар – ипачъыхъэ. ³Ахэмэ Сидим кIэим – джы Хы Щыугъэр зыдэщыIэм дэжь – дзэхэр шаугъоигъагъэх. ⁴Ильэс пшIыкIутIурэ ахэр КъэдарлаIомэр ыIэ ильыгъэх, ау япшIыкIуцэнэрэ ильэсым зыкъаIэтыгъ.

⁵ЯпшIыкIуплIэнэрэ ильэсым КъэдарлаIомэр, икъотгъу пачъыхъэхэр кIыгъухэу къакIохи, Iаштэрот-Къарнаим щыпсэурэ рэф цIыфхэм, Хъам щыпсэурэ зуз цIыфхэм, Щао-Къыриатаим щыпсэурэ ем цIыфхэм, ⁶СэIир къушъхъэм, шъоф нэкIым ит Ел-Паран нэсэу щыпсэурэ хор цIыфхэм атекIуагъэх. ⁷Ащ кыкIыжъхи, псыкъэкIуапIэу Iэн-Мышпат, джы Къадэщ зыфаIорэм, къэкIуагъэх, Iамалэкъ цIыфхэм яхэгъэгу зэрэпсэоу, Хъацэцэн-Тамар щыпсэурэ амор цIыфхэми атекIуагъэх.

⁸ЕтIанэ Сэдом ипачъыхъи, Iаморэ ипачъыхъи, Адмэ ипачъыхъи, Цэбоим ипачъыхъи, БэлаI къалэ – ЦэуIар ары – ипачъыхъи кыдэкIыхи, Сидим кIэим заор къащыдаублагъ ⁹Елам ипачъыхъэу КъэдарлаIомэр, Гой

* 13:18 Мамрэ – цIыфым ыцI.

ипачьыхьэу ТыдыІал, ШынІар ипачьыхьэу Амрафэл, Еласар ипачьыхьэу Ариох. ПачьыхьиплІыр пачьыхьитфымэ апэуцугь. ¹⁰Сидим кІэим мыстхьу мэшабэ иІагь. Сэдомрэ Іаморэрэ япачьыхьэхэу кІэзыІэжыгыгьэхэм ягьусагьэмэ ащыщыбэхэр ахэмэ арыфагь; кьэнэжыгыгьэхэр кьушьхьэм хэхьажыгыгьэх. ¹¹Сэдомрэ Іаморэрэ мылькоу адэльыр, гьэтІылыгыгьэу яІагьэхэр зэкІэ ашти, текІуагыгьэхэр кІожыгыгьэх. ¹²Лоти, Ибрам ипхьорэльфэу Сэдом дэсыгьэр, ащ имылькуи зыдащагь.

¹³Псэоу кьэнэжыгыгьэмэ ащыщэу зы нэбгырэ кьакІуи, джуртэу Ибрам кьэбар ригьэшІагь. Ибрам амор цІыфхэм ащыщэу Мамрэ зыцІэм ичьыгыгьэялгьэ дэжь щыпсэуштыгыгьэ. А Мамре ыкьошхэу Ешколэрэ Іанэрэрэ Ибрам икьотэгьухэу щытыгыгьэх. ¹⁴Ыкьош гьэры хьугьэу зызэхехым, Ибрам иунэІутхэу, иунэ кьихьухьагыгьэхэу, нэбгырэ шьищрэ пшІыкІуйрэ ыуІэши, Дан нэсыфэ пыйхэм алгычьагь. ¹⁵Чэщым Ибрам идзэ ыгощи, ахэмэ ежымыи ицІыфхэми пыйхэр кьадзыхьэхи, зэхакьутагыгьэх, Хьобэ, Дамаск итемыркІэ щыІэм нэс афыгыгьэх. ¹⁶ЗэкІэ мылькури ыкьошэу Лоти, ащ имылькуи, бзыльфыгыгьэхэри, гьэрхэри кьыщэжыгыгьэх.

Ибрам

Малкьыцэдэкь кьызэрэІукІагьэр

¹⁷КьэдарлаІомэррэ ащ игьусэгьэ пачьыхьэхэмрэ ате-кІуи, Ибрам кьызегьээжымым, кІэеу Шао, непэ Пачьыхьэ кІэй зыфаІорэм дэжь, Сэдом ипачьыхьэ ащ кьыщыпэгьокІыгыгь. ¹⁸Малкьыцэдэкь, Шалэм ипачьыхьэ, хьалыгьурэ санэрэ ащ кьыпигыгохыгыгь. Тхьэу зэкІэмэ анахь Иным ар икьурмэнышІэу щытыгыгь. ¹⁹Ащ ынэшІу кьыщифи, кьыриІуагыгь:

«Тхьэу зэкІэмэ анахь Иным Ибрам ынэшІу кьыщэф, чІыгуи огуи КьэзыгыгьэшІыгыгьэхэм!

²⁰ Щытхьур ий Тхьэу зэкІэмэ анахь Иным, уипыйхэр пІэ кьызыльхьагыгьэхэм!»

Ибрам мылькоу иІэм иІахь пшІанэ Малкыщэдэкь ритыгь.

²¹Сэдом ипачьыхьэ Ибрам кыриІуагь: «СицІыфхэр сэ кысэтыжьхи, о мылькур кызфэгъан». ²²Ибрам джэуап ритыжыгь: «Зиусхьаным, Тхьэу зэкІэмэ анахь Иным, уашьомрэ чІыгумрэ КъэзыгъэшІыгъэм, сІэ фэсэІэтышь, тхьэлъанэ сэшІы ²³зы Іудани, цокъэ лъэпси о уиІэм щыщэу сымыштэнкІэ. „Ибрам бай сшІыгъэ“ умыІожь нэужым. ²⁴СицІыфмэ ашхыгъэм текІодагъэм нэмыкІ сэ сыфаеп. Заом кыздежыагъэхэу Іанэри, Эш-коли, Мамрей яІахь аІорэкІ».



ЯпшІыкІутфэнэрэ шьхьэр

Тхьэм Ибрахымэ Іуагъэ зэрэдишІыгъэр

15 ¹А хьугъэ-шагъэхэм ауж Зиусхьаным Ибрам зыкыфигъэлыагъуи, ипсалъэ кылыІыІэсыгь:

«Умышын, Ибрам,
Сэ – о сыуимэІу.

О ІахьышІоу кыпІукІэщтыр ин дэдэшт».

²Ау Ибрам кыІуагь: «ЗэкІэри зыІэ ильэу Зиусхьан! Сыда О кысэптыщтым есшІэщтыр, лъфыгъэнчъэу сылІэщтмэ? СикІэн зыІукІэжыщтыр Дамаск щыщэу мы ЕлыІэзэр ары. ³Мары, О бын кысэптыгъэпышь, – кыпигъэхьожыгь Ибрам, – сиунэІут ары симыльку кызфэнэжыщтыр». ⁴Зиусхьаным игушыІэ Ибрам кылыІыІэсыгь: «Хьау, уикІэн о ащ ІукІэщтэп: уикІэн зыІукІэщтыр о ппкыынэ-лынэ хэкІышт!» ⁵Зиусхьаным Ибрам щатырым кычІищи, кыриІуагь: «Уашьом дэплъый, жьуагьохэр къэлъытэх, кыпфэлъытэщтха ахэр? Джащ фэдиз о птекІыщтхэм япчъагъэ».

⁶Зиусхьаным кыриІуагъэр Ибрам ышІошъ хьугъэ, ащ пае Зиусхьаным ащ зэфагъэ иІэу ылытагь. ⁷Зиусхьаным

ащ кыриІуагь: «Сэры Зиусхъанэу Халде хэгъэгум ит кьалэу Урэ укьыдэзыщыжыгъэр мы чІыгур о уиунаеу кьыостыным пае».

⁸Ибрам ыІуагь: «ЗэкІэри зыІэ ильэу Зиусхъан! Мы чІыгур сэсыеу зэрэхъуштыр сьдэуштэу зэзгъэшІэшта?»

⁹Зиусхъаным ащ кыриІуагь: «Ильэсищ зыныбжь та- нэ Сэ кьысфаш, ильэсищ зыныбжь пчэни, ильэсищ зыныбжь тІи, тхьэркьо цыкІу льэпкьэу зырэ тхьэркьо ныбжьыкІэрэ».

¹⁰Ахэр зэкІэ ащ кьыгъотхи, зэфэдитІоу зэгуиупкІы- гъэх, зы Іахьэр адрэм пэІуилъхьагь, бзыухэр зэгуиуп- кІыгъэхэп. ¹¹УкІыгъэу щыльмэ кьолэбзыу цунтхьакІо- хэр кьатебыбагъэх, ау Ибрам ахэр Іуифыгъэх.

¹²Тыгъэр кьуахэ зэхьум, Ибрам чьые пытэм хильэ- сагь. Щынэгъошхомрэ шІункІымрэ ащ кьытеуагъэх.

¹³ЕтІанэ Зиусхъаным Ибрам кыриІуагь: «О бынэу пте- кІыштхэр ямычІыгум хымэ зэрэщыхъуштхэр шьыпкьэ дэдэмкІэ зэгъашІэ, ахэр ащ шагъэпщылІыштых, егъэ- зыгъэхэу ильэс шьиплІым кьыкІоцІ шаІыгъыштых.

¹⁴Ау Сэ цыф льэпкьэу ахэр зыфэпщылІыштхэм хьыкум тесшІыхъашт; ащ нэужым мылькушхо яІэу кьикІы- жьыштых. ¹⁵Ори гупсэфыгъо бгъотыгъэу уятэ пІашгъэ- хэр зьдэщыІэхэм бгъээзэжышт, жьышгъхэ мафэ бгъо- тыгъэу уагъэтІылыжышт. ¹⁶О птекІыгъэхэу яплІэнэрэ лІэужым ихъаштхэр арых мыщ кьээзгъээзэжыштхэр, сы- да пІомэ амор цыфхэм яхэбзэнчъагъэ ащ нэс икьугъэу хьуштэп»*.

¹⁷Тыгъэр кьуахы, шІункІы кьызэхьум, мары, Іугъо кьызэрыкІырэ табэмрэ мэшІотхьуабзэмрэ зэгоупкІы- гъэхэу щыль псэушгъэхэм азыфагу дэкІыгъэх. ¹⁸А мафэм Зиусхъаным Ибрам Іуагъэ дишІыгь: «О бынэу птекІыштхэм Сэ мы чІыгур ясэты, Мысыр псыхьом

* 15:16 Амор цыфхэр яхэбзэнчъагъэмэ апае а чІыгум тесы- жьынхэ фимытхэу Тхьэм ыгъэнэфэгъэ уахьтэм хьуштых.

кыщегъэжыагъэу адрэ псыхъошхоу Ефрат нэс: ¹⁹къэн, къэныз, къадмон, ²⁰хъат, периц, рефэ, ²¹амор, къэнаІан, гыргъаш, еус цыфхэм ячыгу».



ЯпшыкІухэнэрэ шъхъэр

Хэгъаррэ Исмахылэрэ

16 ¹Ибрам шъузэу иІэгъэ Сарай сабий хэкІыштыгъэп. Сарай унэлут бзыльфыгъэ, Хэгъар ыцІэу, Мысырым щыщэу иІагъ. ²Сарай Ибрам риІуагъ: «Зиусхъаным сабий кыситырэп. Сиунэлут бзыльфыгъэ гуахъ, ащ шъао кысфильфынкІи хъун». Сарай ыІорэм Ибрам едэлугъ. ³КъэнаІан хэгъэгум Ибрам илъэсипшІэ зыщэпсэум ыуж, ащ ишъузэу Сарай иунэлут бзыльфыгъэу, Мысырым щыщ Хэгъар шъузгуадзэкІэ ежъ илІэу Ибрам ритыгъ. ⁴Ибрам Хэгъар гохъагъэти, Хэгъар лъэрмыхъэ хъугъэ.

Хэгъар лъэрмыхъэ зэрэхъугъэр кызешІэм, ибысымгуащэ зэримыпэсыжъэу ыублагъ. ⁵Арыти Сарай Ибрам риІуагъ: «Сэ гукъаоу сиІэр оры зилажъэр; сиунэлут кыостыгъ угохъанэу, ау сабий ышъо зыхэфэм, сызэримыпэсыжъэу фежыагъ; Зиусхъаным тиІоф кыызэхерэф».

⁶«Мары, уиунэлут о пІэ иль, – джэуап кытыгъ Ибрам, – епшІэ пшІоигъор ешІ». Сарай ащ пхъашэу дзекІонэу фежыагъэти, ар ыдэжъ икІыжьи, хэхъажыгъ.

⁷Зиусхъаным имэлэич* шъоф нэкІым, Шур кІорэ гъогум тет псынэкІэчъым дэжъ ар шыІукІи, ⁸еупчІыгъ: «Сарай иунэлутэу Хэгъар! Тьдэ укыкІэу, тьдэ укІора?» Хэгъар кыІуагъ: «Сибысымгуащэу Сарай ыдэжъ сыкыкІижьи, кыкІэстхъужыгъ».

⁹Зиусхъаным имэлэич кыІуагъ: «Уибысымгуащэ дэжъ гъээжьи, ащ фэІорышІ. ¹⁰ЯпчъагъэкІэ пльытэн

* 16:7 Тхъэм мэлэичэу зыкыфигъэльэгъуагъ.

умыльэкІыным нэсыфэ Сэ кыптекІыштхэр згьэбэгьо-
штых», – кыпи́гьэхуагь Зиусхьаным имэлэ́ич.

¹¹ Джыри Зиусхьаным имэлэ́ич ащ кыри́уагь:

«О улъэрымышь, шъао кыпфэхушт,
Исмахыл ащ фэус, сыда пІомэ Зиусхьаным кынэу
пщэчырэр кызыэхихыгь*.

¹² О пкьо щыд Іэлым фэдэшт;
ежь зэкІэми язаоу, зэкІэ ежым кьезаоу,
Ышмэ зэкІэмэ ямызэгьэу щыІэшт ар».

¹³ Хэгьар Зиусхьанэу ежь кыдэгущыІагьэм цІэ фи-
шыгь: «Оры Ел-Рои, Тхьэу сыкъэзыльэгьурэр!»

Сыда пІомэ Хэгьар кы́уагь: «Джыдэдэм сэ сыкъэ-
зыльэгьурэр слъэгьугь»**.

¹⁴ Ащ пае а псынэкІэчьым Бэр-Лахъай-Рои раІо***.

Ар зыдэщыІэр Къадэшрэ Бэрэдрэ азыфагу.

¹⁵ Хэгьар Ибрам шъао кыфильфыгь; Ибрам ыкьоу
Хэгьар кыльфыгьэм Исмахыл фиусыгь. ¹⁶ Хэгьар шъао
кызыфелфым, Ибрам ильэс тІокІиплЫрэ хырэ ыны-
бжыгь.



ЯпшыкІублэнэрэ шъхьэр

Ибрам Ибрахым зэрэхьугьэр

17 ¹ Ибрам ильэс тІокІиплЫрэ пшыкІубгьурэм
итэу Зиусхьаныр ащ кыфэльагьуи, кыри́уагь:
«Ел-Шадаи Сэры, ащ кыкІырэр: ЛъэкІ пстэури ЗиІэ

* 16:11 Исмахыл – ижырэ джуртыбзэкІэ кыкІырэр: Тхьэм
кызыэхехы.

** 16:13 ЯтІонэрэ мэхьанэу иІэр: Шъыпкъэ дэдэу, сэ сыкъэзы-
льэгьурэр сэ зэсэльэгьум ыуж псеуо сыкъэнагьа?

*** 16:14 Ижырэ джуртыбзэкІэ кыкІырэр: псэ зыхэльэу, сэ
Сыкъэзыльэгьурэм ипсынэкІэчь.

Тхьэр. Сапашъхъэ щыпсэу, мыхъун зи кызыхэмыгъаф.
²Іуагъэ кыбдэсшынышь, лІэужыбэ кыюстышт».

³Ибрам чІыгум бгъэгукІэ зыридзыхыгъ, Тхьэм кы-
 Іуагъ: ⁴«Сэ джы Іуагъэ кыбдэсшы. О цІыф лъэпкы-
 бэмэ ятэпІашъэ ухъушт. ⁵Ащ нахыбэри Ибрам* пцІэ-
 жышттэп, ау Ибрахым пцІэшт, сыда пІомэ Сэ лъэпкы-
 бэмэ ятэу о усшышт. ⁶О уилІакъо бэдэдэ Сэ сшышт:
 цІыф лъэпкъхэри о кыптезгъэкІыщтых, пачыхъэхэри
 кыптекІыщтых! ⁷Сэrrэ оррэ, о кыптекІыгъэхэу кып-
 кІэльыкІошт лІэужхэми, зы лІэужым кыкІэу адрэм кІоу,
 мыкІодыжын Іуагъэ кыжъудэсшышт: ори о кыпте-
 кІыштхэми Сэ шъуи Тхьэу сыщытышт. ⁸Ори о кып-
 текІыштхэми зэкІэ КъэнаІан хэгъэгоу хымэу о узыщып-
 сэурэр егъэшІэрэм шъо шъуиенэу кышыштышт; ахэми
 я Тхьэу сыщытышт».

⁹Тхьэм Ибрахымэ кыриІуагъ: «Ау ори СиІуагъэ
 гъэцакІэ, джаш фэдэу уауж о кыптекІыштхэми, зы
 лІэужым кыкІэу адрэм кІоу. ¹⁰Сэ Іуагъэ кыжъудэс-
 шыгъэшъ, зэкІэ кыптекІыштхэм ар арэгъэцакІ:
 зэкІэ хульфыгъэу шъуиІэр сунэт шъушынын фае.
¹¹Сэrrэ шъоррэ Іуагъэу тазыфагу ильым итамыгъэу
 пышъуупкІ шъупкышьшол ыпакІэ**». ¹²Зы лІэужым
 кыкІэу адрэм кІоу сыррэ сабыеу, унэлут хульфы-
 гъэу унэм кышыхъугъэри, о кыптемыкІыгъэу, нэ-
 мыкІ лъэпкыым тыжынкІэ щышъушэфыгъэри, су-
 нэт шыгъэ орэхъу, кызыхъугъэм мэфий тешІагъэу.
¹³О уиунэ кыхъухъагъэри, о пхэмыкІыгъэу, уиты-
 жынкІэ пщэфыгъэри сунэт шыгъэ орэхъух: унэм
 кыхъухъагъэри, пщэфыгъэри ары. Джауштэу мыкІо-
 дыжын Іуагъэу Сэrrэ шъоррэ тазыфагу дэльым ита-
 мыгъэ пкышышолым тель хъушт. ¹⁴Сунэт амышыгъэ

* 17:5 Ибрахым – ижъырэ джуртыбзэкІэ кыкІырэр: бэмэ ят.

** 17:11 Хульфыгъэм иукІытэпІэ пакІэ пыуупкІыныр – сунэт
 пшыныр ары.

хульфыгъэу, зиукІытэпІэ ІэпакІэ памыупкІыгъэр зыщыщ лъэпкъым хэкІодыкІыщт, СиІуагъэ зэриукъуагъэм пае».

Сарай Сарэ зэрэхъугъэр

¹⁵Тхъэм Ибрахымэ джыри кыриІуагъ: «Уишъуз ащ нахыбэрэ Сарай епІожыщтэп, ащ ыцІэщтыр Сарэ*.

¹⁶Ащ Сэ сынэшІу щысфэнышъ, ащ кыыхэкІыгъэу о шъао кыюстыщт. Сэ ащ сынэшІу щысфэнышъ, ащ кытекІыщтых цІыф лъэпкъхэр, цІыф лъэпкъмэ япачыхьэхэри ащ кытекІыщтых».

¹⁷Ибрахымэ бгъэукІэ зыридзыхыгъ, ау щхыпцІи, ежь-ежьырэу зэриІожыгъ: «Ильэсишъэ зыныбжьым сабий кыфэхъунэуи? Ильэс тІокІиплІырэ пшырэ зыныбжь Сарэ сабий кыльфынэуи?» ¹⁸Ибрахымэ Тхъэм риІуагъ: «Исмахилэ псэу, ащ унэшІу кыщыфэми екъу!»

¹⁹Тхъэм кыІуагъ: «Хъау, уишъузэу Сарэ шъао кыпфильфыщт, о ащ Исхъакъ** цІэу фэуусыщт; мыкІодыжын зээгъыныгъэ Сэ ащи, ащ текІыщтхэми адэшыщт. ²⁰ИсмахилэкІи о уилъэІу Сэ зэхэхыгъэ: мары Сэ ащ сынэшІу щысфэщт, быныбэ кытезгъэкІынышъ, инэу-инэу згъэбэгъошт; пщы пшыкІутІумэ ар ятэщт; Сэ ащ цІыф лъэпкъышхо кытезгъэкІыщт. ²¹Ау Іуагъэр зыдэсшыщтыр – ильэс зытешІэкІэ, мы охътэ дэдэм, Сарэ кыпфильфыщт Исхъакъ ары». ²²Джауштэу Ибрахымэ кыриІуи, Тхъэр ІукІыжыгъ.

²³ЕтІанэ Ибрахымэ ыкъоу Исмахили, зэкІэ иунэ кыхъухъагъэхэми, зэкІэ итыжынкІэ ыщэфыгъэхэми, зэкІэ иунэ хульфыгъэу исымэ яукІытапІэмэ апакІэхэр пиупкІыгъэх. Тхъэм кыриІуагъэр зэкІэ ащ ыгъэцэкІагъ. ²⁴Ибрахымэ сунэт зашІым, ильэс тІокІиплІырэ пшыкІубгъурэ ыныбжьыгъ. ²⁵Исмахилэ, ащ ыкъо, су-

* 17:15 Сарэ – ижьырэ джуртыбзэкІэ кыкІырэр: пщыгуаш.

** 17:19 Ижьырэ джуртыбзэкІэ кыкІырэр: ар мэщхы.

нэт зашІым, ильэс пшІыкІуш ыныбжыыгъ. ²⁶А зы мафэм Ибрахьими ащ ыкьоу Исмахьили сунэт ашІыгъэх. ²⁷Ащ игъусэхэу зэкІэ хульфыгъэу иунэ исыгъэхэр, унэм кьихъухагъэхэри, хымэ лъэпкьымэ тыжынкІэ къащэфыгъэ цІыфхэри сунэт ашІыгъэх.



ЯпшІыкІуенэрэ шъхъэр

Тхъэр Ибрахьимэ дэжъ кьызэрэблэгъагъэр

18 ¹Зиусхьаныр Мамрэ чыггэялъэм дэжъ Ибрахьимэ кьыщыфэлъэгъуагъ – мафэр анахь зыщыжъоркьэу, щэтырым ичІэхьапІэ дэжъ ар зыщэсым. ²Ибрахьимэ ынапІэхэр кьыІэтхи зэплъэм, хульфыгъищ пэчІына-тІэу ыльэгъугъ. Ахэмэ апэгъочыи, чІыгум нэсэу шъхъащэ афиши, ³кьыІуагъ: «Сизиусхьан, нэшлукІэ укьысэплъымэ, уиІумэт уемыбгъукІу. ⁴Псы тІэкІу кьышъуфахьынышъ, шъульакъохэр шъутхьакІыных; мы чыыгым ычІэгъ зыщыжъугъэпсэфын. ⁵Сэ шъушхын къэсхьын, кІуачІэ шъушІынышъ, шъуигъогу шъутехъажьын – шъуиІумэт шъукъеолІагъэмэ». Ахэмэ къаІуагъ: «Дэгъу, зэрэпІорэм фэдэу шІы».

⁶Ибрахьимэ псынкІэу Сарэ дэжъ щэтырым чІэльади, риІуагъ: «Анахь хьаджыгъэ дэгъум щыщэу шэпхьищ* псынкІэу пшэри, хьалыгъу мыкІу-мыпш гъажъэ». ⁷Ибрахьимэ Іэхьогъум чъагъэ, шкІэ пщэр дэгъу, ыл шъабэу къахихи, унэІутым ритыгъ псынкІэу кьыгъэхъазырынэу. ⁸Ибрахьимэ шъыури, щэри, шкІэлыри хьакІэмэ апа-шъхъэ ригъэуцагъэх. Ахэр ошхэфэ, ежъ чыыг чІэгъым чІэтэу яжагъ.

⁹ЕтІанэ ахэр къеупчІыгъэх: «Тыдэ шыІа уишъузэу Сарэ?» Ащ джэуап кьытыжыыгъ: «Мары, щэтырым

* 18:6 Шэпхьищ – килограмм тІокІым фэдиз.

чІэс». ¹⁰ Арыти Зиусхьаным кыыІуагъ: «КъэкІорэ ильэ-сым, шІокІ имыІэу, мыш фэдэ уахътэм уадэжъ къэзгъээзжышт, джащыгъум уишъузэу Сарэ шъао кыфэхъушт».

Ащ ыкІыбыкІэ шыІэ щэтырым дэжъ шытэу Сарэ къэдаІоштыгъэ. ¹¹ Ибрахьими Сари жьы хъугъагъэх, Сарэ бзыльфыгъэ хабзэр кыхэфэжыштыгъэп. ¹² Сарэ щхыгъэ, ыгукІи зэриІожьыгъ: «Сэ жьы сыхъугъах, сизиусхьани жьы хъугъэ, сэра джыри ащ фэдэ тхъагъо ащ хэзгъотэжыштыр?»

¹³ Зиусхьаным Ибрахьимэ кыыриІуагъ: «„Жьы сыхъугъэу, шыпкъэмкІэ, сабий кысфэхъун ыльэкІына?“ — ыІуи, сыда Сарэ зыкІэщхыгъэр? ¹⁴ Зиусхьаным физэшІомыкІын горэ шыІа? Згъэнэфэгъэ уахътэм, къэкІорэ ильэсым, Сэ уадэжъ къэзгъээзжышт, Сари шъэожьыи Іэшт». ¹⁵ Сарэ къэщынагъэу пцІы кыуусыгъ: «Сэ сыщхыгъэп». Ау Ащ кыыриІуагъ: «Хъау, о укъэщхыгъ».

*Сэдом фэгъэхьыгъэу
Ибрахьимэ Тхъэм зэрелъІугъэр*

¹⁶ ХъакІэхэр ягъогу лъагъэкІотэнэу къэтэджыжъхи, Сэдом ыльэныкъокІэ кІэим дэплъагъэх. Ибрахьимэ ыгъэкІотэжыынхэу ахэмэ адежъагъ. ¹⁷ Зиусхьаным кыыІуагъ: «Сэ сигухэльхэр Ибрахьимэ шІосыушъэфына? ¹⁸ ЦІыфлъэпкъ ин, лъэпкъ кІочІэшхор Ибрахьимэ текІышт шыпкъ ыкІи ащ ихъатыркІэ чІыгум тет лъэпкъ пстэуми Тхъэм ынэшІу ащифэшт. ¹⁹ Ащ пай Сэ ар къазкІыхэсхыгъэри — ежъ исабийхэми, зэкІэ текІыштхэми зэфэгъэрэ шыпкъагъэрэ алэжъэу, Зиусхьаным игъогу рыкІонхэу унашъо афишІыныр ары. Джащыгъум Сэ, Зиусхьаным, Ибрахьимэ пае къэсІуагъэр зэкІэ згъэцэкІэжышт».

²⁰ ЕтІани Зиусхьаным кыыІуагъ: «Сэдомрэ Іаморэрэ зыгъэмысэрэ тхъаусыхэ макъэр ины, ахэмэ япсэкІодшІагъи ин дэд. ²¹ Сехынышъ, ахэр зыгъэмысэрэ тхъаусыхэ

макъэу кыслыІэсырэм фэдэу лажьэ яІэмэ сыкъеп-
лыщт. Ауштэу щымытми, сэ къэсшІэщт».

²² ЛІыхэр ащ ІукІыжъхи, Сэдом кІуагъэх, ау Ибрахьимэ ыпашъхэ Тхьэр кынаагъ. ²³ Ащ къекІуалІи, Ибрахьимэ кыІуагъ: «Адэ джы О зэфагъэ зиІэр бзэджашІэм игъусэу бгъэкІодыщта? ²⁴ Зэфагъэ иІэу мы квалэм нэбгырэ шъэныкъо дэсынкіи мэхъуба? Зэфагъэ зиІэ нэбгырэ шъэныкъомэ яхъатыркІэ фэмыгъэгъоу, мы чІыпІэр бгъэкІодыщта? ²⁵ Ащ фэдэ хъун ыльэкІынэп! Ащ фэдэ О пшІэнэп! Зэфагъэ зиІэр бзэджашІэм дэбгъэкІодынэп, бзэджашІэм кыщышырэр зэфагъэ зиІэм къехуэлэнэп! Ащ фэдэ хъун ыльэкІынэп! ЗэкІэ чІыгум и ХыкумышІэ мызафэу зекІонэуи?» ²⁶ Зиусхъаным кыІуагъ: «Квалэу Сэдом зэфагъэ иІэу нэбгырэ шъэныкъо Сэ кыдэзгъуатэмэ, ащыгъум ахэмэ яхъатыркІэ Сэ а квалэр сымыгъэкІодэу къэзгъэнэжыщт».

²⁷ Ибрахьимэ джыри кыІуагъ: «Мары сэ, сысап ыкіи сыяжъ, ау Зиусхъаным сыдэгущыІэнэу гу тесшІыхъагъ: ²⁸ зэфагъэ зиІэр нэбгырэ шъэныкъом нэсынкіэ нэбгыритф щыкІэнкіи мэхъу, адэ а тфэу щыкІэщтым пае О зэрэквалэу бгъэкІодыщта?» Зиусхъаным кыІуагъ: «ЗгъэкІодыщтэп, нэбгырэ тІокІитІурэ тфырэ ащ кыдэзгъуатэмэ».

²⁹ Ибрахьимэ игущыІэ кыпидзэжыгъ: «Адэ ащ тІокІитІу кыдэкІымэ?» Тхьэм кыІуагъ: «ТІокІитІумэ яхъатыркІи ар сшІэщтэп». ³⁰ Ибрахьимэ кыІуагъ: «Зиусхъаныр орэмыгубж къэсІощтым пае: ащ нэбгырэ щэкІ дэбгъотэнкіи мэхъуба?» Зиусхъаным кыІуагъ: «Зэфагъэ иІэу нэбгырэ щэкІ дэзгъуатэми, ар згъэкІодыщтэп».

³¹ Ибрахьимэ кыІуагъ: «Зиусхъаным сеупчІынэу сэ гу тесшІыхъагъ: адэ нэбгырэ тІокІ нахъ кыдэмыкІымэ?» Зиусхъаным кыІуагъ: «ТІокІым ихъатыркІи згъэкІодыщтэп».

³² Ибрахьимэ кыІуагъ: «Зиусхъаныр орэмыгубж — джыри зы упчІ: адэ ащ нэбгырипшІ нахъ кыдэмыкІымэ?»

Зиусхъаным кыыуагъ: «ПшЫм ихъатыркИи згъэкЮдыштэп». ³³Зиусхъаным кыыЮщтыр кыызеухым ІукІыжыыгъ, ежъ Ибрахымэ ядэжъ кыыгъээжыыгъ.



ЯпшыкІубгъонэрэ шъхъэр

Сэдомрэ Јаморэрэ якЮдыкІ

19 ¹МэлэИчитІу пчыхъэм ехъулІэу Сэдом къэкІуагъ. Къэлэ къэлапчъэм Лотэ Іусыгъ. ГъогурыкЮхэр зельэгъухэм, ар апэгъокІынэу къэтэджыгъ, чЫгум нэсэу шъхъащэ афишИ, ²кыыуагъ:

«Сизиусхъанхэр! ШъуиІумэт иунэ шъукъеблагъ, чэщыр шишъухын, шъульакъохэри шъутхъакІынхэшъ, пчэдыжъым шъуигъогу шъутехъажын». Ау ахэмэ къауагъ: «Хъау, тэ урамым чэщыр щитхышт».

³Ау лъэшэу ялъэІугъэти, къезэгъыгъэх. Лотэ ахэр иунэ кыыщагъэх, ешхэ-ешгъо афишЫгъ, хъалыгъу мыкІу-мыпш афигъажыи, ыгъэшхагъэх. ⁴Ахэр чыенхэу гъольыжыгъо имыфэхэзэ, къэлэдэсхэм – ныбжыкІэм кыыщегъэжыагъэу анахыжъым нэс зэкІэ хъульфыгъэу Сэдом дэсымэ – Лотэ иунэ бгъу пстэумкІи къауцухагъ. ⁵Лотэ кыраши, кырауагъ: «Тыдэ шыІэх чэщым шыІэнхэу о кыпфэкЮгъэ лыхэр? Кыытфищых ахэр, тэ ахэмэ емыкІу ятхышт».

⁶Лотэ пчээшъхъаІум кыытеуцауагъ, ыкІыбыкІэ пчээр зэфишИ, ⁷къариуагъ: «Скъошыхэр, сышгъольэІу, бзэджагъэ шъумышІэ. ⁸Мары хъульфыгъэ зымышІагъэ пхъуитІу сиІ; ахэр сэ кыышъуфисщынхэшъ, шъузыфаер яшъушІ; ау мы цЫфмэ зи яшъумыІу, кыысщыгугъхэу сиунэ кыыхъагъэмэ зи яшъумышІ!»

⁹Ау ахэмэ къауагъ: «Моу ІукІ! Хымэ цЫфэу мыщ къэкІуагъэм джы тэш пае хыкум ышЫнэу ары! Ахэмэ ятшІэштгъагъэм нахъ Јаеу джы о тыкыбдзекЮшт».

Лотэ лъэшэу кыжэхахьэхэзэ, пчъэр хаутынэу кьекЮ-
лагъэх. ¹⁰Ау хьакІэмэ Лотэ унэм ращэжьи, пчъэр кы-
рагъэтыжьи. ¹¹Унэпчъэ ихьапІэм Іут цІыфхэр, ини
цІыкІуи, амылъэгъушъунэу къашІыгъэх, ащ кыыхэкІэу
пчъэ ихьапІэм сьд фэдизрэ лыхъугъэхэми, ахэмэ ар
къагъотын альэкІыгъэп.

¹²ХьакІэмэ Лотэ кыраІуагъ: «Хэта мы кьалэм джыри
щыуиІэр? Махълъэ, пкьохэр, ппхъухэр е нэмыкІ горэ-
хэр? ЗэкІэ мы кьалэм дэщ. ¹³Мы кьалэр тэ дгъэкЮ-
дышт: мыщ дэсхэр зыгъэмысэрэ тхьаусыхэ макъэу Зиус-
хьаным лыІэсыгъэр ины дэдэти, кьалэр дгъэкЮдынэу
Зиусхьаным тыкыигъэкІуагъ».

¹⁴Лотэ кыкІи, имахълъэхэу, ыпхъухэр зыщэштхэм
ариІуагъ: «ПсынкІэу мы кьалэм шъудэкІ! Зиусхьаным
ар джыдэдэм ыгъэкЮдышт». Ау ар мэсэмэркъэоу махъ-
лъэмэ къашІошІыгъ.

¹⁵Нэф къэшъ зэхъум, мэлэІичмэ Лотэ агъэгүІэу ау-
благъ: «ПсынкІэ, уишъузрэ ппхъуитІурэ дэщых! Армыр-
мэ кьалэр зыдгъэпщынэжъкІэ, ори удэкЮдэшт!»

¹⁶Ау ащ кІыхъэ-лыхъэ зырегъэшІыти, мэлэІичмэ, Зи-
усхьаным Лотэ гукІэгъоу кыфишІырэм ихьатыркІэ,
Лоти ащ ишъузи, ыпхъуитІуи аІэхэр къаубытхи, кьалэм
къыдашыгъэх. ¹⁷Кьалэм дэкІыгъахэхэу, ахэмэ ащыщ
горэм Лотэ риІуагъ: «Ппсэ къэухъумэжъ! Укыызэмы-
плъэкІ, кІэйми укыыщымыуцу, къушъхъэм екІужь, ар-
мырмэ ухэкЮдэшт!» ¹⁸Ау Лотэ ахэмэ къариІуагъ: «Хъау,
си Зиусхьан! ¹⁹О уиІумэт унэшІу кыщыпфагъ, ин дэд
гукІэгъоу кысфэпшІыгъэри: псэоу ськъэбгъэнэжьи!
Ау сэ къушъхъэм сынэсын слъэкІышттэп – тхьамыкІа-
гъор кыскІэхьанышъ, сыхэкЮдэшт. ²⁰Мары мо кьалэр
нахъ благъ, ащ унэсын плъэкІышт, ар цІыкІушъ. Ащ
сычъэшт, – ар цІыкІу, ащ сынэсынышъ, псэоу ськъэ-
нэжьишт».

²¹«Дэгъу, – ыІуагъ мэлэІичым, – а уилъэІуи кып-
фэсшІэшт: о зыфэпІорэ кьалэр згъэкЮдышттэп. ²²Ау

зыгъэпсынкі, ащ о унэмысэу, Сэ сиІоф езгъэжъэн слъэ-кІыщтэп».

Ащ къыхэкІэу ары къалэм ЦэуІар* зыкІыфаусы-гъэр.

²³ Лотэ ЦэуІар къызэсым, тыгъэм чІыгум зыкыты-риІэтыкІыгъагъ. ²⁴ ЕтІанэ Зиусхъаным Сэдомрэ Іамор-рэрэ, ощхым фэдэу тхъомзашхъорэ машІорэ Зиусхъа-ным ыдэжъ ошъогум къикІэу къатырикІагъ. ²⁵ А къэли-тІури, кІэйри, а къалэхэм адэсхэри, чІым кытекІэхэри зэкІэ ыгъэкІодыгъэх. ²⁶ Ау Лотэ ишъуз зэплъэкІыгъэти, щыгъу пкъэоу чыыгъэ.

²⁷ Ибрахымэ пчэдыжъым жъэу къэтэджи, Зиусхъаным ыпашъхъэ зыщитыгъэ чІыпІэм къэкІуагъ. ²⁸ Сэдомрэ Іамор-рэрэ ялъэныкъуи кІэйри кызеплтыхъэхэм, ылъэгъугъ: хъакум Іугъор къызэрикІэу, чІыгум Іугъор кытекІы.

²⁹ Джауштэу кІэим дэт къалэхэр ыгъэкІодхээ, Тхъэр Ибрахымэ егупшысагъ, Лоти зыдэсыгъэ къалэхэр зы-гъэкІодыгъэ тхъамыкІагъом кыІэкІихыжыгъ.

Лотрэ ыпхъухэмрэ

³⁰ Лотэ ЦэуІар къыдэкІыжыи, ыпхъуитІуи игъусэу къу-шъхъэм щыпсэухэу рагъэжъагъ. ЦэуІар дэсынкіэ ар щынэщтыгъэ. Ыпхъухэр игъусэу ар гъочІэгъым чІэсыгъ. ³¹ Зэгорэм ыпхъу нахыжъ нахыкІэм риІуагъ: «Тятэ жыи мэхъу, тыдэкІи чІыгум зэрэщыхабзэу, тэ къыдго-хъан цІыф чІыгум тетыжъэп. ³² Арышъ, тятэ санэ едгъэ-шъонышъ, ащ тыголыщт, тятэми зытекІыщтхэр, ти-лІакъо мыкІодынэу».

³³ А чэщым ахэмэ ятэ санэ рагъашъуи, пхъу нахыжъыр ихыи, ятэ кыголыгъ, къехъулагъэр зылІэужыгъор ятэ кышлагъэп — ар кызыгъолыгъэри зытэдджыжыгъэ-ри. ³⁴ КъыкІэлъыкІорэ мафэм пхъу нахыжъым нахы-кІэм риІуагъ: «Мары сэ тыгъосчэщ тятэ сыголыгъ; мы

* 19:22 ЦэуІар — ижырэ джуртыбзэкІэ къикІырэр: цІыкІу.

чэшыми санэ едгэашьонышъ, ори ихьи, ащ кыголь; тятэми зыхэкІыштхэр, тилІакъо мыкІодынэу». ³⁵А чэшыми ятэ санэ рагъэшъуагъ: пхъу нахыкІэр ихьи, ащ кыгольыгъ, ау къехъулагъэр зылІэужыгъор ятэ кышлагъэп – ар кызыгъольыгъэри, зытэджыжыгъэри. ³⁶Джауштэу Лотэ ыпхъуитІуи ятэкІэ лъэрымыхъ хъугъэх.

³⁷Нахыжъым шъао кыфэхъуи, ащ Моаб фиусыгъ. Ар непэрэ Моаб цІыфхэм ят. ³⁸Джащ фэдэу нахыкІэми шъао кыфэхъугъ, ащ цІэ фиусыгъ: Бэн-Іами. Джы кызнэсыгъэми ар непэрэ Іамон цІыфхэм ят.



ЯтІокІэнэрэ шъхъэр

Ибрахымэ

Абимэлэх дэжъ зэрэщылагъэр

20 ¹Ибрахымэ а чыпІэм икІыгъ, кыблэ лъэныкъомкІэ щыІэ шъоф нэкІым кІуи, Кадесрэ Шуррэ азыфагу дэтІысхъагъ; нэужым Гъэрар къэкІуагъэу дэсыгъ. ²Ишъузэу Сарэ Ибрахымэ шыпхъукІэ еджэщтыгъэ. Гъэрар ипачъыхъэу Абимэлэх кыгъакІохи, Сарэ ыдэжъ аригъэшагъ.

³Ау чэшым Тхъэр пкІыхъапІэкІэ Абимэлэх кыфакІуи, кыриІуагъ: «Мы бзыльфыгъэр шъузкІэ зэрэпштагъэм пае улІэшт, сыда пІомэ ащ лы иІ». ⁴Абимэлэх бзыльфыгъэм нэсыгъагъэпти, кыІуагъ: «Зиусхъан! Адэ лажъэ зимыІэ цІыфхэр О бгъэкІодыштха? ⁵А цІыфым сэ кысиІуагъи ар ышыпхъоу! Бзыльфыгъэми а дэдэр кысиІуагъ: „Ар сэ сшы“. Сыгу тхэгъэпцІыгъэ имыльэу, сІэхэри къабзэхэу, сэ ауштэу сызекІуагъ». ⁶ПкІыхъапІэкІэ Тхъэм ащ кыриІуагъ: «Сэри сэшІэ угу тхэгъэпцІыгъэ имыльэу ар о зэрэпшлагъэр, джащ пае сапашъхъэ псэкІод щыозгъэшІагъэп – ащ унэзгъэсыгъэп.

⁷Джы лЫм ишгуз етыжь, ар тхьэлЫкІу, ощ пае Тхьэм ельэІунышь, о псеоу укьэнэжьышт. Ау емытыжьмэ, зэгъашІэ, ори уиллакьуи зэкІэ шьыпкьэ дэдэмкІэ шьулэшт».

⁸Пчэдыжьым жьэу Абимэлэх зэкІэ иІумэтхэр кьыугьойхи, а гущыІэхэр къафиІотэжьыгьэх – цыфхэри лъэшэу щтагьэх. ⁹Абимэлэх Ибрахымэ къаригъащи, егыигь: «Сыда о кьытэпшагьэр? Сэри сипачьыхьагьуи псэкІодышхо тэмыгъашІэ мыхьунэу, сыд мыхьуна кьыосшагьэр? Ауштэу ашЫрэп! ЗэрымызекІохэ хабзэу укьыздэзекІуагь». ¹⁰Абимэлэх Ибрахымэ еупчЫгь: «Сыда ауштэу зыкІэпшагьэр?»

¹¹Ибрахымэ кьыІуагь: «Мы чЫпІэм Тхьэм ищынагьо щыряІэпышь, сишгуз пае саукЫышт сІуи, сегупшысагь. ¹²ЕтІани сэ ар сшыпхьу шьыпкь; ар сятэ ыпхьу, ау сянэ ыпхьоу щытэп; сишгузэу хьугьэ. ¹³Сятэ иунэ сырищи, къэскІухьэзэ сыпсэунэу Тхьэм сызырешажьэм, сэ ащ есІогъагь: „ГукІэгьу кьысфэшІ, тыдэ тыкІуагьэми, сэ усшыпхьоу яІу“».

¹⁴Абимэлэх мэл-пчэнхэри, былым пІашьэхэри, унэІут хульфыгьэхэри бзыльфыгьэхэри Ибрахымэ кьыритыгьэх, Сари кьыІэкІигьэхьажьыгь. ¹⁵Абимэлэх кьыриІуагь: «Мары, сичЫгу уапашьхьэ иль: узыфаем щыпсэу».

¹⁶Сарэ кьыриІуагь: «Мары, пшы тыжьын ахьщэ мин къесэты. Ащ узхэт цыфхэм апашьхьэкІэ уигукьао ыпшыныжьышт, унапи ыукьэбзыжьышт». ¹⁷ЕтІанэ Ибрахымэ Тхьэм ельэІугьэти, Тхьэм Абимэлэхи, ащ ишгузи, иунэІут бзыльфыгьэхэри ыгьэхьужьыгьэх, нахьыпэ фэдэу, сабыйхэри къафэхьунхэ альэкІынэу. ¹⁸Ащ ыпэкІэ Зиусхьаным Абимэлэх иунэ зэкІэ ис бзыльфыгьэхэм сабый амыгьотынэу ышЫгъагь Ибрахымэ ишгузэу Сарэ ыпкь къикІыкІэ.



ЯтЮкІэнэрэ зырэ шхъэр

Исхъакъ икъэхъукІ

21 ¹Къызэриуагъэу, Зиусхъаныр Сарэ нэшЮкІэ къеплъыгъ; къызэригъэгугъагъэр къыгъэшпыпкъэжыгъ.

²Сарэ ышъо сабий хафи, Тхъэм къыриЮгъэгъэ уахътэм тефэу, Ибрахымэ ижъыгъом шъао къыфильфыгъ. ³Ибрахымэ ыкъоу къыфэхъугъакІэм, Сарэ шъаоу къыфильфыгъэм, Исхъакъ фиусыгъ.

⁴Тхъэм унашъо къызэрэфишЫгъагъэм тетэу, ар яенэрэ мафэм сунэт ышЫгъ. ⁵Исхъакъ къызыфэхъум, Ибрахымэ илъэсишъэ ыныбжыгъ.

⁶Сарэ къыуагъ: «Тхъэм къысишагъэр щхэны: хэт сикъэбар зэхихми, ар щхышт». ⁷ЕтІани къыуагъ:

«Хэт Ибрахымэ къыриЮныя Сарэ сабий быдз ригъэшъонэу? Ау мары, ащ ижъыгъом сэ шъао къысфэхъугъ».

⁸Сабыир ины хъуи, быдзым пагъэзыжыгъ, Исхъакъ быдзым зыпагъэзыжыгъэ мафэм Ибрахымэ ешхэ-ешъо-шхо ышЫгъ.

Тхъэм Исмахылэ къызэриухъумагъэр

⁹ЕтІанэ Мысырым щыщ Хэгъарэ Ибрахымэ къыфильфыгъэ шъэожъыер Исхъакъ* дэдждэгоу зельэгъум,

¹⁰Сарэ Ибрахымэ риуагъ: «Мы унэІут бзыльфыгъэри ыкъуи унэм ифых, сыда пІомэ унэІут бзыльфыгъэм ыкъо, сэ скъоу Исхъакъ фэдэу, тэ тауж тикІэн ІукІэжын фитэп». ¹¹Ыкъо фэгъэхыгъэу зэхихыгъэ гушыІэхэр Ибрахымэ ыгу кыхэуагъэх. ¹²Ау Тхъэм Ибрахымэ къыриуагъ: «КІэлэхъумрэ унэІут бзыльфыгъэмрэ апае

* 21:9 Джурт Іепэрытхым гушыІэу «Исхъакъ» хэтэп. УрымыбзэкІэ тхыгъэм а гушыІэр хэт.

угу хэмыгэкI. Сарэ кыуиIорэм едэIу, сыда Iомэ Ис-
хьякь текIыштхэр арых о уибынкIэ зэджэштхэр. ¹³Унэ-
Iут бзыльфыггэм ыкьюи Сэ цIыф льэпкь тезгьэкIышт,
сыда Iомэ ари о пхэкIыгь».

¹⁴Ибрахымэ пчэдыжым гьомлапхээрэ псы нэтырэ
Хэгьарэ ритыхи, ытамэ ахэр тырилхьэхэи, кIэлэхьури
игьусэу ыIупшыгь. Хэгьарэ ежи, БэрщэбаI ишьоф
нэки шыгьошагь.

¹⁵Нэтым псэу итыр зеухым, кIэлэхьур кондэ чIэгь го-
рэм чIильхьягь. ¹⁶Ежь Iуки, мычыжьэу, щэбзэщэ Iуп-
шыгьэр зынэсыштым фэдизэу, тIысыггэ, сыда Iомэ
егупшысэщтыггэ: «КIэлэхьур зэрэлIэрэр сльэгьун сльэ-
кIыштэп». КIэлэхьум пэчIынатIэу тIысыггэу, ар ыма-
кьэ Iэтыггэу гьыштыггэ.

¹⁷Ау Тхьэм кIэлэхьум ымакьэ кьызэхихыггэти, Тхьэм
имэлэIич уашьом кьиджыкIи, Хэгьарэ кьыриIуагь: «Сыда
кыюхьулIагьэр, Хэгьар? Умышын! КIэлэхьоу кьэбгьэна-
ггэм ымакьэ Тхьэм кьызэхихыгь. ¹⁸Кьэтэдж, кIэлэхьур
кьэIэти, гьэрэхьат, зыкьегьэшIэжь! Сэ ащ цIыф льэпкьы-
шхо тезгьэкIышт». ¹⁹ЕтIанэ Тхьэм ащ ынэхэр кьызэтри-
хыггэхэти, псы итэу псынэ Хэгьарэ ыльэгьугь. Ащ екIуа-
ли, нэтым псы изы кьыши, кIэлэхьур псы риггэшьяуагь.

²⁰Тхьэр кIэлэхьум кIыггугь. Ащ хэхьяуагь, шьоф нэ-
кIым шыпсэуштыггэ, щэбзэгьао хьуггэ. ²¹Ар Паран
шьоф нэкIым шыпсэуштыггэ; шьуз фэхьуштыр янэ
Мысыр хэггэгум кьыфыришыггэагь.

Ибрахымэ Абимэлэх зэзэгьыныггэ зэрэдишIыггэр

²²А уахьтэм тефэу, Абимэлэх идзэпащэу Пихьол кIы-
гьоу кьакIуи, Ибрахымэ кьыриIуагь: «О сыд пшIаггэми,
Тхьэр сыдигьуи уигьус. ²³Джы Тхьэм ыпашьхьэ тхьэ-
льанэ кьышысфэшI, сэри, сэ скьюи, скьо ыкьюи уияггэ
кьытэмыггэкIынэу, сэ гукIэгьу кьызэрэпфэсшIыггэм
фэдэу, сэри чIыгоу о узшыхымэми гукIэгьу кьытфэл-
шIынэу». ²⁴Ибрахымэ тхьэльанэ ышIыгь.

²⁵ ЕтІанэ Абимэлэх ицІыфмэ псынэр зэрэтырахыгъэм пае етхьаусыхылІагъ. ²⁶ Ежъ Абимэлэх кыІуагъ:

«Ар зышІагъэр сшІэрэп, ори кыисэпІуагъэп, непэ кызнэсыгъэм ар зэхэсхыгъэп».

²⁷ Арыти Ибрахымэ мэл-пчэнхэри, былым пІашьэхэри Абимэлэх ритыхи, Іуагъэ дишыгъ. ²⁸ Шьынэбзэу блы шьхьафэу ыгъэуцугъэти, ²⁹ Абимэлэх кьеупчІыгъ: «Сыда мы шьынэбзиблыр шьхьафы зыкІэпшыгъэр?» ³⁰ Ибрахымэ кыІуагъ: «Мы шьынэбзиблыр сэ сшъхьэкІэ кыосэтых, мы псынэр сэ зэрэстІыгъэм ишыхьат хьунхэу сІыхых». ³¹ Тхьэлъанэ зыщызэдашыгъагъэм кыщегъэжьагъэу а чыпІэм БэрщэбаІкІэ* еджэх.

³² БэрщэбаІ Іуагъэ Ибрахымэ щыдишІи, Абимэлэхрэ идзэпащэу Пихьолрэ Фылист хэгъэгум кьагъэзэжыгъ. ³³ БэрщэбаІ дэжъ тамарискэ чыг цІыкІу Ибрахымэ шигъэтІыси, Зиусхьанэу Тхьэу МыкІодыжыщтым** а чыпІэм шельэлугъ. ³⁴ Ащ ыуж Ибрахымэ Фылист хэгъэгум джыри бэрэ щыпсэугъ.



ЯтІокІэнэрэ тІурэ шьхьэр

Тхьэм Ибрахымэ зэриушэтыгъэр

22 ¹А хьугъэ-шІагъэхэм ауж Тхьэм Ибрахымэ ыушэтыгъ. «Ибрахым!» – кыриІуагъ ащ Тхьэм. «СыкьэдаІо!» – кыІуагъ Ибрахымэ. ²Тхьэм кыІуагъ: «Пкьо зыкІыгъэгъуи, шІу плъэгъурэ пкьо закьоу Исхьакъ, Морый чІыгум кІо, джащ ит кьушъхьэмэ ащыщэу Сэ кыюзгъэлъэгъуштым пкьо кьурмэнгъэст щышІ».

* 21:31 БэрщэбаІ – ижьырэ джуртыбзэкІэ кыкІырэр: блымэ япсын е тхьэлъанэм ипсын.

** 21:33 Тхьэу МыкІодыжыщтыр – ижьырэ джуртыбзэкІэ кызэраІорэр: Ел Олам.

³Ибрахымэ пчэдыжым жьэу кьэтэджи, ищыд ыгьэ-хьазырыгь, иунэІутхэм ащышэу нэбгыритІурэ ыкьоу Исхьякьрэ зэригьэгьусэхи, кьурмэнгьэстым пае машІор зэришІышт пхьэхэри ыкьутэхи, Тхьэм зыфиІогьэ чы-пІэм ежьягь. ⁴Ящэнэрэ мафэм Ибрахымэ а чыпІэр чыжьэкІэ ыльэгьугь. ⁵Арыти Ибрахымэ иунэІутитІумэ ариІуагь: «Мыщ шьо шьущытыгу, щыдым шьуфэсакь. Тэ, сэррэ скьорэ тыкІонышъ, Тхьэм шьхьашэ фэтшІын, етІанэ шьуадэжъ кьэдгьэзэжышъ».

⁶Пхьэу кьурмэнгьэстыр зэришІыштыр ыкьоу Исхьякь ыплІэІу рильхьягь, шьэжыемрэ машІомрэ ышти, тІури зэдэкІуагьэх. ⁷Исхьякь Ибрахымэ риІуагь: «Тат!» Адрэм кьыриІожыгь: «Сыд, сикІал?» Ыкьо кьыІуагь: «Мары машІори пхьэхэри, тыдэ шыІа адэ кьурмэнгьэст тшІышт шьынэр?» ⁸Ибрахымэ кьыІуагь: «Тхьэм Еж кьыгьотышт кьурмэнгьэст тшІыштыр, сишъау». Тіуми зэкІыгьоу апэ рагьэхьугь. Джауштыу ахэр зэгьусэу Іоштыгьэх.

⁹Тхьэм чыпІэу Ибрахымэ кьыригьэльэгьугьэм зынэхэм, Ибрахымэ ащ кьурмэншІыпІэ щигьэпсыгь, пхьэхэри тырильхьягьэх, ыкьоу Исхьякь зэкІоцІипхи, кьурмэншІыпІэм пхьэмэ акІыІу ышІыгь. ¹⁰Ибрахымэ ыкьо шІуи-бзынэу шьэжыер тырищэягь. ¹¹Ау Зиусхьаным имэлэІич уашьом ымакьэ кьиІукІэу, кьеджагь: «Ибрахым! Ибрахым!» Ибрахымэ кьыІуагь: «Мары сэ!» ¹²Зиусхьаным имэлэІич кьыІуагь: «КІэлэхьум пІэ темыщай, ащ зи емышІ! Джы Сэ сэшІэ о Тхьэм узэрэщыщынэри, сыда пІомэ Сэщ пае о пкьо, пкьо закьо ушъхьасыжыгьэп!»

¹³Ибрахымэ зэплэм, ыкІыбыкІэ куандэм тІыр ыбжъакьохэмкІэ хэнагьэу ыльэгьугь. Ибрахымэ екІуалІи, тІыр кьыубытыгь, ар ыкьо ычІыпІэкІэ кьурмэнгьэст ышІынэу кьыхьыгь. ¹⁴Ибрахымэ а чыпІэм «Яхуа-Ирэ» фиусыгь, ащ кьикІырэ: «Зиусхьаным кьыгьотышт».

Ащ кьыхэкІэу джырэ нэс аІо: «Зиусхьаным икьушъхьэ кьыщынэфэшт».



¹⁵Джыри Зиусхьаным имэлэИич уашьом шыІэу Ибра-
хьимэ кьеджи, ¹⁶кьыриІуагь: «ГушыІэ пытэкІэ сэІо, —
еІо Зиусхьаным; о пшІагьэм пае — пкьо, пкьо закьо
ушъхьасыжыгыгъэпышъ,

¹⁷ Сэ шьыпкьэ дэдэмкІэ СынэшІу кьыпщысфэщт!
Сэ о птекІышт цыфхэр згъэбэгъощтых,
япчъагъэкІэ ошъогу жьуагьомэ афэдизэу,
хыІушъо пшахьомэ афэдизэу;
о птекІыштхэм апашъхьэ
пыймэ якъэлапчъэхэр шебэджыщтых!

¹⁸ Чыгум тет цыф лъэпкь пстэуми,
о уибынхэм яхьатыркІэ СынэшІу ащысфэщт
о укьызэрэсэдэІугьэм пае».

¹⁹Ибрахьимэ иунэІутитІумэ адэжь кьыгъэээжыгыгъ, зэ-
кІыгъухэу БэрщэбаІ кьэкІожьхи, Ибрахьимэ БэрщэбаІ
щыпсэугъ.

Ибрахьимэ ышнахьыкІэу Нахьор кьытекІыгъэхэр

²⁰А хьугъэ-шІагьэмэ ауж тІэкІу тешІагъэу Ибрахьимэ
макьэ кьырагъэІугъ: ышэу Нахьор ишъузэу Мылкьи
шъаохэр кьылыфгыгъэхэу: ²¹ищыпэлъфэу Уц, ащ ышэу
Буз, Арамэ ятэу Къэмуел, ²²Къэсэд, Хъазэу, Пилдаш,
Идлаф, Бэтуел. ²³Бэтуел текІыгъ Рыбкьэ. А нэбгыриир
Мылкьэ Ибрахьимэ ышэу Нахьор кьыфильфыгъэх.
²⁴Ащ ишъуз гуадзэу Рэумэ зыцІэм джащ фэдэу кьы-
лыфыгъэх: Тэбахъ, Гъахьам, Тахьащ, МаІах.



ЯтІокІэнэрэ щырэ шъхьэр

Сарэ зэрэІагъэр

23 ¹Сарэ илъэсишъэрэ тІокІырэ блырэ ыгъэшІагъ.
²Сарэ Кьыриат-АрбаІ щылІагъ, джы ХъэурэнкІэ
заджэхэрэм, КъэнаІан хэгъэгум. Ибрахьимэ Сарэ ыгъэ-
ягъ, ышъхьагъ итэу пыхьэзэ.

³ ЕтІанэ лаггэм кыкІэрыкІи, хьат цІыфмэ ариІуагъ:
⁴ «Мыщ сыщыщэп, сыхэхэс. Сишгузэу лаггэр згъэтІы-
 лыжбын слъэкІынэу чІыпІэ кысашгуш». ⁵ Хьат цІыф-
 хэм Ибрахымэ джэуап кыратыжбыгъ: ⁶ «КъытэдэІу,
 тизиусхьан. О упщы лъэрыхь, къэунэ анахь дэгъоу ти-
 Іэм уишгуз щычІэльхьяжъ; ташыщ пэпчъ лІэкъо къэ-
 унэу иІэр ащ пае кыуитын».

⁷ Ибрахымэ а чІыгум ицІыф лъэпкъ, хьатхэм, шъхьашэ
 афишІи, ⁸ ариІуагъ: «Сихьадэ мыщ щызгъэтІылыжбын-
 нэу шгукъезэгъымэ, ащыгум шгукъысэдэІу: Цэухьар
 ыкъоу Ефрэн шгуелъэІу, ⁹ Махпэлэ гъочІэгъэу ащ игуб-
 гъо гъунэ итыр фэшшошэ тыжбын уасэкІэ шгуапашъхьэ
 кыщысищэнэу хьэдэ чІэльхьяжыпІэ хъуным пае».

¹⁰ Ежъ Ефрэн хьат цІыфхэм ахэсыгъэти, Ибрахымэ
 джэуап кыритыжбыгъ, ар къэлэ къэлапчъэм дэжъ Іуты-
 гъэ хьат цІыфмэ зэкІэмэ зэхахыгъ: ¹¹ «Хьау, сизиусхьан,
 кысэдэІу: губгъори, ащ ит гъочІэгъыри осэты, сицІыф
 лъэпкъ ыпашъхьэ ар щыосэты, уихьадэ чІэльхьяжъ!»

¹² Ибрахымэ а чІыгум ицІыф лъэпкъ шъхьашэ фишІи,
¹³ къэзэрэугъоигъэмэ зэкІэмэ зэхахэу Ефрэн риІуагъ:
 «Ащыгум ори кыосІошттым къедэІу: сыолъэІу, унэшІу
 кысщыгъафи, мы губгъом пае тыжбын сІыхыри, сихьадэ
 сэ ащ щычІэслъхьяжыщт».

¹⁴ Ефрэн джэуап кыритыжбызэ кыІуагъ: ¹⁵ «КъэдаІу,
 сизиусхьан! ЧІыгум тыжбын ахьщэ шъиплІ ыуас. ОркІи
 сэркІи сыд ар, уихьадэ чІэльхьяжъ!» ¹⁶ Ибрахымэ Ефрэн
 кыІуаггэм езэгъи, ишыхьатхэу, уасэу кыфишІыггэм
 фэдиз, тыжбын ахьщэ шъиплІ, сатыушІэхэм зэрапщы-
 рэмкІэ фипщыгъ.

¹⁷⁻¹⁸ Джауштэу Ефрэн игубгъоу Махпэлэ дэжъ, Мамре
 пэчІынатІэу щылыр, губгъори, гъочІэгъэу ащ итыри, а
 губгъом ит чыг пстэури, ащ щыІэ иІэгъо-блэгъу пстэу-
 ри, хьат цІыфхэу къэлэ къэлапчъэм дэжъ щытыггэхэр
 ишыхьатхэу, Ибрахымэ кыІэкІэхьагъ. ¹⁹ Ащ ыуж Ибра-
 хымэ ишгузэу Сарэ джы ХъэурэнкІэ заджэхэрэ Мамре

пэчЫнатІэу, КъэнаІан хэгъэгуmkІэ Махпэлэ шыІэ губгъом ит гъочІэгъым шычІильхъаажьыгъ. ²⁰Ибрахымэ кыІэкІэхъагъ хъат цыфмэ къабгъодэкІэу губгъори, ащ ит гъочІэгъыри, иунаеу, ихъадэхэр шычІильхъаажьынхэ ыльэкІынэу.



ЯтІокІэнэрэ плырэ шхъэр

Исхакъ кызыррицагъэр

24 ¹Ибрахымэ жъы хъугъагъэ, ыныбжьыкІэ хэкІотагъэу шытыгъ. СыдрэмкІи Тхъэм ынэшІу Ибрахымэ кыкІыгъугъ. ²Ибрахымэ иунэлут шхъагъырытэу, иуни ихъызмэтхэри зэкІэ зезыгъакІорэм риІуагъ: «СкопккытеІаби*»,

³Зиусхъанэу уашъоми чІыгуми я ТхъэкІэ тхъэланэ кысфэшІ, сэ сызхэс къэнаІан цыфхэм апхъумэ ащыцскъо шъузэу кызыэрэфэмыщэцтымкІэ. ⁴Ау сэ сихэгъэгу, сиІахылхэм адэжъ укІонышъ, скъоу Исхакъ шъуз кысфэщэцт».

⁵Унэлутым кыриІуагъ: «Бзыльфыгъэр фэмыенкІи мэху сыригъусэу мы хэгъэгуm къэкІонэу; ащыгъум о укызырыкІыгъэ хэгъэгуm езгъэгъээжъын фая о пкъо?» ⁶Ибрахымэ ащ риІуагъ: «Ар пшІэ хухэцтэп! Скъо ащ емыгъэгъээжъ! ⁷Зиусхъанэу уашъом и Тхъэ, сятэ иунэ сырици, хымэ хэгъэгуm сызыщагъэр, кыздэгущыІагъэр ыкІи, „о птекІыщтхэм мы хэгъэгур ястыщт“ ыІозэ, гущыІэ пытэ кысэзытыгъэр — Ащ Ежъ имэлэІич уапэ итэу ыгъэкІонышъ, скъо пае ащ шъуз кыпщыщт. ⁸Ау бзыльфыгъэр кыбдежъэнэу фэмые зыхъукІэ, тхъэланэу кысфэшІыгъэр птекІыжъы; ау сьд хъугъэкІи, скъо ащ емыгъэгъэ

* ^{24:2}Тхъэланэ мэхъанэшхо иІэу пшын зыхъукІэ зэрашы хабзэр.

зэжь». ⁹Арыти унэІутыр изиусхьанэу Ибрахьимэ ыкопкь теІаби, кьыриІуагьэр ыгьэцэкІэнэу тхьэлыанэ фишІыгь.

¹⁰ЕтІанэ унэІутым изиусхьан имахьшэмэ пшІы кьахиши, зэмылІэужыгьо шІухьафтын лыапІэхэу изиусхьан иІэхэр зыдырищажьэхи, гьогум техьагь – Мэсэпэтамым, Нахьор зыдэсыгьэ кьалэм, кІуагьэ. ¹¹Кьалэм пэблагьэу, псынэм дэжь ащ махьшэхэр лыэгуанджэкІэ шыригьэтІысэхыгьэх; пчыхьэу бзыльфыгьэхэр псыхьэ кьызщыкІохэрэ охьтагь.

¹²Ибрахьимэ иунэІут кьыІуагь: «Зиусхьанэу, ситхьэмэтэ Ибрахьимэ и Тхь! Непэ сиІоф кьигьэкІи, ситхьэмэтэ Ибрахьимэ гукІэгьу фэшІ. ¹³Мары псынэкІэчьым дэжь сыщыт, кьэлэдэсхэм япшьяшьэхэр псыхьэ кьыздакІохэрэм. ¹⁴„Уикьошын кьэукьоши, сэ псы сешьошт“ засІоу, „ешьу, сэ уимахьшэхэри езгьэшьоштых“ кьысэзыІожьырэ пшьяшьэр – джары О уІумэтэу Исхьакь фэбгьэнэфагьэр; джауштэу сэ кьэсшІэшт ситхьаматэ О гукІэгьу кьызэрэфэшІырэр».

¹⁵Ащ кьыІорэр кьымыухыгьэу, Ибрахьимэ ышэу Нахьоррэ ишгьузэу Мылкьэрэ акьо Бэтуел ыпхьоу Рыбкьэ икьошын ытамэ тетэу кьыІухьагь. ¹⁶Пшьяшьэр итеплъэкІэ дэхэ дэдагь, хьульфыгьэ зымышІэгьэ пшьяшьэу шытыгь. Ар псынэкІэчьым дэжь кьехыгь, икьошын псы ригьахьуи, дэкІоежьынэу ежьэжьыгь.

¹⁷УнэІутыр пэгьочьи, ащ риІуагь: «СьольэІу уикьошын псэу итым шыщ сегьашьоба». ¹⁸Ащ кьыІуагь: «Ешьу, сизиусхьан». Ытамэ кьошыныр кьыритІупщэхи, ІэкІэ ыІыгьэу псы ригьэшьяуагь.

¹⁹Псы зырегьашьом, кьыриІуагь: «Сэ псы кьисхьышт уимахьшэхэм апаий, загьэшьокІыфэ ерэшьох». ²⁰Ардэдэм икьошын псэу итыр хьэкьуашьом рикІи, псы кьырихынэу джыри псынэм чьагьэ, зэкІэ махьшэмэ загьэшьокІыфэ джауштэу псы кьыхьыгь. ²¹УнэІутыр, зи ымыІоу, игьогу Тхьэм шІу тыриІуагьэмэ зэригьашІэ шІоигьоу, ыгьэшІагьоу бзыльфыгьэм лыплъэщтыгьэ.

²² Махъшэхэр псым зешъуахэхэм, унэІутым дышгэ Іэльбынрэ, дышгэ ахыщэ ныкъо* кыыщэчэу, дышгэ ІэхуитІурэ пшгашгэм ыІэхэм апае, дышгэ ахыщипшІ** кыащэчэу, ритыхи, ²³ еупчІыгъ: «Къысагу, хэта узипшгашгэр? Уятэ иунэ чэщ щитхынэу чІыпІэ иІа?» ²⁴ Ащ джэуап кыытыгъ: «Нахъоррэ Мылкээрэ акъо Бэтуел сырипху». ²⁵ ЕтІанэ кыпиыгъэхъожыгъ: «Уарзи мэкъуи бэу былыммэ апае тиІ. Чэщыр зыщишгухын чІыпІи тиІ».

²⁶ Ибрахымэ иунэІут зиуфи, лъэгонджэмышгъхэкІэ шысэу, Зиусхъаным шгъхыщэ фиши, ²⁷ кыыІуагъ: «Зиусхъанэу, ситхэмэтэ Ибрахымэ и Тхэ щытху фэсэшы: игукІэгъурэ ишгъыпкъагъэрэкІэ ситхъаматэ гум изымынагъэм! Зиусхъаным гъогу занкІэкІэ ситхъаматэ иІахылыхэм яунэ сыкъишагъ!»

²⁸ Пшгашгэр янэ иунэ чъэжы, къехъулагъэр ариІотагъ. ²⁹⁻³⁰ Рыбкэ Лабан ыцІэу шы иІагъ, ышыпху Іэльбынрэ Іэхъухэмрэ ыІыгъхэу ылъэгъуи, хъакІэм кыыриІуагъэхэр зешІэм, псынэм дэжъ кІуи, Ибрахымэ иунэІут екІолагъ – адрэр имахъшэхэр кІыгъухэу псынэм Іутыгъэти, ³¹ риІуагъ: «Къеблагъ, Зиусхъаным ынэшІу зыщыфагъэр! Сыд пае мыщ ущыт? Сэ кыпфэзгъэхъазырыгъ уни махъшэхэр зыдэщытыщт чІыпІи».

³² УнэІутыр унэм ихъагъ. Лабан махъшэмэ уанэхэр атырихыгъэх, уарзи Іуси аритыгъ, хъакІэми игъусэхэми альакъохэр атхъакІынхэу псы къаратыгъ. ³³ ЕтІанэ шхын къафахыгъ, ау Ибрахымэ иунэІут кыыІуагъ: «СиІоф къэсэІофэ сышхэщтэп». «КъаІо», – кыыраІожыгъ.

³⁴ Арыти ащ кыыригъэжыагъ: «Сэ Ибрахымэ сыриунэІут. ³⁵ Зиусхъаным ситхъаматэ лъэшэу ынэшІу кыыщыфагъ, мылкъушхуи кыыритыгъ: мэл-пчэнхэр, былым пІашгэхэр, тыжынырэ дышгэрэ, унэІут хульфыгъэхэри, бзыльфыгъэхэри, махъшэхэри, щыдхэри. ³⁶ Ситхъаматэ

* 24:22 Грамми 6-м фэдиз.

** 24:22 Грамми 115-м фэдиз.

ишгузэу Сарэ жъы хъужыгыгъэу, ситхьаматэ шъао кы-
фильфыгъ; Ибрахьимэ зэкІэ иІэр ащ ритыжыгыгъ. ³⁷ Си-
тхьаматэ тхьэлъанэ сиггэшІыгъ: „Сэ сызхэс кьэнаІан
цІыфхэм ащыщ скьо шгузэу кыфэмыщ, ³⁸ ау сятэ иуна-
гъо, сиІахьылхэм адэжъ кІуи, скьо пай шгуз кыфашц“
ыІуи.

³⁹ Сэ ситхьаматэ сеупчІыгъ: „Бзыльфыггэр сэ сыригъу-
сэу кьэкІонэу фэмыенкІи мэхуба?“ ⁴⁰ Ежъ кысиІуагъ:
„Зиусхьанэу зыпашъхъэ ситым Ежъ имэлэІич уапэ итэу
кыбдиггэкІонышь, уигъогу шІум фиузенкІыщт о сыз-
щыщ лІакъом, сиунагъо щыщэу скьо пае шгуз кьэп-
щэнэу. ⁴¹ ТхьэрыІоу кысфэпшІыггэр зыптекІыжыщт
закъор сятэ иунэ укІоу, ахэмэ пшъашъэ кызыуамыт-
кІэ ары“.

⁴² Джы непэ псынэкІэчъым сыкъызыІохъэм, кьэсІуагъ:
„Зиусхьан, ситхьаматэу Ибрахьимэ и Тхь! Сыкъызфа-
ггэкІуаггэр кыздэхугъаггэмэ! ⁴³ Мары сэ псынэм дэжъ
сыщыт. Псы ыхьынэу пшъашъэ кызыкІокІэ, сэ ащ
есІошт: ‘Уикъошын итым щыщ тІэкІу сегъашгу’. ⁴⁴ ‘Ешгу,
умахъшэхэми псы къафисхыщт’ – кысиІожьымэ, джар
Зиусхьаным ситхьаматэ ыкьо шгузэу фиггэнэфаггэр арэу
орэху“.

⁴⁵ СыгукІэ зэсІожьырэр кьэсымыухызэ, мары, къошы-
ныр ытамэ тетэу Рыбкэ кыдэкІыгъ, псынэкІэчъым
дэжъ къехи, псым кыыхыгыгъ; сэ ащ есІуагъ: „Сыольэу,
сегъашъоба“. ⁴⁶ Ардэдэм къошыныр ытамэ кыритІуп-
щэхи, кысиІуагъ: „Ешгу, умахъшэхэри езггэшъоштых“.
Сэри сешгуагъ, махъшэхэри ащ псы риггэшгуаггэх. ⁴⁷ Сэ
ащ сеупчІыгъ: „Хэта о узыпхур?“ Ащ джэуап кыты-
жыгыгъ: „Нахъоррэ Мылкэрэ акьо Бэтуел сырипху“. Сэ
ащ Іэлын ыпэ пыслъхагъ, Іэхъухэри ыІэ ислъхаггэх.
⁴⁸ Зысыуфи, шъхьашцэ фэсшІэу Зиусхьаныр зггэлъэпІа-
ггэ, Зиусхьанэу, ситхьэмэтэ Ибрахьимэ и Тхьэу, ситхьа-
матэ ыш ыпху ежъ ыкьо фэсщэным пае, гъогу занкІэ-
кІэ сэ сыкъэзыщаггэм щытхур фэсшІыгъ. ⁴⁹ Сизиусхьан

гукІэгъурэ шьыпкыагъэрэ фышъуиІэштмэ, ауштэу кы-
сашъуІу, армырми кысашъуІу, сэ сшІэштыри сигъогу
зыфэгъэзагъэри сшІэнэу».

⁵⁰ Лабанрэ Бэтуелрэ джэуап кыратыгъ: «Іофыр Зиус-
хьаным кыкІэрыкІыгъ; тэрэп „ары“ е „хъау“ къэзыІон
зылэкІыштыр. ⁵¹ Мары Рыбкэ уапашъхъэ ит; зыдаши
кІожъ; Зиусхьаным зэриІуагъэм тетэу, уитхьаматэ ыкыо
ар шъуз фэрэхъу».

⁵² Ибрахымэ иунэІут а гушыІэхэр зызэхехым, чыгум
нэс Зиусхьаным шъхъащэ фишІыгъ. ⁵³ Тыжын пкыы-
гъохэри, дышъэ пкыыгъохэри, шыгъынхэри унэІутым
кыштэхи, Рыбкэ ритыгъэх; джащ фэдэу ащ яни ыши
тын дэгъухэр афишІыгъэх. ⁵⁴ Ащ нэужым унэІутыри
игъусэхэри шхагъэх, ешъуагъэх, чэщыри шырахыгъ.

Пчэдыжым кызэтэджыжъхэм, Ибрахымэ иунэІут
кыІуагъ: «Сизиусхьан дэжъ сышъутІупщыжъ». ⁵⁵ Ау
пшъашъэм ышырэ янэрэ кыІуагъ: «МэфипшІ гор нэ-
мыІэми пшъашъэр кытхэрэсыжъ!» ⁵⁶ Ибрахымэ иунэ-
Іут ахэмэ ариІуагъ: «Сешъумыгъээ, Зиусхьаным сигъогу
мафэ ышІыгъ; сышъутІупщыжыи, сэ ситхьаматэ дэжъ
сыкІожыштыр». ⁵⁷ «Пшъашъэм тыкъеджэнышъ, ащ кы-
ІоштымкІэ теупчІыжын», — кыраІуагъ ахэмэ. ⁵⁸ Рыб-
кэ къеджэхи, раІуагъ: «Мы цІыфым удежъэщта?» «Сы-
дежъэщтыр», — кыІуагъ ащ.

⁵⁹ ЕтІанэ ашыпхъоу Рыбкыи, ар быдз езгъашъозэ зы-
пІугъэри, Ибрахымэ иунэІути, ащ ицІыфхэри кытІуп-
щыжыгъэх.

⁶⁰ Ахэмэ анэшІу Рыбкэ кыщафи, кыраІуагъ:

«КыптекІыштыр, тшыпхъу,
мины, минипшІ пчъагъэ орэхъух!

О кыптекІыгъэмэ

Пый къэлапчъэхэр аІэ кыихъащтых!»

⁶¹ Рыбкэрэ иунэІут бзылъфыгъэхэмрэ махъшэхэм ате-
тІысхъэхи, Ибрахымэ иунэІут ыуж ихъагъэх. Рыбкэ
игъусэу ар ядэжъ кІожыштыгъэ.

⁶² Исхьякь Бэр-Лахъай-Рои кыкІыжыгыагы, ащыгъум ар кыблэ лъэныкъом щыІэ шъоф нэкІым щыпсэуцтыгыэ.

⁶³ Мары пчыхъэм, Исхьякь шъофым ихыагыэу зэплъэм, махъшэхэр кыаІохэу ылъэгугъ. ⁶⁴ Рыбкыи кыаплыи, Исхьякь кыльэгугъ, махъшэм кыепкІэхы, ⁶⁵ Ибрахым иунэІут кыеупчыгы: «Хэта мы цыфэу, кытпэгъокІыгыэу кыаІорэр?» УнэІутым кыыриІожыгы: «Ар сэ сизисухъан». Рыбкэ техъор кышти, зытырихыуагы.

⁶⁶ УнэІутым зэкІэ ышІагъэр Исхьякь кыфилотагы. ⁶⁷ ЕтІанэ Исхьякь янэу Сарэ ицэтыр Рыбкэ чІищагы; Рыбкэ ащ ишъуз хъугъэ. Исхьякь Рыбкэ шІу ылъэгугъ, янэ зэрэщымыІажыым нэшхъэагыэу кыфихыыгыагыэри шъхъащыкІыгы.



ЯтІокІэнэрэ тфырэ шъхъэр

Ибрахымэ зэрэІагъэр

25 ¹Ибрахымэ джыри шъуз кыщагы, Къэтурэ ыцІэу. ²Къэтурэ ащ кыфильфыгыгэх ыкьохэу Зимран, Иокъщан, Мэдан, Мыдиан, Ищбакь, Шыуахъ. ³Иокъщан кыфэхъугъэх Щэбэрэ Деданрэ. Дедан кытекІыгыгэхэр: ашур цыфхэр, лэтуш цыфхэр, лэум цыфхэр. ⁴Мыдиан ыкьохэр: Іэфэ, Іэфэр, Хъанох, АбидаІ, ЕлдаІэ. Ахэр зэкІэ Къэтурэ кытекІыгыгэх.

⁵Ибрахымэ зэкІэ иІагъэр Исхьякь ритыжыгы. ⁶Шъуз гуадзэу Ибрахымэ иІагъэхэм акъомэ тын хьалэлхэр афишІыхи, ежъ псэузэ, Исхьякь пэчыжъэу, тыгъэкьокІыпІэмкІэ щыІэ чІыгум ыгъэкІуагыгэх. ⁷ЗэкІэмкІи Ибрахымэ ыныбжыгыгэр илъэсишъэрэ тІокІищырэ пшІыкІутфырэ. ⁸Дунаим Ибрахымэ жбы дэдэ хъугъэу ехыжыгы, жышъхъэ мафэ иІэу ыпсэ хэкІи, ицІыф лъэпкь хэхъажыгы. ⁹Ыкьохэу Исхьякьрэ Исмахылэрэ ар чІалъхъажыгы — хъат лъэпкыым щыщ Цохар ыкьо Ефрэн

ишьофэу Мамре пэчІынатІэу щылтым ит Махпэлэ гьочІэгтым. ¹⁰ Ар Ибрахымэ хьатхэм кьащищэфыгьэ шьофыр ары. Ащ шычІалъхьяжыгьэх Ибрахымэрэ ащ ишгьузэу Сарэрэ. ¹¹ Ибрахымэ зэлІэм, ащ ыкьо Исхьякь Тхэм ынэшІу кьыщифагь. Исхьякь Бэр-Лакхай-Рои дэжь шыпсэуштыгь.

Исмахылэ кьытекІыгьэхэр

¹² Мары Ибрахымэ ыкьоу Исмахылэ кьытекІыгьэ цІыфхэр; Исмахыл ары Сарэ иунэІут бзыльтфыгьэу Мысырым шыщ Хэгьарэ Ибрахымэ кьыфильфыгьэр;

¹³ Мары Исмахылэ ыкьомэ ацІэхэр, зэкІэлъыкІоу ахэр кьызэрэхьугьэхэм елытыгьэу. Исмахылэ ищыпэлъфэу Нэбаиот, ащ ыуж Кьэдар, Адбэл, Мыбсам, ¹⁴ МышмаІ, Думэ, Масэ, ¹⁵ Хьадад, Тэмэ, Етур, Нафыщ, Кьэдэмэ. ¹⁶ Ахэр арых Исмахылэ ыкьохэр, ахэмэ ацІэхэр, ахэмэ япсэупІэхэми якощыпІэхэми ялытыгьэу. Ахэр яльэпкь пшыкІутІумэ япщых. ¹⁷ ЗэкІэмкІи Исмахылэ ыныбжь ильэсишьэрэ щэкІырэ блырэ хьугьэу; ыпсэ хэкІи, ицІыф лъэпкь хэхьяжыгь. ¹⁸ Ащ кьытекІыгьэхэр Хьауилэ кьышегьэжыагьэу Ашур укІо зыхьукІэ, Мысырым пэщыль Шурэм нэс шыпсэуштыгьэх. Зэшыхэр зэмыкІухэу псэуштыгьэх.

Іэсаурэ Якьубэрэ

Рыбкьэ кьызэрэфхьугьэхэр

¹⁹ Мары Исхьякь, Ибрахымэ ыкьо, икьэбар. Ибрахымэ кьыфэхьугь Исхьякь. ²⁰ Исхьякь ильэс тІокІитІу ыныбжьыгь, ащ Мэсэпэтамым шыщ арам цІыфэу Бэтуел ыпхьу, арам Лабанэ ышыпхьоу Рыбкьэ шьузкІэ зештэм. ²¹ Исхьякь ишгьуз пае Зиусхьаным ельэІуштыгьэ, сыда пІомэ ащ сабый хэкІыштыгьэп. Зиусхьанми ар кьызэхихи, ишгьузэу Рыбкьэ лъэрымыхь хьугьэ. ²² Ыныбэ зэрильхэзэ, ыкьомэ зэлункІыжхэу рагьэжыагь, арыти ащ ыІуагь: «Ауштэу шытыштмэ, сыда сэ сищыІэкІэжыыр?»

Зиусхъаным зыфигъази, Рыбкъэ еупчІыгъ. ²³ Зиусхъаным ащ къыриІуагъ:

«ЛъэпкъитІу уныбэ иль,
Цыф лъэпкъитІу о пкІоцІ къикІынышъ, загощышт.
Зыр адрэм нахъ лъэшышт,
нахыжъыр нахыкІэм фэлэжъэшт».

²⁴ Мары уахътэр къэси, зэтІуазэхэр къэхъугъэх. ²⁵ Апэрэр цІэплъэу къэхъугъ, шъом фэдэу, цызакІэу. Ащ фаусыгъ Іэсау. ²⁶ ЕтІанэ ащ ыши къэлъэгъуагъ, Іэсау ылъэдакъэ ІэкІэ ыІыгъэу; ащ Якъуб* фаусыгъ. Исхъакъ илъэс тІокІищ ыныбжыгъ ахэр къызэхъухэм.

Іэсау щыпэлъфыгъэ зэрищагъэр

²⁷ Сабыйхэр ины хъугъэх; Іэсау шэкІо ІэпэІасэу шъофым ит цыф хъугъэ; Якъубэ унэрыс цыф Іасэ хъугъэ. ²⁸ Исхъакъ Іэсау шІу ылъэгъуштыгъ, сыда пІомэ лэучэцІэу Іэсау кыхыхыхэрэр ыгу рихыштыгъэх, ау Рыбкъэ Якъубэ нахъ икІэсагъ.

²⁹ Зэгорэм, Якъубэ стырыпс ыупщэрыхъэзэ, Іэсау мэлэкІалІэм ригъэзыгъэу шъофым къикІыжыгъ. ³⁰ Якъубэ Іэсау риІуагъ: «Плъыжыр сшхынэу къысэт, мыдэ мы плъыжыр. Арымырмэ гъаблэм сегъалІэ!» Джащ кыхэкІэу ащ «ЕдомкІэ»** еджагъэх. ³¹ Ау Якъуб къыІуагъ: «Ащыгъум щыпэлъфыныгъэр къысэт». ³² Іэсау къыІуагъ: «Мары сэ джыдэдэм сылІэшт, сыда щыпэлъфыгъэм къысфишІэщтыр?» ³³ Якъуб къыІуагъ: «НахыпэрапшІэу тхэълъанэ къысфэшІ». Іэсау ащ тхэълъанэ фишыгъ, ищыпэлъфыгъи Якъубэ ритыгъ.

³⁴ Ащ ипэгъокІэу Якъубэ хъалыгъурэ джэнчыпсырэ Іэсау ритыгъэх. Іэсау шхагъэ, ешъуагъ, тэджи, икІыжыгъ. Щыпэлъфэу ущытыным ифитныгъи зэуи ыгъэгумэкІыгъэл.

* 25:26 Якъуб – ижырэ джуртыбзэкІэ къикІырэр (апэрэ мэхъанэр): ащ лъэдакъэр ыІыгъ.

** 25:30 Едом – ижырэ джуртыбзэкІэ къикІырэр: плъыжы.



ЯтІокІэнэрэ хырэ шъхъэр

Исхъакърэ Абимэлэхрэ

26 ¹Хэгъэгум гъаблэ итыгъ, Ибрахымэ имафэхэм шы-
Іэгъэ гъаблэр арэп, арыти Исхъакъ Гъэрар хэкум,
фылист цІыфхэм япачьыхъэу Абимэлэх дэжъ кІуагъэ.
²Зиусхъаныр Исхъакъ кыфэлъагъуи, кыыриІуагъ: «Мы-
сырым умыкІоу, Сэ кыосІошт хэгъэгум шыпсэу. ³А хэ-
гъэгум хымэу шыпсэу. Сэ о сыпкІыгуышт, сынэшІуи
кыыпшысфэшт. Ори о птекІышт цІыфхэми зэкІэ мы
хэгъэгур шъостынышъ, о уятэу Ибрахымэ естыгъэ гу-
шыІэр къэзгъэшъыпкъэжышт. ⁴Уашъом ит жъуагъомэ
япчъагъэ фэдизэу о птекІыштхэр згъэбэгъоштых; о пте-
кІыштхэм зэкІэ мы чІыгухэр ястыштых, о кыыптекІышт
цІыфхэм чІыгум тет цІыф лъэпкъ пстэуми о уибынхэм
яхъатыркІэ сынэшІу ащысфэшт, ⁵Ибрахымэ СиІуагъэ
къедэІуи, фэзгъэпытагъэхэр зэкІэ: унашъохэр, шапхъэхэр,
хабзэхэр зэригъэцкІагъэхэм пае». ⁶Исхъакъ Гъэрар хэ-
кум итІысхъагъ. ⁷А чІыпІэм шыпсэурэ цІыфхэр ишъуз
пае кызеупчІыхэм, ащ ариІуагъ: «Ар сэ сшыпхъу». Рыб-
къэ ишъузэу ыІонкІэ шынагъэ, сыда пІомэ Рыбкъэ дэхэ
дэдагъэти, ащ пае аукІын кыышІошІыгъ.

⁸Исхъакъ ащ зисыр бэшІагъэу зэгорэм фылист па-
чыхъэу Абимэлэх шъхъаныгъупчъэм зеплтым, Исхъакъ
Рыбкъэ едэхашІэу ыльэгъугъ. ⁹Абимэлэх Исхъакъ къе-
джи, риІуагъ: «Ар о уишъуза? Адэ сыд пае о ар пшып-
хъоу пІуагъа?» Исхъакъ ащ кыыриІожьыгъ: «Ащ ыпкъ
кыкІэу саукІынкІэ сышынагъэти ары».

¹⁰Ау Абимэлэх кыыІуагъ: «Сыда о кыытэпшІагъэр? Та-
щыщ горэ уишъуз гохъан ыльэкІыштыгъэ, етІанэ псэ-
кІодышхо тэбгъашІэштыгъэ». ¹¹Арыти Абимэлэх ицІыф-
мэ унашъо афишІыгъ: «Хэтми мы лІыми ащ ишъузи

анэсырэм хьадэгьур кьыфэрэклү». ¹² Исхьякь а хэгъэгум итҮысхьи, лэжыгыгъэ шырипхъэу ригъэжыагъ. А ильэсым хьэу рипхыгыгъэм фэдишгъэ Іуихыжыгыгъ: джауштэу Зиусхьяным ащ ынэшІу кьыщифагъ. ¹³ Исхьякь нахь бай хьузэпытыштыгъэ. Бай дэдэ хьугъэ. ¹⁴ Джы ащ иІагъэх мэл-пчэн, былым пІэшгъэ Іэхьогьухэр, бэ дэдэ хьоу унэІутхэри, лэжыакохэри. Джащ пае фылист цыфхэр Исхьякь кьешьугьухэу аублагъ. ¹⁵ Ащ ятэу Ибрахьимэ псэузэ иунэІутхэм атҮыгыгъэ псынэхэр фылист цыфхэм ятІэкІэ агъэсэигъэх.

¹⁶ Ежь Абимэлэх Исхьякь кьыриІуагъ: «ТхэкІыжь. О тэркІэ лъэшыщэ ухьугъ». ¹⁷ Арыти Исхьякь ащ кьикошчыкІыжыгыгъ. Гъэрар кІэим щэтырхэр щигъаІэхи, ащ шытҮысыгъ. ¹⁸ Исхьякь ытхьужыгыгъэх ятэу Ибрахьимэ зэпсэум атҮыгыгъэ псынэхэу, Ибрахьимэ зэлІэм, фылист цыфхэм агъэсэигъагъэхэр; ахэмэ цІэу ятэ афишҮыгъагъэхэр афиусыжыштыгъэх.

¹⁹ Исхьякь иунэІутхэм зэгорэм кІэим щетІэхэзэ, псы кьабзэ кьызкІэкІырэ псынэкІэчъ кьагъотыгъ. ²⁰ Гъэрар иІахьохэр Исхьякь иІахьохэм «мы псыр тэтый» аІозэ, кьянэкьокьугъэх. Арыти псынэм фиусыгъ: Іэсэкъ*; сыда пІомэ ежь кьенэкьокьущтыгъэх. ²¹ ЕтІанэ нэмыкІ псынэ атҮыгъ; ащкІи зэнэкьокьугъэх; ащ Ситнэ** фаусыгъ. ²² А чыпІэм ІукІи, джыри зы псынэ Исхьякь ытҮыгъ, ащ пае кьедэожыгыгъэхэп. Ащ Рэхьобот*** фиусыгъ; сыда пІомэ ащ ыІуагъ: «Джы Зиусхьяным чыпІэ хьоу-пщау кьытитыгъ мы чыгум тыщыбэгъонэу».

²³ Ащ икІи, ар БэрщэбаІ кІуагъэ. ²⁴ Апэрэ чэщым Зиусхьяныр ащ кьыфэлъагъуи, кьыриІуагъ: «Сэ о уятэ Ибрахьимэ сыри Тхь; умышын, Сэ сыпкІыгъу. СынэшІу о

* 26:20 Іэсэкъ – ижыырэ джуртыбзэкІэ кьикІырэр: зэнэкьокьу.

** 26:21 Ситнэ – ижыырэ джуртыбзэкІэ кьикІырэр: зэпыиныгъ.

*** 26:22 Рэхьобот – ижыырэ джуртыбзэкІэ кьикІырэр: чыпІэ хьоо-пщау.

кыпшысфэшт, птекІышт цІыфхэр згъэбэгъоштых — сиІумэтэу Ибрахымэ ихъатыркІэ». ²⁵ Ащ къурмэншы-пІэ шигъэпси, ыгъэлъапІэу Зиусхъаным елъэІугъ. Исхъакъ ащ ищэтырхэр шигъалэхи, иунэІутхэм псынэ атІыгъ.

²⁶ ЕтІанэ Гъэрар кыкІи, Исхъакъ дэжь Абимэлэх къэкІуагъ, упчІэжьэгъоу Ахъузати идзэпашэу Пихъоли игъусэхэу. ²⁷ Исхъакъ ахэмэ ариІуагъ: «Сыда садэжь шыукъызыкІэкІуагъэр, сышгульэгъу мыхъоу, сыкызыхэшъуфыгъэ пэтызэ?» ²⁸ «Тэ нэрыльэгъу кытфэхъугъ Зиусхъаныр о зэрэпкІыгъур, — джэуап ахэмэ кыратыжыгъ, — ащ пае тэрырэ оррэ тхэрыІо зезэгъ зэдэтшышт. ²⁹ Мыхъун кызэрэтэмышІэщтымкІэ тхэрыІо къэшІ, тэри мыхъун кыютымышІэу, дэгъоу тыкыбдзекІуагъ, мамырэу уттІупшыжыгъ; джы о Зиусхъаным ынэшІу кыпшифагъ». ³⁰ Исхъакъ ахэмэ ешхэ-ешъо афишыгъ. ³¹ КъыкІэлтыкІорэ мафэм пчэдыжым жъэу къэтэджихи, ахэмэ тхэрыІо зедашыгъ. Исхъакъ ахэр кытІупшыжыхи, мамырэу ыдэжь кыкІыжыгъэх.

³² А мэфэ дэдэм Исхъакъ иунэІутхэу псынэр зытІыштыгъэмэ псы кызэрагъотыгъэр кыраІуагъ. ³³ Исхъакъ ащ ШыбыІэ* фиусыгъ. Ащ кыхэкІэу непэ кызнэсыгъэм а кьалэм БэрщэбаІ** ыщІ.

*Хымэ бзылъфыгъэхэу
Іэсау шгуз фэхъугъэхэр*

³⁴ Іэсау ыныбжь илъэс тІокІитІу зэхъум, ащ хъат цІыфхэу Берый ыпхъу Ехъудит, хъат цІыфхэу Елон ыпхъоу Басмат шгузкІэ кыщачгъэх. ³⁵ Ахэмэ Исхъакъэр Рыбкъэрэ гукъэуабэ арагъэшІыгъ.

* 26:33 ШыбыІэ — ижырэ джуртыбзэкІэ кыкІырэ: тхэрыІу.

** 26:33 БэрщэбаІ — ижырэ джуртыбзэкІэ кыкІырэ: тхэрыІо псын.



ЯгЮкЮнэрэ блырэ шьхьэр

Исхьякь ынэшЮ

Якьубэ кьызэрэщифагьэр

27 ¹ Исхьякь жьы хьугьэу, зи ымыльэгъужьэу ынэхэм кьызащэкЮм, ыкьо нахьыжьэу Юсау кьеджи, ри-Юагь: «СикЮал!» Адрэм кьыриЮожьыгь: «СыкьэдаЮо». ² Исхьякь кьыЮагь: «Сэ жьы сыхьугь, згьэшЮнэу кьэнагьэр зыфэдизри сшЮэрэп. ³ УиЮашэ шти – уищабзи щэбзащэхэри – шьофым кЮо, лэучэцЮ кьысфэушэкЮ. ⁴ Кьахьи, ЮшЮоу кьэгьэхьазыр, сэ сыгу рихьырэм фэдэу, сшхьынышь, сылЮным ыпэкЮэ сынэшЮу кьыпщысфэшт».

⁵ Ахэмэ зэраЮагьэр Рыбкьэ зэхихыгьэти, Юсау лэучэцЮ кьыушэкЮнэу шьофым зэкЮм, ⁶ Рыбкьэ ыкьоу Якьубэ риЮагь: «Уятэ пшэу Юсау риЮоу зэхэсхыгьэ ⁷ лэучэцЮ кьыфихьынышь, шхын ЮшЮу фигьэхьазырынэу. Уятэ шхэнышь, лЮным ыпэкЮэ Зиусхьаным ыпашьхьэкЮэ ащ ынэшЮу щифэшт. ⁸ Джьы, сикЮал, пшЮэн фаем уишьыпкьэу кьедэу, кьызэрэуасЮои шы. ⁹ Юхьогьум кЮи, чэцЮ дэгьуйтЮу кьыхэх. Сэ уятэ пае ахэмэ икЮэсэ шхын ЮшЮур ахэсшЮкЮышт. ¹⁰ О ар фэпхьышт, ышхьынышь, лЮным ыпэкЮэ ынэшЮу о кьыпщифэнэу».

¹¹ Ау Якьубэ янэ кьыриЮожьыгь: «Сшэу Юсау цЮыф цызакЮ, сэ скЮышьо джашьо. ¹² Сятэ сыкьЮлэбыльэбыхьанкЮи мэхьу, зэрэзгьапцЮэрэр кьызишЮэкЮэ, ынэшЮу кьысщифэным ычЮпЮэкЮэ, нэлат кьысихьышт». ¹³ Ау янэ кьыЮагь: «О уинэлат сэ кьыстерэф, сишьау. Ау сэ сЮорэм кьедэу, кЮи кьысфахь».

¹⁴ Якьубэ кЮи, чэцЮхэр янэ кьыфихьыгьэх, Рыбкьэ Исхьякь икЮэсэ шхын ЮшЮур ышЮыгь. ¹⁵ ЕтЮанэ Рыбкьэ ыкьо нахьыжьэу Юсау ищыгьын кЮэракЮэу ежь иунэ ильыр кьышти, ыкьо нахьыкЮэу Якьубэ щилъагь. ¹⁶ Ащ

ыІэхэмрэ ыпшгэ пцІанэрэ чэцІышгьохэр кьарищэкІыгь,
 17 етІанэ ежь ыггэхьязырыггэ шхын ІашІумрэ хьалыггум-
 рэ Якьубэ ритыггэх.

18 Ар ятэ дэжь ихьи, риІуагь: «Тят!» Адрэм кьыІуагь:
 «СыкгэдаІо. Ухэта, сишгьау?» 19 Якьубэ ятэ риІуагь: «Сэ
 Іэсау ары, о уищыпэлъф; о кьызэрэсэпІуаггэм фэдэу
 сэ сшІыггэ; зыкгэІэти, кьэтІыс, шхы силэучэцІ, етІанэ
 о унэшІу кьысщыпфэн».

20 Исхьякь кьэупчІагь: «Сыдэу псынкІэу кьэбгьоты-
 гьа, сишгьау?» Адрэм джэуап кьытыжыгь: «Зиусхьянэу
 уи Тхэ сапэ кьыриггэфагь». 21 «КьыскІэрыхь, сикІал, —
 ыІуагь Исхьякь, — сыкьыптеІэбэщт, ора скьоу Іэсаур,
 хьяумэ ормыра?»

22 Якьубэ ятэу Исхьякь екІолІагь, адрэм кьыІэбыльэ-
 быхьи, кьыІуагь: «Макгэр Якьубэ ымакь, ау ыІэхэр Іэсау
 ыІэх». 23 Ащ ыІэхэр Іэсау ыІэмэ афэдэхэу зэрэцызакІэхэм
 пае ар кьышІаггэпти, ащ ынэшІу щифагь. 24 Ащ кьыІуагь:
 «Скьоу Іэсаур оры шгыпкья?» Адрэм джэуап кьытыгь:
 «Адэ сэры». 25 Исхьякь кьыІуагь: «Сишгьау, уилэучэцІ
 сшхынэу кьысэт, сынэшІу кьыпщысфэнэу». Якьубэ кьы-
 рити, ятэ шхаггэ, санэ кьыхьи, ари ришгьугь. 26 ЕтІанэ
 ащ ятэу Исхьякь кьыІуагь: «КьысэкІуалІи кьысэбэу, си-
 шгьау». 27 Якьубэ екІуалІи, ятэ ебэугь. Исхьякь ащ ищы-
 гьын мэу кьыпихырэр зэхишІаггэти, ынэшІу кьыщифи,
 кьыриІуагь:

«Скьо мэу кьыпихырэр
 Зиусхьяным ынэшІу зыщыфаггэу,
 губгьомэ мэу кьарихырэмэ афэд.

28 Тхэм тынэу о кьыуерэтых ошгьо осэпсым щыщ,
 чІым иггэбэжгьу щыщ лэжыггьи сэнэ шІыгьякІи
 бэдэдэу.

29 Лгэпкххэр о пфэрэлажгэх,
 Цыф лгэпккмэ шгхьящэ кьыпфарэшІ.
 О пшыхэм зиусхьян зафэшІ,
 уянэ ыкьомэ шгхьящэ кьыпфарэшІ,

Нэлат кыюзыхырэм нэлат терэф.

ЗынэшІу кыпшызыфэрэм, Тхьэм ынэшІу щерэф!»

³⁰ Исхьякь ынэшІу Якьубэ щифи, Якьубэ ятэ ыпашьхьэ кызэрикІыжыгыгэм лыпытэу, Іэсау шакІо кыкІыжыгы. ³¹ Ащи шхыныр ІэшІоу ыгьэхьазыри, ятэ кыфихьи, риІуагы: «ЗыкьэІэти кьэтІыс, тят, шхы силэучэцІ, етІанэ унэшІу кысщыпфэнэу».

³² Исхьякь кьэупчІагы: «Ухэт о?» Адрэм кыІуагы: «Сэ сыуикьу, уищыпэльфэу Іэсау ары». ³³ Исхьякь льэшэу кьэштагыэу кьэкІэзэзи, кыІуагы: «Адэ хэта адрэр, лэучэцІыр кыушэкІуи, сэ кысфэзыхыгыгэр? О укьэкІоным ыпэкІэ ар сшхыгыэ, етІанэ сынэшІу щысфагы, джары джы нэшІу зыщыфагыэу щытыщтыр».

³⁴ Іэсау ятэ игущыІэхэм ядэІуи, куо мэкьэшхо кыІэти, ятэ риІуагы: «Тят, сэри унэшІу кысщыф, сэри ары».

³⁵ Исхьякь кыІуагы: «Пшы тхьагыэпцІыгыэ ыгу ильэу кьакІуи, сынэшІоу о кыпшысфэн фэягыэр ыштагы». ³⁶ Іэсау кыІуагы: «Тэфэ шьыпкьэу Якьуб ащ фаусыгыэба? Ащ тІо сигьэпцІагы: сэ сищыпэльфыгыэ ыштагы, джы — унэшІу зыщыуигьэфагы». ЕтІани ятэ еупчІыгы: «Сэщ пае нэшІущыфэныгыэ кыпфэнагыэба?» ³⁷ Исхьякь джэуап Іэсау кыритыжыгы: «Сэ ар зиусхьанэу уашьхьагы кызгьэуцуагы, зэкІэ тІахьылхэри унэІут фэсшІыгыгэх, лэжыгыгэрэ сэнэ шІыгьакІэрэкІэ нахь льэш сшІыгыэ. Сыд сэ джы о кыпфэсшІэшгущтыр, сикІал?»

³⁸ Іэсау ятэ кьэупчІыгы: «Тят, зызакьуа унэшІу ащыпфэнэу зэрэщытыр? Сэри унэшІу кысщыф, тят!» Іэсау льэшэу кьэггыгы.

³⁹ Ятэу Исхьякь джэуап кытыжыгы:
«ЧІыгу пщэрымрэ ошьо осэпсымрэ
апэчыжьэщтых о уипсэупІэхэр.

⁴⁰ Уичатэ кыхьырэмкІэ о ущыІэщт,
пши уфэлэжьэщт.

Ау уахьтэр кьэсыщт — зыкьызыпІэтыкІэ,
ащ ибжь о ппшгэ дэбдзыжыщт».

Якзубэ Лабан дэжэ зэрэчэаггэр

⁴¹ Ятэ ынэшлу зэрэшифаггэм пае Іэсау ыльэггу мы-хьоу хьуггэ Якзубэ. Іэсау ыгукІэ ылуагг: «Сятэ зыщид-ггээшт мафэхэр кьэсынхэшъ, сшэу Якзубэ сьукІышт».

⁴² Рыбккэ раложыгг ыккэ нахыжжэу Іэсау ылуаггэр. Арыти, ыккэ нахыкІэу Якзубэ кыриггаджэхи, ри-луагг: «О пшэу Іэсау уиукІын ыгу хэль. ⁴³ Арышъ, кыю-сІощтым кьедэлу, сикІал: Хьаран шыпсэурэ сшэу Лабан дэжэ чьэ. ⁴⁴ Ащ ыдэжэ тІэкІурэ кыыщыІ, пшы игубж оІэсэжыфэ, ⁴⁵ пшы губжэу кыпфыриІэр Іэсэжэу, ащ о епшІаггэр щэггупшэжыфэ. Джащыггум сэ кыплъыз-ггэкІонхэшъ, ащ укьисщыжышт. Сыд пае а зы мафэм шьуитІуи шьусшІокІодына?»

⁴⁶ ЕтІанэ Рыбккэ Исхьякь рилуагг: «Хыт бзыльфыггэхэм апкь кыкІыкІэ шыІэныггэм ськІэггушІурэп. Мы чІыгум шыщ бзыльфыггэхэу, мы хьат бзыльфыггэхэм афэдэхэм ащыщ Якзубэ шьузкІэ кыщцэмэ, ащыггум сэ сыщыІэнэу сищыкІэггэжэп».

**ЯтІокІэнэрэ ирэ шьхьэр**

28 ¹ Исхьякь Якзубэ кьеджи, ынэшлу кыщифи, уна-шъо фишыгг:

«КьэнаІан цыфхэм апхьумэ ащыщ шьузэу кьэмыщ. ² Мэсэпэтамым кІуи, уянэ ятэу Бэтуел дэжэ, уянэ ышэу Лабан ыпхьумэ ащыщ ащ шьузэу кыищ. ³ ЛъэкІ пстэури ЗиІэ Тхьэм ынэшлу кыпщэф! Уеггэбаггу ыкІи кыпхерэггахьу, цыф лъэккыбэхэри о птерэкІых. ⁴ КыплъеггэІэс Тхьэм Ибрахьимэ ынэшІоу щифаггэр ори, о кыптекІыштхэми кьальерэггэІэс – Тхьэм Ибрахьимэ кыритыггэ чІыгоу о хымэу узщыпсэурэр уіахьэшлу хьуным пае!» ⁵ Арыти Исхьякь Якзубэ ытІуп-

щыгъ, Мэсэпэтамым, арам цыфэу Бэтуел ыкёу Лабан дэжъ ар кѳуагъэ. Лабан Якъубэрэ Іэсаурэ янэу Рыбкъэ ышыгъ.

*Исмахылэ ыпхъу
Іэсау кызыэрищагъэр*

⁶ Исхъакъ ынэшѳу Якъубэ щифи, Мэсэпэтамым шѳуз кырищынэу зэригъэкѳуагъэр, ынэшѳу щифэзэ, зэрэтыригъэпытыхъагъэр «къэнаІан бзыльфыгъэ къэмышъ» ыѳуи, ⁷ Якъуби ятэрэ янэрэ ядэѳуи, Мэсэпэтамым зэрэкѳуагъэри Іэсау ыльэгъугъ. ⁸ Джащыгъум Іэсау кыгурыѳуагъэ къэнаІан бзыльфыгъэхэр ятэ ыгу зэрэримышыхэрэр; ⁹ арыти Іэсау Исмахылэ ицѳыфхэм адэжъ кѳуи, джыри зы шѳуз кыщагъ – Махъалат, Ибрахъимэ ыкёу Исмахылэ ыпхъу, Нэбаиот ышыпхъу.

*Якъубэ пкѳыхъапІэ
Бэтэл зэрэщилъэгъугъэр*

¹⁰ Якъубэ БэрщэбаІ кыдэкѳи, Хъаран ежъагъ. ¹¹ ЧыпІэ горэм нэси, шѳункІ къэхъугъэти, ащ чэщыр щырихынэу къэуцугъ, сыда пІомэ тыгъэр къохъажыгъагъ. Мыжъо горэ ипІэшъхъагъэу ыгъэтѳылъи, чыенэу гъолыгъэ. ¹² Мары лъэоир чѳыгум тетэу, ащ ыщыпэ уашъом нэсэу, Тхъэм имэлэиичхэр ащкІэ дэкѳоежыыхэу, къехыхэу пкѳыхъапІэкІэ ыльэгъугъ. ¹³ Мары Зиусхъаныр ащ ышъхъагъ тетэу Якъубэ кыреІо: «Сэры Зиусхъаныр, уятэжъэу Ибрахъими Исхъакъи я Тхъэр. Чѳыгоу узтельыр Сэ ори птекѳыщт бынхэми кышъгъосэты. ¹⁴ О птекѳыщт бынхэр чѳыгум тель пшахъом фэдизэу бэ хъуштых, тыгъэ къохъапІэмкІи, тыгъэ къокѳыпІэмкІи, темырымкІи, кыблэмкІи ахэр ащыпсэуштых. Опрэ птекѳыщтхэмрэ яхъатыркІэ дунаим тет лъэпкъ пстэуми сынэшѳу ащысфэщт. ¹⁵ Мары Сэ сыпкѳыгъу: тыдэ укѳуагъэми, усыухъумэщт, мы чѳыгуми къэозгъэгъэзэжыщт. Узизакъоу укъэзгъэнэщтэп кыосѳуагъэр сэгъэцэкІэфэ».

¹⁶Якьубэ кьэушыжьи, кьылуагь: «Шьыпкьэ дэдэмкІэ, Зиусхьаныр мы чыпІэм шыІ; сэ ар сшІэштыгьэп! ¹⁷Мы чыпІэр сьдэу шынагьуа! – кьылуагь ащ льэшэу кьэщтагьэу. – Щэч хэмыльэу мыр Тхьэм иун, уашьом икьэлапчь!»

¹⁸Якьубэ пчэдыжьым жьэу пІэштьхьагь ышІыгьэгьэ мыжьор зандэу мыжьосын тамыгьэу ыгьэуцуи, ыкІылу дагьэ тырикІагь. ¹⁹А чыпІэм ащ цІэ фиусыгь: Бэтэл; ащ ыпэкІэ а кьалэм Луз ыцІагьэми.

²⁰ЕтІанэ Якьубэ тхьэльанэ ышІыгь: «Сэ мы гьогоу сызтетым сыкьышиухьумэу, Тхьэр сигьусэштмэ, хьалыгьурэ шыгьынрэ кьыситэу, ²¹мамырныгьэкІэ сятэ иунэ кьэзгьэзэжьмэ, Зиусхьаныр си Тхьэу шытышт; ²²мы мыжьоу мыжьосынэу згьэуцугьэр ТхьэльэлупІэ хьушт, ыкІи О, Тхьэ, кьысэптырэ пстэуми азыпшІанэ О кьыостзэ сшІышт».



ЯтІокІэнэрэ бгьурэ шьхьэр

Якьуб Рахьэл зэрэІукІагьэр

29 ¹Якьубэ игьогоу лыгьэкІуати, тыгьэ кьокІыпІэм шыпсэурэ цыфхэм ячыгу нэсыгь. ²Шьофым псынэ итэу, ащ мэл Іэхьогьуищ Іульэу ыльэгьугь. А псынэм псы кьырахызэ, былымхэр рагьашьоцтыгьэх. Псынашьхьэм мыжьошхо телыгь. ³ЗэкІэ Іэхьогьухэр ащ зыщызэрэугьойхэкІэ, Іахьомэ мыжьор псынашьхьэм кьытырагьэукІорэикІыти, мэлхэр псы рагьашьоцтыгьэх; етІанэ икІэрыкІэу мыжьор псынашьхьэм тыральхьажьышттыгьэ.

⁴Якьубэ Іахьомэ яупчыгь: «Скьошхэр! Тыдэ шьукьикІыра?» Адрэмэ кьалуагь: «Тэ Хьаран тыщыш». ⁵Якьубэ яупчыгь: «ШьошІа шьо Лабан, Нахьор ыкьо?» Ахэмэ кьыраІожьыгь: «ТэшІэ». ⁶Ар джьыри яупчыгь: «Сьд, ищыІакІэ дэгьуа?» Ахэмэ джэуап кьатыжьыгь: «Дэгьу,

марыба Рахъэл, ащ ыпхъу, мэлымэ акІыгъоу къэкІо». ⁷ «Тыгъэр джыри лъагэ, — ариІуагъ Якъубэ чэмахъомэ, — былымхэр шъуугъоижьынхэу игъоп, мэлхэр псы ежъугъашъохи, хъупІэм шъуфыжъхэба». ⁸ Ау ахэмэ кыраІуагъ: «ЗэкІэ Іэхъогъухэр къэзэрэугъоижьыфэхэ ар тшІэн тлъэкІыщтэп. Мыжъор джашыгъум къытрагъэукІорэикІынышъ, мэлхэр псы едгъэшъоштых».

⁹ Ахэр зэрэгъэгушыІэхэфэ, ятэ имэлхэр къыфхэзэ, Рахъэл къыІухъагъ — ар мэлэхъуагъ. ¹⁰ Якъубэ янэшэу Лабан ыпхъу Рахъэл мэлхэм ягъусэу зельэгъум, мыжъор псынашъхьэм къытригъэукІорэикІи, мэлхэр псы ригъэшъуагъэх. ¹¹ Якъубэ Рахъэл ебэуи, ымакъэ Іэтыгъэу къэгъыгъ. ¹² Рахъэл ятэ зериІэхылыр, ежъ Рыбкъэ зериқъор Якъубэ ащ риІуагъ. Пшъашъэр чъэжьи, ятэ риІотэжъыгъ.

¹³ Ышыпхъу ыкъо Якъубэ икъэбар зызэхехым, Лабан ащ къыпэгъочыгъ, ІапІІ къыришэкІи, къебэуи, иунэ ришагъ; Якъубэ ежъ икъэбар зэкІэ Лабан къыфиІотагъэти, ¹⁴ Лабан ащ къыриІуагъ: «Шъыпкъэ дэдэмкІэ, о скъупшъхьи ущыщ, сыли ущыщ». Якъубэ ащ ыдэжъ ма-зэрэ шыІагъ.

*Якъубэ Леарэ Рахъэлрэ
къызэришцагъэхэр*

¹⁵ Уахътэр зытекІым, Лабан Якъубэ къыриІуагъ: «УзэрэсиІэхылым пае пкІэнчъэу сэщ пае улэжъэна? КъысаІу, сыда лэжъапкІэу остыщтыр?»

¹⁶ Лабан пхъуитІу иІагъ: нахъыжъым ыцІагъэр Леа; нахъыкІэм — Рахъэл. ¹⁷ Леа ынэхэр дэхагъэх*, ау Рахъэл ыпкъыкІи ынапэкІи дэхагъэ. ¹⁸ Якъубэ Рахъэл шІу ыльэгъугъэти, Лабан риІуагъ: «Упхъу нахъыкІэу Рахъэл пае илъэсиблырэ сыпфэлэжъэщт». ¹⁹ Лабан къыІуагъ: «НэмыкІ

* 29:17 Ижъырэ джуртыбзэкІэ тхыгъэм ятІонэрэ мэхъани иІ: ынэхэм къакІичыгъагъ.

горэм естын нахьи, ар о кыыостымэ нахышІу, садэжь шыпсэу».

²⁰ Якъубэ ильэсиблырэ Рахъэл пае лэжыагъэ, ау пшъа-шъэр шІу дэдэ ыльэгъуштыгъэти, ахэр ежь мэфэ заулэм фэдэу кышыыхъугъэх. ²¹ Якъубэ риІуагъ Лабан: «Сишъуз кыысэт, сыда пІомэ ыдэжь сызшихъашт уахътэр къэсыгъ».

²² Лабан зэкІэ игъунэгъухэр кыыригъэблагъэхи, ешхэ-ешъо ышІыгъ. ²³ Пчыхъэ зэхъум, ыпхъу Леа Якъубэ дэжь кыы-щагъ; Якъубэ ащ гохъагъ. ²⁴ Лабан иунэІут бзыльфыгъэу Зилпа, ыпхъу Леа иунэІутынэу ритыгъ.

²⁵ Пчэдыжъым Якъубэ ыльэгъугъэр — мары Леа! Арыти Якъубэ риІуагъ Лабан: «Сыда о кыысэпшІагъэр? Рахъэл паеба сэ Іоф о зыкІыпфэсшІагъэр? Сыда сызкІэбгъэл-цІагъэр?» ²⁶ Лабан кыыІуагъ: «Тэ тальэныкыо нахыжъым ыпэу нахыкІэр дагъакІорэп. ²⁷ Мы нысэщэ мэфиблым ащ кІыгъури, етІанэ нахыкІэри кыыоттышт, о джащ пае ильэсиблырэ джыри сэщ пае улэжъэшт».

²⁸ Якъубэ ащ еуцолІагъ. Тхъэмафэр зытешІэм, Лабан ыпхъу Рахъэл шъузкІэ кыыритыгъ. ²⁹ Лабан иунэІут бзы-льфыгъэу Билхэ ыпхъу Рахъэл иунэІутынэу ритыгъ. ³⁰ Якъубэ Рахъэл гохъагъ, Леа нахы Рахъэл бэкІэ нах-лэшэу шІу ыльэгъуштыгъэ, джыри ильэсиблэ ащ пае Лабан фэлэжыагъ.

Якъубэ ыкъохэр

³¹ Зиусхъаным Якъубэ Леа шІу зэримыльэгъурэр кыы-зельэгъум, ащ сабий кыыфэхъунэу ышІыгъ, ау Рахъэл сабий хэкІыштыгъэп. ³² Леа лъэрымыхъ хъугъэ, шъао кыыфэхъугъ, ащ Рубэн* фиусыгъ; сыда пІомэ ащ кыы-Іуагъ: «Зиусхъаным ситхъамыкІагъэ кыыльэгъугъ, джы силІ шъыпкъэмкІэ шІу силъэгъушт».

³³ Джыри ащ ышъо сабий хафи, шъао кыызыфэхъум, кыыІуагъ: «Зиусхъаным зэхихыгъэ сэ шІу сызэрамылъэ-

* 29:32 Рубэн — ижырэ джуртыбзэкІэ кыкІырэр: еплъ — шъао.

гьурэр, джаш пае джыри зы шъао кьыситыгъ». Ащ ШымІон* фиусыгъ.

³⁴ Джыри ащ ышъо сабий хафи, шъао кьыфэхьугъ. «Джы силІ сэ кьысэпкЫлІэшт, – ыІуагъ ащ, – сэ ащ шгъэуищ кьыфэслъфыгъ». Джаш пае Лэуй** фиусыгъ.

³⁵ Джыри зэ ащ ышъо сабий хэфагъ, джыри шъао кьыфэхьугъ. «Джы сэ Зиусхъаным щытху фэсшЫшт», – ыІуи, джаш пае ыкъо Ехъуд*** фиусыгъ. Ащ ыуж мыль-фэжьэу хьугъэ.



ЯщэкІэнэрэ шъхьэр

30 ¹Якъубэ сабийхэр зэрэдимыгъотыхэрэр ельэгъути, Рахъэл ышыпху ехъуапсэщтыгъэ. «Сабийхэр кьысэтых, – риІуагъ ащ Якъубэ, – армырмэ сЫлІэшт».

²Ау Якъубэ, Рахъэл фэгубжи, риІуагъ:

«Сэра Тхъэу о сабий пхэмыкЫнэу зышЫгъэр?» ³«Мары сиунэІут бзылъфыгъэу Билхэ, – ыІуагъ Рахъэл, – ащ ыдэжь ихъ: слъэгуанджэхэм сабий атесынэу кьысферэльф****».

Ащ ихъатырыштми, сабийхэр сэри сиІэных».

⁴Рахъэл иунэІут бзылъфыгъэу Билхэ ащ ыгъэшъузынэу ритыгъ; Якъубэ ащ ыдэжь ихъагъ. ⁵Билхэ ышъо сабий хафи, Якъубэ шъао кьыфильфыгъ. ⁶«Тхъэм сиІоф

* 29:33 ШымІон – ижырэ джуртыбзэкІэ кьикІырэр: зэхэпхын.

** 29:34 Лэуй – ижырэ джуртыбзэкІэ кьикІырэр: ыгукІэ кьысэпкЫлІэн.

*** 29:35 Ехъуд – ижырэ джуртыбзэкІэ кьикІырэр: ущытхъуныр.

**** 30:3 Мыщ кьикІырэр – мыльфыкъор шъаокІэ зэраштэщтыгъэ хабзэр ары, ащ ыуж шъаор Рахъэл ыкъо мэху.

кызыэхифыгь, – кыыуагь Рахъэл, – сильэу кызыэхихи, шъао кыыситыгь». Джащ пае Дан* фиусыгь.

⁷Рахъэл иунэут бзыльфыгьэу Билхэ джыри лъэрымыхь хъуи, ятлонэрэ шъаор Якъубэ кыфильфыгь. ⁸«Бэнэныгьэ лъэшкІэ сэ сшыпхъу себэни, сытекІуагь», – ыуагь Рахъэл. Джащ пае ишъао Нафталый** фиусыгь.

⁹Леа ежъ зэрэмыльфэжыщтым егупшыси, иунэут бзыльфыгьэу Зилпа Якъубэ шъуз гуадзэу ритыгь. ¹⁰Леа иунэут бзыльфыгьэу Зилпа Якъубэ шъао кыфильфыгь. ¹¹Леа кыуагь: «Синасып кыыхыгь». Джащ пае шъэожъыем Гъад*** фиусыгь.

¹²Зилпа джыри шъао Якъубэ кыфильфыгь. ¹³Арыти Леа кыуагь: «Гъогу мафэ сытеуцагь! Бзыльфыгьэмэ насыпышу кысаюшт!» Джащ пае Ащэр**** фиусыгь.

¹⁴Коц хыныгъом Рубэн шъофым мандрагорхэр***** кыщигъотхи, янэу Леа кыфихыгьэх. Рахъэл Леа елъэу гь: «Пкъо кыыхыгьэ мандрагорхэр кыысэтба». ¹⁵Ау Леа ащ кыыриуагь: «СилІ зэрэстепхыгьэр имыкъоу, джы скъо имандрагорхэр зыІэкІэбгъахъэхэ пшюигьу, ара?» Рахъэл кыуагь: «Пкъо имандрагорхэм апае ащыгъум силІ нычэпэ кыбгорэлъ».

¹⁶Пчыхъэм Якъубэ губгъом кызыкІыжыым, Леа ащ пэгъокІи, риуагь: «Садэжъ кыихь. Скъо имандрагорхэмкІэ сэ сшыпхъу ушысщэфыгь». Арыти а чэщым Якъубэ Леа голыгь. ¹⁷Леа ильэу Тхъэм кызыэхихыгь, ащ ышъо

* 30:6 Дан – ижырэ джуртыбзэкІэ кыкІырэр: кыгьэшгыпкъэжыгь.

** 30:8 Нафталый – ижырэ джуртыбзэкІэ кыкІырэр: убэнэныр.

*** 30:11 Гъад – ижырэ джуртыбзэкІэ кыкІырэр: насып.

**** 30:13 Ащэр – ижырэ джуртыбзэкІэ кыкІырэр: нахь насыпышу.

***** 30:14 Мандрагор – уц лъапс, ушхъухъанымкІэ, бзыльфыгьэм сабый хэкІынымкІэ агъэфедэщтыгьэ.

сабий хафи, ятфэнэрэ шьяор Якьубэ кыфильфыгь.
¹⁸ Джашыгьум Леа кылуагь: «Сиунэлут бзыльфыгьэ силІ зэрэдэзгощыгьэм пае Тхьэм сиІахэ кыслыгьэІэсыжыгь». Джаш пае Леа ыкьо Исасхьар* фиусыгь.

¹⁹ Джыри Леа сабий ышье хафи, яхэнэрэ шьяор Якьубэ кыфильфыгь. ²⁰ Леа кылуагь: «Тхьэм тын шІагьэ кысфишыгь! Джы силІ лытэныгьэ кысфишын шыпкь, сэ ащ шыэуих кыфэслыгьэба!» Леа ыкьо Зэбулун** фиусыгь. ²¹ ЕтІанэ пшьяшье кылыфи, ащ Динэ фиусыгь.

²² Тхьэр Рахэли егупшысагь, ащ ильэлу кызэхихи, ышье сабий хигьэфагь. ²³ Рахэл льярмышэ хьуи, шьяо кыфэхьуи, кылуагь: «Тхьэм емыкьлу кысигьэхьыгьэп». ²⁴ Ыкьо Юсыф*** фиуси, льялуагьэ: «Зиусхьаным джыри сэ зы шьяо кысерэт!»

*Якьубэ Лабан фэлажэзэ
бай зэрэхьугьэр*

²⁵ Юсыф кызэхьум ыуж, Якьубэ Лабан рилуагь: «Тадэж, сихэгьэгу сыкьожьынэу сытлупщ, ²⁶ сызкьыпфэлэжэгьэ сишьузхэмрэ сисабыйхэмрэ кысэтхи. Ори ошІэ Іофэу пфэсылэжыгьэр зыфэдэр». ²⁷ Ау Лабан ащ кырилуагь: «НэшлукьІэ сэ о укысэплыгьэмэ, сыольэлу, кьэуцу, джэнчымкьІэ сэ кьэсшІагь оркьІэ Зиусхьаным ынэшлу сэри скьыгу зэрэхьугьэр». ²⁸ ЕтІани кыпигьэхьуагь: «ЛэжьапкьІэу кыптефэрэр ор-орэу кьалуи, сэ кыостышт».

²⁹ Якьубэ ащ кырилуагь: «Сэ о сызэрэпфэлэжэгьэ шыкьІэр ори ошІэ, сапэтыфэ уибылымхэр зэрэхьугьэхэри ошІэ. ³⁰ Сэ сыкьэмыкьІозэ уиІагьэр макьІэ, джы бэ

* 30:18 Исасхьар – ижырэ джуртыбзэкьІэ кьикьырэр: гушлуапкьІэ.

** 30:20 Зэбулун – ижырэ джуртыбзэкьІэ кьикьырэр: напэ е тын.

*** 30:24 Юсыф – ижырэ джуртыбзэкьІэ кьикьырэр: нэмыкьІэ Ащ кьерэт, Ащ ыштагь.

хьугъэ! Сыдым сыфежыагъэми, Тхъэм ынэшІу джарэу кыпшифэщтыгъэ! Ау сыдигъуа сэ сиунагъо сызыфэлэжъэщтыр?» ³¹Лабан кыІуагъ: «КъаІо, сыда кыюстыщтыр?» Якъубэ кыІуагъ: «Зи кыысэмыт. Сэ кыуасІорэр кысфапшІэмэ, сэ джыри уимэлхэр пфэзгъэхуштых ыкІи къэсыухъумэщтых. ³²Непэ зэкІэ уимэл-пчэн Іэхьогъухэр къэскІухъащтых; къахэщых ахэмэ мэлхэу бжыгъэ зыхэлъхэри, къолэнхэри, шІуцІэхэри, джаш фэдэу бжыгъи хэлъэу, къолэнэуи пчэнхэм ахэтхэри. Ащ фэдэ былымхэр сэркІэ лэжъапкІэ хъуштых. ³³ЕтІанэ силэжъапкІэ уепллынэу укызыкІокІэ, сэ сизэфагъэ уапашъхэ кышынэфэщт. Джы щегъэжыагъэу бжыгъэ хэмылъэу е мыкъолэнэу пчэн е мэлхэм ащыщэу мышІуцІэ сэсыемэ къахэбгъуатэмэ, ар сэ стыгъугъэу мэхъу».

³⁴«Дэгъу, – ыІуагъ Лабан, – орэхъу о зэрэпІуагъэу».

³⁵Ау а мафэм Лабан къахищыгъэх ачъэ къолэнхэри, бжыгъэ зыхэлъхэри, зэкІэ пчэнэу бжыгъэ зыхэлъхэри, къолэнхэри, фыжь тІэкІу нэмыІэми зыхэлъыгъэхэри, зэкІэ мэл шІуцІэхэри, ахэр агъэхъунхэу ыкъомэ аритыгъэх.

³⁶Якъубэ мэфищ гъогукІэ пэчыжьэхэу ахэр ІукІыгъэх. Лабан ибылымэу къэнагъэр Якъубэ ыгъэхъуштыгъэ. ³⁷Къумбыл чыгым, миндалым, платаным ячы цІынэхэр ащ ыштэхи, пхъашъомэ шъолбырхэр афишІыгъэх, пхъэ фыжьыр кычІигъэщызэ. ³⁸Шъолбырхэр зыхэщыгъэ чы упсыгъэхэр ащ пчэнхэр псы зыщешъоштыгъэ хъакъуашъомэ арилъхъагъэх, ахэр псы ешъонхэу кызыкІохэкІэ, а уахътэм зэгуахъэщтыгъэхэти, чыхэр альэгъунхэу.

³⁹Чы къолэнмэ апашъхэ пчэнхэр щызэгуахъэщтыгъэхэти, чэцІхэр къолэнхэуи, бжыгъэ ахэлъэуи къальфыштыгъэ. ⁴⁰Якъубэ мэлхэр къахищыхэти, ахэр Лабан имэл къолэнхэмрэ шІуцІэхэмрэ афэгъэзагъэхэу зэкІолІэнхэм пае ыгъэуцуштыгъэх. Джы Якъубэ ежъ иІэхьогъу шъхъафэу ыІыгъыгъ, Лабан иехэм ахэр ахигъэуцоштыгъэхэп.

⁴¹Былым лъэшхэр зэгуахъэхэ зыщыхъурэм, Якъубэ чыхэр былымхэм альэгъунэу хъэкъуашъомэ арилъхъэщтыгъэ,

чымэ апашгхэ шызэгохьанхэу. ⁴² Ау былым хыбыйхэр зышызэгуахьэхэрэм, чыхэр арилхьэщтыгьэхэп. Джау-щтэу Лабан былым хыбыир ие хуштыгьэ, былым пы-тэр Якьубэ ІэкІахьэщтыгьэ. ⁴³ Якьубэ бай дэдэ хьугьэ; ащ мэл-пчэн Іэхьогьухэри, унэІут бзыльфыгьэхэри, хьульфьыгьэхэри, махьши, шыди бэ иІэ хьугьэр.



ЯщэкІэнэрэ зырэ шгхьэр

Якьубэ Лабан кьызэрэІэкІэкІыжыгьэ

31 ¹ Якьубэ Лабан ыкьомэ ежь пае аІохэрэр зэхихы-гьэх: «ЗэкІэ тятэ иІагьэр Якьубэ зыІэкІиубыти, тятэ ыІэ ильыгьэм имыльку ежь хишІыкІыгьэ». ² Якьубэ ежьми нахьыпэрэм фэдэу Лабан кьызэрэфыщымыты-жыым гу лытагь.

³ ЕтІанэ Зиусхьаным Якьубэ кьыриІуагь: «Шьуадэжь, уятэхэм адэжь кІожь; сэри о сыуигьусэшт».

⁴ Арыти Якьубэ Рахьэлрэ Леарэ алыгьакІохи, ибылым Іэхьогьухэр зыдэщыІэ шьофым кьаригьэщагьэх. ⁵ Ахэмэ ариІуагь: «Нахьыпэм фэдэу шьуятэ кьызэрэсфыщы-мытыжыыр сэльэгьу. Ау сятэ и Тхьэ сэ сигьус. ⁶ Шьори шьошІэ зэкІэ льэкІэу сиІэмкІэ шьуятэ сызэрэфэлэжыа-гьэр. ⁷ Ау шьуятэ сигьапцІээ, пшІэ фэдизрэ силэжыап-кІэ зэблихьугьэ. Ау Тхьэм ащ сэ бзэджагьэ кьысишІэ-нэу фидагьэп. ⁸ „Былымэу бжыгьэ зиІэхэр уилэжыапкІэ хьуштых“ кьызысиІокІэ, зэкІэ былымхэр бжыгьэ яІэу кьэхьуштыгьэх. „Кьолэнхэр уилэжыапкІэ хьуштых“ зиІокІэ, зэкІэ былымхэр кьолэнхэу кьальфыштыгьэх. ⁹ Джауштэу Тхьэм шьуятэ ибылымхэр ыштэхи, сэ ахэр кьыситыгьэх.

¹⁰ Зэгорэм, былымхэр зыщылгьыхьожьыхэрэ уахьтэм, сэ пкІыхьапІэкІэ сльэгьугьэ: ачьеу пчэнхэм зязыдзыгьэ-хэр зэкІэ кьолэныгьэх, бжыгьэхэри яІагьэх. ¹¹ Тхьэм

имэлэИич пкІыхьапІэм сыхэтэу кысиІуагь: „Якьуб!“ Сэ сІуагьэ: „СыкьэдаІо“. ¹²Ащ кысиІуагь: „Моу плъэри, плъэгьушт: ачъэу пчэнмэ зыздзыхэрэр зэкІэ е кьолэных, е бжыгьэхэр яІэх. Лабан кыуишІэрэр зэкІэ Сэ слъэгьугьэ. ¹³Мыжьосыным дагьэ зыщытепкІагьэу, Сэ гущыІэ пытэ кызыщысэптыгьэ Бэтэл зыкыщыозгьэлъэгьугьэ Тхьэр Сэры. Джы тэджи, мы хэгьэгум икІыжыи, укызыщыхьугьэ хэкум кІожь“».

¹⁴Рахьэлрэ Леарэ джэуап Якьубэ кыратыжыгь: «Тятэ тэ тызэригьэхымэрэр нафэба? ¹⁵Тэ тищи, кыткІэ-кІуагьэр ежь ыгьэфедагь. ¹⁶Ауштэу зыхьукІэ, зэкІэ мылькуоу Тхьэм тятэ Іихыгьэр тэри тисабыйхэми тэтый. Арышъ зэкІэ Тхьэм кыуиІуагьэр гьэцакІэ».

¹⁷Якьубэ исабийхэри ишъузхэри махьшэхэм атыригьэтІысхьагьэх; ¹⁸зэкІэ ибылымхэри, зэкІэ ыгьотыгьэ мылькури, ежь ышъхьэкІэ ибылымэу Мэсэпэтамым шы-зэригьэгьотыгьэри, ятэу Исхьакь дэжь, КьэнаІан чІыгум кІожьынэу зыдырищэжьагь.

¹⁹Лабан имэлхэр ыупхьонхэу кІуагьэти, ятэ иІэгьэ тхьэ нэпцІхэр Рахьэл кытыгьугьэх. ²⁰Джауштэу Якьубэ арам цІыфэу Лабан ыгьэпцІагь: зэрэкошыжьырэмкІэ макьэ ригьэІугьэп. ²¹ЗэкІэ иІагьэр зыкІигьэгьуи, ежьэжыгь; псыхьоу Ефрат зэпырыкІи, ГьылыІад кьушъхьэлъэ хэкум фиузэнкІыгь.

Лабан Якьубэ зэрэльежьагьэр

²²Ящэнэрэ мафэм Якьубэ зэрэкІожьыгьэр Лабан ра-Іуагь. ²³ИІахьылхэр гьусэ ышІыхи, Лабан ащ льежьагь, мэфибл тешІагьэу ГьылыІад кьушъхьэлъэ хэкум дэжь щыкІэхьагь. ²⁴Чэщым пкІыхьапІэкІэ Тхьэр арамэу Лабан кыфакІуи, ащ кыриІуагь: «Зыфэсакъыжь, Якьубэ зыгорэ епшІэкьон!»

²⁵Лабан Якьубэ кІэхьагь; Якьубэ ищэтырэ Іуашъхьэм тыригьэуцагь, Лабани иІахьылхэр игьусэхэу ГьылыІад кьушъхьэлъэ хэкум кышщыуцугь. ²⁶Лабан Якьубэ риІуагь:

«Сыда о пшлэрэр? Сыда, сыбгьапци, спхьухэр зыкпешэжьягэхэр, лашэклэ заом гьэры шашлыгьэхэм фэдэу? ²⁷Сыда шьэфэу зыфыклэптхьужьыгьэр, сызыкпэбгьэпцлагьэр, зи кьысэмылоу? Тычэфэу, оредхэр кьатлозэ, шьонтырыпымрэ пхьонтэпщынэмрэ кьядгьагозэ, сэ укьэстлупшыжьиныеба. ²⁸Аужыпкьэм о сипхьорэльфхэми спхьухэми сябгьэбэужьыгьэп; акьылынчэу узеклуагь. ²⁹Сыгоон сльэклыни дэгьоу, ау шьуятэ и Тхьэ тыгьосчэщ кьыздэгущыли, кьысилуагь: „Зыфэсакьыжь, Якьубэ зыгорэ епшлэкьон!“ ³⁰Кло, о укложьыгьэми лофыгьэп, сыда помэ уятэ иунэ узерифэжьыщтым пфэмыщылэжьэу удэгулэщтыгьэ, ау сыда ситхьэ сурэтхэр зыклэптыгьугьэхэр?»

³¹Якьубэ джэуап Лабан ритыжьи: «Сэ сыщынэщтыгьэ, о ппхьухэр степхьыжьиных сшлосшыщтыгьэ. ³²Уитхьэ сурэтхэр зэбгьотылэжьхэрэр псэоу кьэнэжьыщтэп. Тилахьылхэр шыхьат орэхьух: зэклэ кьэлыхьуи, оуиер штэжь». Ау Якьубэ ышлэщтыгьэп ахэр Рахьэл кьызэритыгьугьэхэр.

³³Лабан Якьубэ ищэтыри, Леа ищэтыри, бзыльфыгьэ унэлутитлүмэ ящэтыри ачлэхьагь, ау зи кьыгьотыгьэп. Леа ищэтырэ кьызычлэкыжьиым, Рахьэл ищэтырэ члэхьагь. ³⁴Рахьэл тхьэ сурэтхэр ыштэхи, мэхьшэ уанэм ычлэгь чилыхьагьэх, ежь ахэмэ атетлысхьажьи. Лабан зэклэ щэтырыр кьылыхьугь, ау зи кьыгьотыгьэп. ³⁵Ежь Рахьэл ятэ рилуагь: «Сизиусхьан кьысфэрэмыгубж, сыкьыфэтэджын зэрэсымылгьэклэрэмклэ: сэ бзыльфыгьэ хабзэр кьысфэклуагь». Лабан лыхьуагьэ, ау тхьэ сурэтхэр кьыгьотыгьэхэп.

³⁶Джы Якьубэ кьэгубжи, Лабан ыгьэмысэу ыублагь: «Сыда сызэрэмысэр, сыд псэклода сшлагьэр, сауж уимыкынуэ? ³⁷О зэклэ силаплэмэ уяплыгь, сыда уиунэ иль пкьыгьо пстэумэ ащыщэу кьэбгьотыгьэр? Тилахьылхэм апашьхьэ кьилхь, ахэмэ тилоф кьызэхарэф. ³⁸Мары, ильэс тлоклэрэ уадэжь сыщылагь; уимэл-пчэнхэми

шгэрэзыжыгыгэ кьахэкІыггэп, уиІэхьогъу шыщ тІыхэр сшхыггэхэп. ³⁹ХьэкІэ-кьуакІэм зэхицунтхьаггэу кьып-фэсхыжыгыггэп, ар сэ сизэрарыгг; чэщым атыггуггэри, мафэм атыггуггэри сэ сэбггэпщыныжыщтыггэ. ⁴⁰Мары сиІоф зытетыггэр: мафэрэ жьоркьым, чэщырэ чыІэм кьин саггэщэчыщтыггэ; сичьые сынэмэ апэчыжьэ зишІыщтыггэ. ⁴¹Джащ фэдэх ильэс тІокІэу уиунэ щисхыггэр. УипшгэшгитІумэ апае ильэс пшІыкІуплІырэ сып-фэлэжьагг, ильэсихырэ – уибылымхэм апае; ау о кьыс-тефэрэ лэжьапкІэр гьогоггуйпшІэ зэблэпхьуггэ. ⁴²Сятэ и Тхьэ, Ибрахымэ и Тхьэ, Исхьякь Щынаггэо зыфыри-Іэр скІымыггуггэмэ, о джыри сэ ІэнэкІэу сыптІупщы-жыщтыггэ. СитхьамыкІаггэрэ Іофэу сІэхэмкІэ сшІаггэм-рэ Тхьэм кьылгэггухи, тыггосчэщ Ар кьыскьоуцуагг». ⁴³Лабан джэуап Якьубэ кьыритыжыгыгг: «Пшгашгэхэр – сэ спхьух; сабийхэр – сэ сисабыих; былымхэр – сэ сибылымых, зэкІэ о плгэггурэр сэсый. Спхьухэмрэ ахэмэ кьальфыггэ сабийхэмрэ агу хэзггэкІын слгэкІы-шта? ⁴⁴Джы оррэ сэррэ тызэггэзэгг, тазыфагуи шыхьат дэрэт».

⁴⁵Якьубэ мыжьо ин, сауггэтым фэдэу, зандэу ыггэу-уцуи, ⁴⁶иІахьылхэм ариІуагг: «Мыжьохэр кьэшгуюггэ-их». Ахэмэ мыжьохэр кьауггэоиггэх, Іуашгхьэу зэтыра-льхьэхи, а мыжьо Іуашгхьэм дэжь шышхаггэх. ⁴⁷Лабан ащ Еггьар-Сахьадут фиусыгг, Якьубэ ащ ГгьалыІэд* фи-усыгг. ⁴⁸Лабан кьыІуагг: «Непэ мы Іуашгхьэр оррэ сэр-рэ тазыфагукІэ шыхьат». Ащ кьыхэкІэуи ащ ГгьалыІэд раІо, ⁴⁹джащ фэдэуи – Мыщпэ**, Лабан зериІуаггэм пае: «Зиусхьаныр оррэ сэррэ тызэггкІыжьэу, тызэрэмыльг-гужьы зыхьукІи, кьытлгэрэплг. ⁵⁰Спхьумэ о дгэу уадг-зекІо зыхьукІэ е ахэмэ апэмыкІэу шгьузхэр пштэхэмэ,

* 31:47 Еггьар-Сахьадут – арамыбзэкІэ, ГгьалыІэд – джуртыбзэ-кІэ, кьэІокІитІуми кьарыкІырэр: шыхьат Іуашгхь.

** 31:49 Мыщпэ – кьэрэггүлэ шытыпІ.

ащыгъум зэгъашIэ, сэррэ оррэ цIыф шыхъат тимыIэми, тазыфагу Тхьэр шыхъатэу дэт».

⁵¹ Лабан Якъубэ риIуагъ: «Мары мы Iуашъхьэр, мары мы мыжъосыныри, сэррэ оррэ тазыфагу дэзгъэуцаугъэр.

⁵² Мы Iуашъхьэм сыкъыблэкIэу бзэджэ Iоф пае сэ уадэжъ сыкъызэримыхъащтымкIэ ори мы Iуашъхьэми мы мыжъосыными уакъыблэкIэу бзэджэ Iоф пае садэжъ укъызэримыхъащтымкIэ, мы Iуашъхьэри шыхъат, мы саугъэтри шыхъат. ⁵³ Ибрахъимэ и Тхьэ, Нахъор и Тхьэ, ахэмэ ятэ и Тхьэ, хыкумышIэу тазыфагу дэрэт». Якъубэ ежъ ятэ Исхъакъ Щынагъо зыфыриIэмкIэ тхьэрыIо ышIыгъ. ⁵⁴ Якъубэ Iуашъхьэм кьурмэныпхьэр шышIуибзыгъ, иIахылыхэри къыригъэблэгъагъэх шхэнхэу. Зэшхэхэм, ахэмэ Iуашъхьэм чэщыр шырахыгъ.

⁵⁵* Лабан пчэдыжъым ипхьорэльфхэми ыпхьухэми къябэужьыгъ, ахэмэ Тхьэм ынэшIу къащифэнэу афельэIуи, етIанэ ядэжъ къежъэжъыгъ.



ЯщэкIэнэрэ тIурэ шъхьэр

32 ¹Якъубэ ежъ игъогу техъажьыгъ, Тхьэм и Мэлэ-Иичхэр ащ къыпэгъокIыгъэх. ²Ахэр зельэгъухэм, Якъубэ кыIуагъ: «Мыр Тхьэм иошъогудзэмэ яуцупI». А чIыпIэм Махъанаим** фиусыгъ.

³Якъубэ мэкъэгъэлухэр ыпэ ригъэшъыхи, Едом хэгъэгум шыIэ хэкоу СэИир, ежъ ышэу Iэсау ыдэжъ ыгъэкIуагъэх. ⁴Ахэмэ унашъо афишIэу ариIуагъ: «Мырэуштэу ешъуIу сизиусхъанэу Iэсау: „Мары уиIумэтэу Якъубэ

* 31:55 Мы усэр ижъырэ джуртыбзэкIэ тхыгъэ Iэпэрытхым ия 32-рэ шъхьэ иапэрэ усэу щыт.

** 32:2 Махъанаим — ижъырэ джуртыбзэкIэ кыкIырэр: уцу-пIитIу.

ыІорэр: ‘Сэ бэрэ хымэ хэгъэгум, Лабан дэжь сыщыпсэ-
угъ. ⁵Джы сйІэх цухэри, щыдхэри, мэл-пчэнхэри, унэ-
Іут хульфыгъэхэри, унэІут бзыльфыгъэхэри; унэшІу
кысщыфэным сыщыгугъэу, сикъэбар сизиусхъан рало-
нэу къэсІопщыгъэх’“».

⁶МэкъэгъэІухэм къагъээзэжьи, Якъубэ къыраІуагъ:
«Пшэу Іэсау дэжь тыщыІагъ. Ар ежь къыппэгъокІы-
гъэу къэкІо, нэбгырэ шыплІи игъус». ⁷Якъубэ лъэшэу
къащти, къэгумэкІыгъ, кІыгъугъэ цІыфхэри, былымхэ-
ри, махъшэхэри купитІоу ыгощыгъэх. ⁸«Іэсау зы купым
къытебанэу зэхикъутэмэ, — егупшысагъ Якъубэ, — адрэ
купым зыкъыгъэнэжьи ыльэкІыщт».

⁹Якъубэ къыІуагъ: «Сятэ Ибрахыми сятэ Исхъакъи я
Тхь, сихэгъэгу, сйІахыылхэм адэжь згъээзэжьи нэу О, Зиус-
хъанэу кысэзыІуагъэр, ЫнаІэ къыстетынэу сызгъэгугъа-
гъэр! ¹⁰Къыстефэрэп сэ зэкІэ шІугъэу, зэкІэ шыпкъа-
гъэу О уіІумэт къыфэплъэгъугъэр. Сибэщ закъо сІыгъэу
мы Йордан псыхъом сызэпырыкІыгъагъ, джы купитІу
мыльку яІэу сигъусэ. ¹¹СыолъэІу, сыщыухъум сэ сшэу
Іэсау! Сыда пІомэ ащ сыщэщынэ: ар къэкІонышь, сэри,
ныхэри, зэкІэ кІалэхэри, тиукІынкІэ сэщынэ. ¹²Орба
къысэзыІуагъэр: „Сэ о шІу къыпфэсшІэщт, ипчъагъэкІэ
зэрэбэм кыхэкІэу плъытэн умыльэкІыным нэсэу, хы
пшахъом фэдэу, о птекІыщт цІыфхэр згъэбэгъоццых’“».

¹³А чэщыр Якъубэ а чІыпІэм шырихи, иІагъэм Іэсау
пае тынхэр кыхихыгъэх: ¹⁴пчэн шытІу, ачъэ тІокІ, мэл
шытІу, тІы тІокІ; ¹⁵якъунанхэр акІыгъухэу ащырэ мэхъ-
шэ щэкІ, чэм тІокІитІу, цуипшІ, щыдыбз тІокІ, шы-
дипшІ. ¹⁶ИунэІутмэ Іэхъогъу пэпчъ шъхъаф-шъхъафэу ари-
ти, ариІуагъ: «Сапэ шыутэу шъукІу, шъуазыфагу чІыгу-
уанэ къижъугъан». ¹⁷Апэрэм унашьо фишІыгъ: «Сэ сшэу
Іэсау уІукІэу: „Хэт урий? Тыдэ укІорэ? Хэт иІэхъогъуа
уапэ итыр?“ ыІоу, кызыоупчІыкІэ, ¹⁸джэуап ет: „Мыхэр
уіІумэтэу Якъубэ ибылымхэу сизиусхъан Іэсау тынэу
къыпфишІыгъэхэр арых. Мары ежь Якъуби тауж ит’“».

¹⁹ А дэдэр ариуагъ ятІонэрэми, ящэнэрэми, зэкІэ Іэ-хьогъумэ ауж итыгъэхэми: «Шьори, Іэсау кызышъупэгъокІыкІэ, джащ фэдэу яшъуІу. ²⁰ ЕтІани ешъуІу: „Мары уиІумэтэу Якъуби тауж ит“. Сыда пІомэ ар егупшысэщтыгъэ: «Сапэ изгъэшъыгъэ тынхэмкІэ ащ ынэшІу кызыщызгъэфэн. ЕтІанэ, тызэлукІэмэ, дэгъоу кыыспэгъокІын-кІи мэхъу». ²¹ Джауштэу тынхэр апэ ригъэшъыхи, ежь а чэщыр пщыпІэм щырихыгъ.

Якъубэ Тхьэм ззребэныгъэр

²² А чэщ дэдэм Якъубэ къэтэджи, ишъузитІуи, иунэ-Іут бзыльфыгъитІуи, ыкьо пшыкІузи зыдырищажъэхи, псыикІыпІэмкІэ Ябэкъ зэпырыкІыгъ. ²³ Ахэр псыхьом зэпыришыгъэх, зэкІэ иІагъэри зэпыриши, ²⁴ ежь Якъубэ изакъоу къэнагъ. Нэфылыр кыызэкІечыфэ лы горэ ащ къебэныгъ. ²⁵ КъызэрэтемыкІошъуштыр Ащ кызелъэгъум, ыкопкъ зэрытыпІэ кынэси, къупшъхъэ зэрытыпІэр зэриутыгъ. ²⁶ ЕтІанэ кыриуагъ: «СыкъэтІупщ, нэф къэшъыгъ». Ау Якъубэ кыуагъ: «УнэшІу кыысщымыфэу устІупщыштэп». ²⁷ «Сыда о пцІэр?» – адрэр къеупчІыгъ. Мыдрэм кыуагъ: «Якъуб». ²⁸ Арыти адрэм кыриуагъ: «Джы кыщегъэжьагъэу о пцІэ Якъубэжьыштэп, Израил* нахъ; сыда пІомэ о Тхьэми цІыфхэми уябэныщтыгъэ, текІоныгъэри кыдэпхыщтыгъэ». ²⁹ Якъуби елъэлугъ: «О пцІэ кысаІоба». Адрэм кыриІожьыгъ: «Сыд о сцІэ хэбгъотэщтыр?» Ащ дэжьым Ащ ынэшІу кыыщыщифагъ.

³⁰ «Сэ мыщ Тхьэм ынэгу сыщыкІэпльагъ, псэоуи сыкъэнэжьыгъ» ыІуи, Якъубэ ар зыщыхъугъэ чІыпІэм Пэниел** фиусыгъ. ³¹ Якъубэ Пэнуел зэпичы зэхъум, тыгъэр кыкыкІыгъ. Ар ыкопкъэу узырэм ригъэльэщаощтыгъэ.

* 32:28 Израил – ижьырэ джуртыбзэкІэ кыкІырэр: ар Тхьэм ебэны, е: Тхьэр мэбанэ.

** 32:30 Пэниел – ижьырэ джуртыбзэкІэ кыкІырэр: Тхьэм ынэгу. Пэниел нэужым Пэнуел фаусыжьыгъ.

³² Джаш кыхэхэІэу джы кызнэсыгъэм исраил цІыфхэм копкъ зэхэтыпІэм фэу тельыр ашхырэп, сыда пІомэ Къебэныгъэр Якъубэ ыкопкъ зэхэтыпІэ фэу тельым нэсыгъагъ.



ЯщэкІэнэрэ щырэ шъхьэр

Якъубэ Іэсау зэрэІукІагъэр

33 ¹Якъубэ зэплъэм, мары Іэсау нэбгырэ шьиплІ игъусэу къакоу ыльэгъугъ. Леаи, Рахъэли, иунэІут бзыльфыгытІуми ясабийхэр Якъубэ янэхэм акІыгъунхэу ышІыгъэх. ²Ишъуз гуадзэхэмрэ ахэмэ ясабийхэмрэ апэ ригъэуцагъэх, ахэмэ ауж Леарэ ащ исабийхэмрэ ригъэхьагъэх, еІанэ зэкІэмэ ауж Рахъэлрэ Юсыфрэ ригъэуцагъэх. ³Ежь зэкІэ ахэмэ апэ иуцуи, ыш екІуалІэзэ, чІыгум нэсэу блэунае шъхьащэ ышІыгъ.

⁴Ау Іэсау къыпэгъочыи, ІаплІ къырищэкІызэ, ыпшъэ зыкъыридзи, къебэугъ, тІури гыгъэ. ⁵Іэсау зэплъэм, шъузхэри бынхэри ыльэгъуи, къыІуагъ: «Хэт щыщых мы иугъусэхэр?» Якъубэ джэуап къытыжыгъ: «Тхъэм игукІэгъукІэ уиІумэт къыритыгъэ бынхэр арых». ⁶Шъуз гуадзэхэмрэ ахэмэ ясабийхэмрэ Іэсау къекІуалІэхи, шъхьащэ къыфашІыгъ. ⁷Ащ ыуж Леа исабийхэр игъусэхэу къекІуалІи, шъхьащэ къыфашІыгъ, еІанэ Рахъэлрэ Юсыфрэ къекІуалІэхи, шъхьащэ къыфашІыгъ. ⁸Іэсау къыІуагъ: «Мы сыкъызыІукІэгъэ Іэхьогъухэр сыд лІэужыгъоха?» Якъубэ джэуап къытыжыгъ: «Ар сизиусхьан нэшукІэ къысэплъыным пае». ⁹«Сэ сиІэр икъушт, сшы, – Іэсау ыІуагъ, – оуиер о уерэІ». ¹⁰«Хъау, – ыІуагъ Якъубэ, – нэшукІэ къысэплъи, мы тыныр сІых! О услъэгъуныр – Тхъэм ынэгу занкІэу сыкІэплъэным ычІыпІ, о дэгъоу укыспэгъокІыгъ! ¹¹Сызэрэфэразэм ишыхъатэу тынэу къыпфэсшІыгъэр штэ, сэ Тхъэм гукІэгъу къыс-

фишыгы, сызыфэныкыо шыІэп». Якьубэ ельэути, Іэсау тыныр ыштэнэу кьезэгыгы.

¹² «Гьогум тытехьан, – кыІуагы Іэсау, – сэ уапэ ситэу ськІошт». ¹³ Ау Якьубэ ащ риІожьыгы: «Сизиусхьан ешІэ сабийхэр зэрэхьыбыехэр. Симэл-пчэнхэмрэ былым плашьэхэмрэ ащых: ахэр мэфэ псаум зыпфыхэкІэ, зэкІэ кьозэу хьуштых. ¹⁴ О сизиусхьан, тапэ итэу кІо, сэ, уиІумэт, мэкІэ-макІэу, былымыр зэрэкІошттым фэдэу, сабийхэр зэрэкІоштхэм фэдэу ськьэкІошт сизиусхьан дэжь, СэІир ськьэсыфэ». ¹⁵ Іэсау кыІуагы: «Шыфэу скІыгьухэм ащыщэу заулэ уигьусэнэу кьээгьэуцун». Якьубэ кыІуагы: «Сьда ар зерищыкІагыэр? УнэшІу кьысщыфэ кьодыеми сэркІэ екьу. Сизиусхьан, укьысфэдэгьуш!»

¹⁶ А мэфэ дэдэм Іэсау ежь игьогукІэ СэІир кьыгьээзжьыгы. ¹⁷ Якьубэ СукьоткІэ кІуагыэ, унэ зыфишыгы, былымхэм чэлхэр афишыгыэх. Джащ пае а чыпІэм Сукьот* фиусыгы.

¹⁸ Мэсэпэтамым кьыкІыжьи, зи мыхьун кьемыхьулэу Якьубэ КьэнаІан хэгьэгум ит Щэхэм кьалэм кьэкІуагы. Кьалэм дэмышьэу, ащ пэмычыжьэу кьыщыуцугь. ¹⁹ Щэхэм лым ятэу Хьаморэ ыкьомэ яшьоф шыщэу чыгу тыжын ахьщишьэкІэ ыщэфи, ащ ежь ищэтыр шигьэІагы. ²⁰ Ащ кьурмэншыпІи шигьэуцуи, фиусыгы: «Тхьэ, Исраил и Тхь».



ЯщэкІэнэрэ плырэ шьхьэр

Якьубэ ыпхьу Динэ емькІу кьызэрэрашІагыэр

34 ¹ Динэ, Якьубэ Леа фигьотыгыэ пшьашьэр, а чыпІэм шыпсэурэ пшьашьэмэ адэжь кІуагыэ. ² А хэгьэгум ипщэу хьыу льэпкьым шыщэу Хьамор ыкьоу

* 33:17 Сукьот – ижьырэ джуртыбзэкІэ кьыкІырэр: чэлхэр.

Щэхэм пшъашгъэр кыльэгъуи, ыубытыгъ, голъи, емыкӀу рихыгъ. ³Ащ ыпсэ Якъубэ ыпхъоу Динэ кӀэрыпкӀагъ, пшъашгъэр шӀу ыльэгъугъэу, гущыӀэ ӀэшӀукӀэ дэгущыӀагъ. ⁴Щэхэм ятэу Хъамор риӀуагъ: «Мы пшъашгъэр шъузыкӀэ сэгъаштэ». ⁵Якъубэ ыпхъу Динэ ынапэ зэрэтырахыгъэр зэхихыгъ. Ау ыкъохэр былымхэм апэтхэу шъофым щыӀагъэхэти, ахэр къэкӀожьыфэхэ Якъуби зи ыӀуагъэп. ⁶Щэхэм ятэу Хъамор Якъубэ дэжь кыдэгущыӀэнэу къэкӀуагъ. ⁷Якъубэ ыкъохэр, хъугъэр зызэхахым, шъофым кыкӀыжьыгъэх, лъэшэу гукъао лӀымэ ащыхъугъ, губжым кызэкӀигъэнагъэх, сыда пӀомэ Якъубэ ыпхъу лые зэрэрахыгъэр – ИсраилкӀэ емыкӀушху, ауштэу пшӀэ хъуштыгъэп.

⁸Хъаморэ кыӀуагъ: «Сэ скъо, Щэхэм, ыгукӀэ шъуипшъашгъэ кӀэрыпкӀагъ; сышъольэӀу, шъузкӀэ ар ащ къешъутба. ⁹Благъэ шъукъытфэхъун; шъуипшъашгъэхэр тэ кытэшъутыхэзэ шъушӀын, тэ типшъашгъэхэр шъо шъуштэных. ¹⁰Шъукъыддэпсэу, тичӀыгу шъуапашгъэхэ иль, шъущыпсэу, шъущылажь, шъуиунаеуи ар зыӀэкӀэ-жъугъахъ». ¹¹Ежь Щэхэм пшъашгъэм ятэрэ ышхэмрэ ариӀуагъ: «НэшӀукӀэ шъукъысэпльынэу сшӀэ къодыемэ, зэкӀэ зыфашъуӀорэр кышъыостышт. ¹²ЗыфашъуӀорэм фэдиз нысэ уасэрэ шӀухъафтынрэ къэжъугъэнаф, кышъыостышт; пшъашгъэр шъузкӀэ кысэшъути ары ныӀэп сызыфаер».

¹³Якъубэ ыкъомэ Щэхэми ащ ятэу Хъамори тхягъэп-цӀыгъэ хэльэу джэуап аратыжьыгъ, сыда пӀомэ ащ ежьхэм ашыпхъоу Динэ ынапэ тырихыгъ. ¹⁴«Ар тфэшӀэштэп, – аӀуагъ ахэмэ, – цӀыфэу сунэт амышӀыгъэм шъузкӀэ тшыпхъу еттыныр тэркӀэ емыкӀу хъушт. ¹⁵Шъо шъуильэӀу тэ тыкъызезэгъышт закъор шъори тэц фэдэ шъухъоу, зэкӀэ шъо хульфыгъэу шъуиӀэр сунэт шъушӀыгъэ зыхъукӀэ ары. ¹⁶ЕтӀанэ типшъашгъэхэр кыжъудэдгъэкӀоштых, шъо шъуипшъашгъэхэри тэ шъузкӀэ тштэштых, тыжъудэпсэушт, зы цӀыф лъэпкъэуи тыхъушт. ¹⁷Ау сунэт

зжыгъэшшынымкІэ шьукъытэмыдэумэ, тэ тшыпхьу тигъусэу тылокІыжыы».

¹⁸ Хьамори ащ ыкьо Щэхэми а гушыІэхэр агу рихьыгъэх. ¹⁹ КІэлэ ныбжыкІэм ащ лыпытэу сунэт заригъэшшыгъ – джарэу Якъубэ ыпхьу ащ шІу ыльэгъуштыгъэ. Ятэ иунэ иунагъокІэ Щэхэм ары лытэныгъэ анахьэу зыфашшыцтыгъэр. ²⁰ Хьаморэрэ ащ ыкьо Щэхэмрэ якъалэ икьэлэпчъэ цІыф зэІукІапІэм кыІухьэхи, кьэлэдэсмэ мырэуштыгъэ араІуагъ: ²¹ «Мы цІыфхэр тэркІэ мамырых, мы чІыгум щэрэтІысхи, шьхьафитэу щэрэлажьэх; мары чІыгур апашьхьэ щыхьоо-пщау. Япшьяшгъэхэр тэ шьузкІэ кытатхэу, тэ типшьяшгъэхэри ежхэм яттыхэу тшышт. ²² Мы цІыфхэр кыддэпсэунхэу, зы цІыф лъэпкъэуи тыщытынэу кызезэгъыштхэ закьор – ежхэр сунэт зэрашшыгъэхэм фэдэу, тэри зэкІэ тыхульфыгъэхэр сунэт тшымэ ары. ²³ ЯІэхьогъухэри, ямылькуи, зэкІэ ябылымхэри тэтые хьуштхэба? Адэтэжыгъашти, ахэр кытхэтІысхьащтых». ²⁴ Кьэлэдэсхэм Хьаморэрэ ащ ыкьоу Щэхэмрэ адырагъэштагъ; кьэлэ хульфыгъэхэр зэкІэ сунэт ашыгъэх.

²⁵ Ящэнэрэ мафэм, ахэр зышысымэджагъэхэм, Якъубэ ыкьуйтІу, Динэ ышыхэу ЩымІонрэ Лэуірэ, шьхьаджичатэ кышти, пэрыохьу ямыІэу кьалэм дахьэхи, зэкІэ хульфыгъэхэр ауКІыгъэх. ²⁶ Хьамори ащ ыкьоу Щэхэми чатэкІэ ауКІыгъэх; еІанэ Щэхэм иунэ Динэ кырашыжыи, кьэкІожьыгъэх. ²⁷ Нэужым Якъубэ ыкьохэр укІыгъэхэм адэжь кьэкІожьыи, ашыпхьу ынапэ зыщытырахыгъэ кьалэр ахьункІагъ. ²⁸ Ахэмэ мэл-пчэнхэри, былым пІашгъэхэри, щыдхэри, сыд лэужыгъоу кьалэм дэлыгъэри, шьофым рагъотагъэри аштагъ. ²⁹ ЗэкІэ ахэмэ ямыльку зыдаштагъ, зэкІэ ясабийхэри, яшъузхэри гьэрэу аубытыгъэх, зэкІэ унэмэ арылхэри зэрапхьуагъэ.

³⁰ Якъубэ ЩымІонрэ Лэуірэ ариІуагъ: «Мы чІыгум шыпсэухэрэм, кьэнаІан цІыфхэми пэрыц цІыфхэми

салъэгъу мыхъоу шъушIи, тхъамыкIагъо кыысфэшъу-хыыгъ. Сэ цIыфэу сиIэр макIэ; сэ кыыспэуцунхэу къээзэрэугъойхэмэ, сэри зэкIэ тилIакъуи тагъэкIодышт». ³¹ Ау Шымылонрэ Лэуырэ ятэ кыраIожыыгъ: «Тэ тшыпхъу бзылыфыгъэ хэтакIом фэдэу удэзекIо хъуцта?»



ЯщэкIэнэрэ тфырэ шъхъэр

Якъубэ Бэтэл дэжъ зэрэщыIагъэр

35 ¹Тхъэм Якъубэ кыыриIуагъ: «ЗыIэти, Бэтэл кIо, ащ щыпсэу; о пшэу Iэсау зышIобгъэбылгъэу узыхэхъажым, зыкыыозыгъэльэгъугъэ Тхъэм пае къурмэншыпIэ ащ щыгъэпс». ²Якъубэ ежъ иунагъуи зэкIэ ицIыфхэми ариIуагъ: «Хымэ тхэ сурэтэу шъуиунэмэ арытхэр чIэшъудзых, зышъуукъэбзыжъ, шъуищыгъынхэри зэблэшъухъух, ³Бэтэл тыкIощт, ащ сэ къурмэншыпIэ щызгъэпсышт – тхъамыкIагъом сызыхэт мафэм сыкызызэхэзыхи, сызытет гъогум щысигъусэгъэ Тхъэм пае». ⁴Арыти зэкIэ хымэ тхэ сурэтэу аIыгъыгъэхэр, тхъакIумпылгъэхэу атхъакIумэхэм апылгыгъэхэри Якъубэ кыратыгъэх; Якъубэ ахэр Щэхэм пэмычыжъэу шыт чыыгаем ычIэгъ шычIитIагъэх. ⁵ЕтIанэ ахэр ежъагъэх. Тхъэм ищынагъо кьэлэ гъунэгъухэм адэхэр зэлыиубытыгъэхэти, Якъубэ ыкъомэ альежъагъэхэп.

⁶КъэнаIан хэгъэгум ит Лузэ, джы БэтэлкIэ заджэхэрэм, Якъубэ къэкIуагъ – ежъыри зэкIэ игъусэ цIыфхэри. ⁷Ащ къурмэншыпIэ шигъэпси, а чIыпIэм цIэ фишыгъ: Ел-Бэтэл* сыда пIомэ ежъ ышы зышIуигъэбылгъэу зыкIеIэжым, мы чIыпIэм Тхъэм зыкыыщыфигъэльэгъуагъ. ⁸Дэборэ, Рыбкъэ быдз езгъэшъуагъэу зыпIугъэр лIагъэ, Бэтэл ыхэкIэ чыыгъэ чIэгъым ар

* 35:7 Ел-Бэтэл – ижъырэ джуртыбзэкIэ кыкIырэр: Бэтэл и Тхъ.

щычІалъхъажыгъ, Якъубэ а чыыгаем Зыщагъаехэрэ чыыгаекІэ еджагъ.

⁹Якъубэ Мэсэпэтам кызыкІыжым, Тхэр ащ джыри кыфэлъагыи, ынэшІу кыщифагъ. ¹⁰Тхэм ащ кыриІуагъ: «О пцІэр Якъуб, ау тапэкІэ Якъуб кыуаІожыщтэп. Джы щегъэжыагъэу о пцІэр – Израил!» Джауштэу ащ кыфиусыгъ Израил. ¹¹Ащ джыри Тхэм кыриІуагъ: «ЛъэкІ пстэури ЗиІэ Тхэр Сэры. Орэбагъу, пхэрэхъу: цІыф лъэпкъ о птекІышт, цІыф лъэпкъыбэ! Пачыхъэхэр о кыптекІыштых! ¹²Ибрахимэрэ Исхакъырэ ястыгъэ чІыгур, ори кыптекІыштхэми ястышт». ¹³Тхэр ащ кызыщыдэгущыІэгъэ чІыпІэм ІукІыжыгъ. ¹⁴Ар кызыщыдэгущыІэгъэ чІыпІэм Якъубэ мыжъосын щигъэуцуи, шъон кьурмэн щышІи, санэрэ дагъэрэ тырикІагъ. ¹⁵Якъубэ а чІыпІэм Бэтэл* фиусыгъ.

*Рахъэл Бинямин кыфэхъуи,
зэрэІагъэр*

¹⁶Бэтэл дэкІыгъэхэу, Ефрат нэсынхэкІэ джыри чІыгуонэ заулэ къэнагъэу, Рахъэл сабий кыфэхъугъ. Хъошъэным ар ифэгъагъ. ¹⁷Сабый кыфэхъуным икын зыхэтым, мамыкум ащ кыриІуагъ: «Умышын, джыри зы шъауи!» ¹⁸Ыпсэ зыщыхэкІыным Рахъэл ыкьо Бэн-Они** фиусыгъ. Ау ятэ ащ БиняминкІэ*** еджагъ.

¹⁹Рахъэл Іагъэ, Ефрат, джы Бэтлэхэм зыфаІорэм, екІурэ гъогум дэжъ щычІалъхъажыгъ. ²⁰Ащ икъэунэ Якъубэ мыжъосын тыригъэуцуагъ. Ар непэ нэсыжъэу Рахъэл икъэунэ имыжъосын. ²¹Израили ежыи, Іэдэр плъэпІэ лъагэм ыкІыб ищэтырэ щигъэІагъ.

* 35:15 Бэтэл – ижырэ джуртыбзэкІэ кыкІырэр: Тхэм и Ун.

** 35:18 Бэн-Они – ижырэ джуртыбзэкІэ кыкІырэр: синэшхъэигъо ыкью.

*** 35:18 Бинямин – ижырэ джуртыбзэкІэ кыкІырэр: сІэ джабгъу ыкью.

Якьубэ ыкьохэр

²² А хэгьэгум Исраил кьызеты лъэхъаным Рубэн ятэ ишгьуз гуадзэу Билхэ зыцІэм голъыгь. Исраил ар зэхихыгьэ.

Якьубэ кьо пшыкІутІу иІагь.

²³ Леа ыкьохэр: Якьубэ иапэрэ сабыеу Рубэн, ащ ыуж ШымІон, Лэуй, Ехьуд, Иссашхар, Зэбулун. ²⁴ Рахъэл ыкьохэр: Юсыфрэ Биняминрэ. ²⁵ Рахъэл иунэІут бзыльфыгьэ Билхэ ыкьохэр: Данрэ Нафталыйрэ. ²⁶ Леа иунэІут бзыльфыгьэ Зилпа ыкьохэр: Гьадрэ Ащэррэ. Ахэр Якьубэ ыкьохэу Мэсэпэтамым кьыщыфэхьугьэхэр арых.

Исхьякь зэрэІагьэр

²⁷ Якьубэ ежь ятэ Исхьякьэу, Кьыриат-Арбэ, джы Хьэурэн зыфаІорэм пэблэгьэ Мамрэ дэсым дэжь кьэ-кІуагь. Ащ Ибрахьими Исхьякьы хэхэсэу шыпсэуштыгьэ. ²⁸ Илъэсишгьэрэ тІокІиплІырэ Исхьякь ыгьэшІагь. ²⁹ Исхьякь жьы дэдэ хьугьэу ыпсэ хэкІыгь, дунаим ехь-жьы, ицІыф лъэпкь хэхьажьыгь, ыкьохэу Іэсаурэ Якьубэрэ ар чІалъхьажьыгь.

**ЯщэкІэнэрэ хырэ шгьхэр***Іэсау кьытекІыгьэхэр*

36 ¹ Мары Іэсау – ар дэдэр Едом – кьытекІыгьэхэр. ² Іэсау кьэнаІан цІыфмэ апхьумэ ащыщхэр шгьуз-кІэ ыштагьэх: Адэ, хьат лъэпкьэу Елонэ ыпхьур, хьыу лъэпкьэу ЦыбыІон ыпхьоу Іанэ ыпхьу Охьолибамэ. ³ Басмати ары, Исмахьилэ ыпхьоу Нэбаиот ышыпхьу.

⁴ Адэ Іэсау кьыфильфыгь Елифаз; Басмат РэІуел кьыльфыгь. ⁵ Охьолибамэ кьыфэхьугьэх ЕІуш, ЯІылам, Кьорахь. Ахэр арых Іэсау ыкьохэу КьэнаІан хэгьэгум кьыщыфэхьугьэхэр.

⁶Іэсау ишгүзхэри, ыкьохэри, ыпхьухэри, зэкІэ иунэ цЫфэу исхэри, иІэхьоггүхэри, зэкІэ ибылымхэри ыугьойхи, КьэнаІан хэгьэгум зэкІэ шигьотыггэ мылькури зыкІиггьэггүи, ышэу Якьубэ кІэрыкІи, нэмыкІ хэгьэгү кІуаггэ. ⁷Ямылькухэр бэ дэдэ зэрэхгүггэхэм кьыхэкІэу, зэдышыІэнхэ альгэкІыжбыщтыггэп; Іэхьоггөу яІэхэр зэрэбэм кьыхэкІэу зыщыпсэухэрэ чЫгум ахэр тэфэжыщтыггэхэп.

⁸Джауштгэу Іэсау СэІир кьушгьхэлгэ хэкум итІысхьагг. Іэсау – ар дэдэр ары Едомыр.

⁹Кьушгьхэлгэ хэкоу СэІир шыпсэурэ едом цЫфхэм ятэ пІашгэу Іэсау мары кьытекІыггэхэр:

¹⁰мары Іэсау ыкьомэ ацІэхэр:

Елифаз, Іэсау ишгүзгэу Адэ ыкьор,

РэІуел, Іэсау ишгүзгэу Басмат ыкьор.

¹¹Елифаз ыкьохэр: Тэман, Омар, Цэфэу, ГьаІытам, Кьэназ.

¹²Іэсау ыкьөу Елифаз ТымнаІ ыцІгэу шгүз гуадзэ иІагг, ащ Іамалэккь кьыльфыгг.

Ахэр арых Іэсау ишгүзгэу Адэ ыкьомэ кьатекІыггэхэр.

¹³Марых РэІуел ыкьохэр: Нахьат, Зэрахь, Щам, Мызэ – ахэр Іэсау ишгүзгэу Басмат ыкьомэ кьатекІыггэх.

¹⁴Мыхэр арых Іанэ ыпхьөу, ЦыбыІон ипхьорэльфэу, Іэсау ишгүзгэу Охьолибамэ ыкьуаггэхэр:

ЕІуш, ЯІылам, Корах.

¹⁵Мары Іэсау ыкьомэ кьатекІыггэмэ янахьыжгьхэр:

Іэсау ищыпэльфэу Елифазэ ыкьохэр:

нахьыжгьхэу Тэман, Омар, Цэфэу, Кьэназ,

¹⁶нахьыжгьхэу Корах, ГьаІытам, Амалек.

Мыхэр Елифазэ инахьыжгьхэу Едом хэгьэгум

щыІаггэхэр арых; мыхэр Адэ ыкьомэ

кьатекІыггэх.

¹⁷Мыхэр Іэсау ыкьомэ кьатекІыггэмэ янахьыжгьхэр арых:

нахьыжъхэу Нахъат, Зэрахъ, Шаммэ, Мызэ.
 Мыхэр РэІуел инахьыжъхэу Едом хэгъэгум
 шыІагъэхэр арых; ахэр Іэсау ишъузэу
 Басмат ыкъомэ къатекІыгъэх.

¹⁸ Мыхэр Іэсау ишъузэу Охъолибамэ ыкъох:
 нахьыжъхэу ЕІуш, ЯІылам, Корах.

Ахэр Іанэ ыпхъу Охъолибамэ, Іэсау ишъуз,
 къыльфыгъэ нахьыжъых.

¹⁹ Мыхэр Іэсау, ар Едом, ыкъомэ къатекІыгъэхэр арых,
 мыхэр арых ахэм янахьыжъхэри.

СэІир кытекІыгъэхэр

²⁰ Мыхэр хор лъэпкъым шыщэу СэІир ыкъохэу, а хэ-
 гъэгум шыпсэуштыгъэхэр арых:

Лотан, Щэуал, ЦыбыІон, Іанэ,

²¹ Дишэн, Ецэр, Дишан.

Мыхэр арых СэІир ыкъохэу,
 хор цІыфхэм янахьыжъхэу,

Едом хэгъэгум шыпсэуштыгъэхэр.

²² Лотан ыкъоштыгъэхэр:

Хъорыйрэ Хэмамрэ; Лотан ышыпхъугъ Тымнэ.

²³ Мыхэр Щэуал ыкъох:

Іалуан, Манахъат, Іэбал, Щэфэу, Онам.

²⁴ Мыхэр ЦыбыІон ыкъох:

Айэрэ Іанэрэ. Ар Іанэу, ежъ ятэу ЦыбыІон
 ищыдхэр ыгъэхъухэзэ, шъоф нэкІым
 псыфабэхэр къызгъотэгъагъэр ары.

²⁵ Мыхэр арых Іанэ къыфэхъугъэхэр:

Дишонрэ Іанэ ыпхъоу Охъолибамэрэ.

²⁶ Мыхэр Дишон ыкъох:

Хъэмдан, Ещбан, Итран, Къэран.

²⁷ Мыхэр Эцер ыкъох:

Билхан, ЗаІауан, Іакъан.

²⁸ Мыхэр Дишан ыкъох:

Уц, Аран.

²⁹ Мыхэр хор цІыфхэм янахыжъых:
нахыжъхэу Лотан, Щэуал, ЦыбыІон,
Іанэ,

³⁰ нахыжъхэу Дишон, Эцер, Дишан.
СэІир хэгъэгум исыгъэхэмкІэ мыхэр арых хор
цІыфхэм янахыжъхэр.

*Едом цІыфхэм
япачъыхъэхэмрэ яІакъохэмрэ*

³¹ Мары исраил цІыфхэм, пачъыхъэ яІэ хъуным ыпэ-
кІэ, Едом хэгъэгум ипачъыхъагъэхэр.

³² Едом шыпачъыхъагъ БэІор ыкьоу БэлаІ,
ащ икълэ ыцІэр Динхабэ.

³³ БэлаІ зэлэм, ащ ыуж Боцрэ шыщ Зэрахъ ыкьоу Иобаб
пачъыхъэ хъугъэ.

³⁴ Иобаб лагъэ, ащ ыуж тэманхэм яхэгъэгу шыщэу
Хъушам пачъыхъэ хъугъэ.

³⁵ Хушам лагъэ, ащ ыуж Бэдад ыкьо Хадад пачъыхъэ
хъугъэ,

Моаб хэгъэгум мыдиан цІыфхэр шызэхэзыкьутагъэр:
ащ икълэ ыцІэр Іауит.

³⁶ Хадад лагъэ; ащ ыуж Масрэкъэ шыщэу Самлэ па-
чъыхъэ хъугъэ.

³⁷ Самлэ лагъэ; ащ ыуж псыІушгом Іут Рэхъобот
шыщ Саул пачъыхъэ хъугъэ.

³⁸ Саул лагъэ, ащ ыуж Іахбэр ыкьо БаІал-Хъанан па-
чъыхъэ хъугъэ.

³⁹ Іахбэр ыкьоу БаІал-Хъанан лагъэ, ащ ыуж пачъы-
хъэ хъугъэ Хадар; ащ икълэ ыцІэр ПаІу; ащ ишгъуз ыцІэр
Мэхэтабэл, Мезахаб ыпхьоу Матрэд ыпхъу.

⁴⁰ Мыхэр арых Іэсау инахыжъхэр, ахэмэ яІакъохэр,
япсэупІэхэр, ацІэхэр:

нахыжъхэу Тымнэ, Іалуа, Етэт,

⁴¹ нахыжъхэу Охъолибамэ, Елэ, Пинон,

⁴² нахыжъхэу Къэназ, Тэман, Мыбцар,

- 43 нахыжъхэу Магъдиел, Иирам.
Ахэр арых едом нахыжъхэр, япсэупІэхэмкІэ,
чІыгоу аІэ ильыгъэмкІэ.
Джары Іэсау, едом цІыфхэм ятэ пІашъэхэр.



ЯщэкІэнэрэ блырэ шъхъэр

Юсыф ипкІыхъапІэхэр

37 ¹Ятэ нахыпэкІэ хымэу зэрысыгъэ КъэнаІан хэгъэгум Якъубэ итІысхъагъ.

²Мары Якъубэрэ ащ кытекІыгъэхэмрэ якъэбар.

Юсыф илъэс пшІыкІубл ыныбжыгъ. Ышхэм ягъусэу, Билхэрэ Зилпарэ акъохэм, былымхэр ыгъэхуштыгъэх, ахэмэ яшІэпхъэджагъэхэр ятэ нигъэсыжыштыгъ.

³Исраил адрэ ыкъохэм анахъэу Юсыф шІу ылъэгъуштыгъэ, сыда пІомэ ар ижышъхъэм ыгъотыжыгъагъ, аужыпкъэм ащ гъуапэ зиІэ щыгъын кІыхъэ фаригъэшІыгъагъ.

⁴Зэш пстэуми анахъэу ар ятэ шІу зэрильэгъурэр ахэмэ зальэгъум, ауджэгъуи, гүфэбэныгъэ зыхэль гушчыИи раложын альэкІыштыгъэл.

⁵Юсыф зэгорэм пкІыхъапІэ ылъэгъуи, ар ышымэ къафиІотагъэти, джыри нахь лъэшэу ахэмэ ар ауджэгъугъ.

⁶Ащ ахэмэ ариІуагъ: «ПкІыхъапІэу слъэгъугъэм моу шъукъедэІуба. ⁷Бганэхэр губгъом шэтэпхы фэд, мары сэ сибганэ занкІэу къэуцугъ, мары шъо шъуибганэхэр ащ хъураеу къеуцокІыхи, сэ сибганэ шъхъащэ къыфашІыгъ».

⁸Ащ ышымэ къыраІуагъ: «О тэ пачъыхъэ укытфэхъу пшІоигъу, ара? О пІэ тилы хъунэуи?» – ИпкІыхъапІэхэмрэ игушчыІэхэмрэ апае ар джыри нахь лъэшэу альэгъу мыхъоу хъугъэ. ⁹Ежъ Юсыф джыри ащ нэмыкІ пкІыхъапІэ ылъэгъуи, ышымэ ар къафиІотагъ: «Мары сэ пкІыхъапІэ слъэгъугъэ, мары тыгъэми, мазэми, жъогъо пшІыкІузми сэ шъхъащэ къысфашІы!»

¹⁰ Яти ышыхэми а пкІыхьапІэр кызафелуатэм, ятэ ащ кьегыеу кьыриІуагь: «Сыд пкІыхьапІа плъэгьухэрэр? Сэри, уяни, о пшыхэри чІыгум нэс о шьхьащэ кьыпфэтшынынэу уадэжь тыкьэкІонэу ара?»

¹¹ Ышмэ ащ агу кьыфыхэкІыштыгь; ау ятэ а кьэбарырыгу риубытагь.

Юсыф ышыхэм зэращагьэр

¹² Зэгорэм Юсыф ышыхэр ятэ имэлхэр Щэхэм дэжь шагьэхьунэу кІуагьэх. ¹³ Израил риІуагь Юсыф: «Пшыхэм Щэхэм дэжь мэлхэр шагьэхьухэба? КІо, ори узгьэкІон ахэмэ адэжь». Юсыф джэуап кьытыжыгь: «Мары сэ сыхьазыр».

¹⁴ Израил ащ риІуагь: «КІо, пшыхэр узынчьэхэмэ, былымхэм язытети кьепль, джэуапи кьысфахьыжь». Арыти Хьэурэн кІэир ыбгыни, Юсыф Щэхэм кьэкІуагь. ¹⁵ Юсыф гьошагьэу шьофыр кьыкІухьэээ, лы горэ кьыІукІи, кьеупчІыгь: «Сыда узылбыхьурэр?» ¹⁶ «Сэ сызлбыхьухэрэр сшыхэр арых, – кьыІуагь Юсыф, – кьысаІу, тыда ахэмэ мэл-пчэнхэр зышагьэхьухэрэр?» ¹⁷ Адрэм кьыриІожыгь: «Ахэр мыщ ІукІыжыгьэх, сэ зэхэсхыгьэ ахэмэ Дотан кІонхэу зэраІоштыгьэр». Джащыгьум Юсыф ышымэ ауж ихьи, ахэр Дотан кьышигьотыгьэх. ¹⁸ Ахэмэ ар чыжьэкІэ кьальэгьугь; анэсыфэ нэс ар зэраукІыштыр зэхалъхьэу аублагь. ¹⁹ Ахэмэ зэраІожыгьэ: «Мары пкІыхьапІэльэгьур кьэкІо. ²⁰ НекІох, тыукІынышь, псынэ игьукІыгьэ горэм итыдзэжьын, хьэкІэ-кьуакІэмэ ашхыгьэу тІошт; теплын ащ ипкІыхьапІэмэ кьарыкІырэм». ²¹ Ау ар Рубэн зэхихи, Юсыф кьыгьэнэжыгь. «Ыпсэ хэтэшгьумыгьэх», – ыІуагь ащ. ²² Етіани кьыІуагь: «Льыр шьумыгьачьэ, шьоф нэкІым ит псынэ игьукІыгьэм ишгьудз, ау шьуІэ тешьумышай». Ауштэу ащ зыкІиІуагьэр, ар псэоу кьыгьэнэжынышь, ятэ ритыжынынэу арыгьэ.

²³ Юсыф ышымэ адэжь кьызэкІом, ахэмэ ащ гьуапэ зиІэ щыгьын кІыхьэу щыгьыгьэр щатхьыгь. ²⁴ Ащ

нэужым аубыти, псынэм радзагь; ар нэкІыгъэ, псы итыгъэп. ²⁵ Зэшыхэр шхэнхэу тІысыгъэхэ кьодыеу зеплъэхэм, альэгъугь: исмахьилэ цІыфхэу сатыушІэ куп ГьылыІад кьикІэу кьэкІо, ахэмэ ямахьшэхэм мэ ІэшІу кьызпихрэ чьыги, Іэээгъу уци, пцантхьи Мысырым ащэ. ²⁶ Ехъуд ышымэ ариІуагь: «Тшы тыукІымэ, сыда шІуагъэу хэлыр? Ар зэрэтыукІыгъэр тыушъэфыжьын фаеу хьушт. ²⁷ Исмахьилэ цІыфхэм ятэжъугъаш, тэ тІэ ащ нэмысыгъэу хьушт. Сьд Іо фаеми, ар тэ тшы, зы пкьышъол, зы лыы тыщыш».

Зэшыхэм ащ дырагъэштагь. ²⁸ Мидиам щыщ сатыушІэхэр блэкІыхэ зэхьум, Юсыф псынэм кьыралъэшъужьи, исмахьилэ цІыфмэ тыжьын ахьщэ тІокІыкІэ аращагь, адрэхэми Юсыф Мысырым ащагь.

²⁹ Рубэн кьэкІожьи, псынэм зеплъэм – Юсыф исыжъэп. Гукъэошхом хэтэу ащ ищыгьынхэр зэІитхьыгъэх. ³⁰ Ышымэ адэжъ кьыгъэээжьи, Рубэн ариІуагь: «Шъэожьер щыІэжъэп! Адэ сэры? Тыдэ сэ ськІощта?»

³¹ ЕтІанэ зэшымэ Юсыф ищыгьын ашти, ачъэ горэ аукІи, щыгьыныр лыым хагъэуагь. ³² Щыгьын кІыхьэр ятэ фахьыжьи, раІуагь: «Мыр тэ кьэдгъотыгь! Еплъба – о пкьо ищыгьына мыр?»

³³ Якъубэ еплъи, кьэкуагь: «Мыр скьо ищыгьын! ХьэкІэ-кьуакІэмэ ар ашхыгь! Ары, Юсыф захацунтхьагь!»

³⁴ Якъубэ ищыгьынхэр зэхицунтхъэхи, дзыопхъэ шэкІпхъашэм хэшІыкІыгъэ шъыгъо щыгьынхэр зыщилъагъэх, мэфабэрэ ыкьо ыгъэягь. ³⁵ Ыкьохэри, ыпхъухэри ар агъэрэхьатынэу кьэээрэугъоигъэх; ау Якъубэ рэхьатынэу фэягъэп. «Нэшхъэигъэм сыхэтэу, – ыІуагь ащ, – скьо дэжъ хьаdryхэ ськІожьышт». Ауштэу зэпимыгъэоу Юсыф ыгъаештыгъэ.

³⁶ Мидиам цІыфхэм Юсыф Мысырым ипачъыхъэ-фирхьауным иІэнэтІэзехьэмэ ащыщэу, икьэухьумақІомэ ятхьаматэу Потыфар ращагь.



ЯщэкIэнэрэ ирэ шхъхэр

Ехъудрэ Тамарэрэ

38 ¹А лъэхъаным Ехъуд ышымэ ахэкIыжьи, Iадулам къалэм щыщэу Хъырэ зыцIэм пэмычыжьэу псэунэу щытIысыгъ. ²Ащ къэнаIан цIыф горэу ШыуаI зыцIэм ыпхъу Ехъуд ынаIэ тыридзагъ. Ехъуд ар къыщагъ, ыдэжъ ихъагъ. ³Ар лъэрмыхъ хъуи, шъао къыфэхъугъ, Ехъуд ащ Iэр фиусыгъ. ⁴Джыри лъэрмыхъэ хъуи, шъао къыфэхъугъ; ащ ШуаI фиусыгъ Онан. ⁵Джыри шъао къыфэхъугъ, ШуаI ащ фиусыгъ Щэлэ. Шъузым кIалэр къызыфэхъум, Ехъуд Къэзиб щыIагъ. ⁶Ехъуд ищыпэльфэу Iэр пае шъуз къыштагъ: ащ ыцIагъэр Тамар. ⁷Ехъуд ищыпэльфэу Iэр Зиусхъаным ыпашъхъэ щышIугъэпти, Зиусхъаным ар ыгъэлIагъ. ⁸Ехъуд Онан риIуагъ*: «Пшы ишъуз штэжъыри, ащ ычIыпIэ иуцу, иунагъо зэтегъэуцожъ».

⁹Бзыльфыгъэм ышъо хидзэщтыр ежъ иеу зэрэмыхъуштыр Онан ышIэщтыгъэ; ащ пае ыш ишъуз зыдэгъолькIэ, ищэпс чIыгум тырикIэщтыгъэ, ыш пае сабий къыгъэхъунэу фэмыеу. ¹⁰Ар зэрэзекIощтыгъэр Зиусхъаным игопагъэл, арыти ари Ащ ыгъэлIагъ. ¹¹Ащ ыуж Ехъуд инысэу Тамарэ риIуагъ: «Сэ скъоу Шелэ ыныбжь екъуфэ, уятэ иунэ шъузабэу исыгу». Ауштэу зыкIиIуагъэр, егупшысагъэшъ ары: «Ари ышымэ афэдэу мылIэгъагъот». Тамарэ ятэ иунэ кIожьыгъэ. ¹²Охътабэ тешIагъ, Ехъуд ишъузэу ШыуаI ыпхъу лIагъэ. Ехъуд зэрэхъатыжьым, имэлхэр зыупхъухэу, Тымнэ щыIэхэм адэжъ иныбджэгъоу Iадулам цIыфэу Хъырэ игъусэу кIуагъэ.

* 38:8 Ижъырэ джурт хабзэу щыIагъэмкIэ, сабий имыIэу лIагъэм ишъузыгъэр щымыIэжьым ыш къыщэжъыщтыгъэ – икIэн зыIукIэжьын щыIэным пае.

¹³Тамарэ ипш имэлхэр зыщаупхухэрэм Тымнэ кы-
зэрэКорэр зызэхехым, ¹⁴шъузэбэ щыгынхэр зыщиххи,
техьор кызырэхьохыгъ, ынэгуи рихъуи, Тымнэ еКурэ
гьогум Іут Іэнаим икъэлапчъэ ІутЫсхьагъ. Шелэ ыныбж
икъугъэми, ежъ ащ шъузкІэ зэрэрамытырэр ыльэгъу-
щтыгъэти ары ауштэу зыкІишыгъэр. ¹⁵Ехъуд ар кызе-
льэгъум, ынэгу ихьогъагъэти, бзыльфыгъэ хэтакІокІэ
ылытагъ. ¹⁶Ехъуд ащ еКІуалІи, риІуагъ: «НекІо, сы-
кыбголынэу сыфай». Ар ежъ инысэу зэрэщытыр ышІэ-
щтыгъэп! Адрэм кыІуагъ: «Сыда о кыисэптыщтыр,
укъызгольмэ?» ¹⁷Ехъуд кыІуагъ: «Іэхьогъум щыщ чыцІ
цЫкІу кыпфязгъэщэщт». Бзыльфыгъэм кыІуагъ: «Ар
кыисфяогъэщэфэ, шэс кыисэптыщта?» ¹⁸Ехъуд еупчІыгъ:
«Сыд фэдэ шэса кыюстыщтыр?» Бзыльфыгъэм кыри-
Іожьыгъ: «Уимыхурэу шьодэным пышІагъэмрэ, бэщэу
ІэкІэ пЫгъымрэ ары».

ЗыфиІуагъэхэр ритыхи, ыдэжъ ихьагъ, Тамарэ сабий
ышъо хэфагъ. ¹⁹ЕтІанэ кьэтэджыжьи, кІожьыгъэ, техьор
зытырихыжьи, ишъузэбэ щыгынхэр зыщильэжыгъэх.

²⁰Ехъуд чыцІ цЫкІур Іадулам цЫфэу иныбджэгъум
ригъэщагъ шэсыр бзыльфыгъэм кыІихыжьынэу, ау
иныбджэгъу ар ыгъотыгъэп. ²¹А чЫпІэм щыпсэухэрэм
яупчІыгъ: «Тыдэ шыІа бзыльфыгъэ хэтакІоу, Іэнаим гьо-
гум дэжъ шысыгъэр?»

Ау ахэмэ кыраІожьыгъ: «Мыщ бзыльфыгъэ хэтакІо
щыІагъэп».

²²Ащ Ехъуд дэжъ кыгъэээжьи, риІуагъ: «Сэ ар кьэз-
гъотыгъэп. А чЫпІэм щыпсэухэрэм бзыльфыгъэ хэтакІо
ащ щымыІагъэу кысаІуагъ». ²³Ехъуд кыІуагъ: «КІо ащ
ыдэжъ шэсыр кьэрэн, тэ кыддэрэмыхьащхыхэри ары
ныІэп. Сэ чыцІ цЫкІур фясэгъащэ; ау о бзыльфыгъэр
кьэбгъотын плъэкІырэп».

²⁴Мэзищ фэдиз тешІагъэу Ехъуд кыраІуагъ: «Тамарэ,
уинысэ, хэукъуагъ, джы мары ар лъэрымыхъ хьугъэ». Ехъуд ариІуагъ: «Дэшъуши, жьугъэсты».

²⁵ Ау Тamarэ зыращажьэм, ащ ипщы дэжь ыгьэкІуагьэх раІонэу: «Сэ лъэрымыхь сызыфэхьугьэр мы пкьыгьохэр зиехэр ары». ЕтІани ащ кьыІуагь: «Моу яплъи, мы мыхьурыр, мы шьодэныр, бэщыр кьэошІэжьыха?» – еупчІыгь ар.

²⁶ Ехьуд кьышІэжьыгьэх. «Мыр сэщ нахь заф, – кьыІуагь ащ, – ар Шелэ, скьо, зэресымытыгьэр ары зэкІэ кьызэрыкІыгьэр».

Ехьуд ащ нахьыбэрэ ащ гохьажьыгьэп.

²⁷ Ихьошъэн кьызэсым, Тamarэ тІольфэныкьохэр ышъо хэлъхэу кьычІэкІыгь. ²⁸ Кьыфэхьухэ зэхьум, язырэм ыІэ кьыгьэльэгуагь; арыти мамыкум Іудэнэ плъыжь Іэм рипхэкІи, кьыІуагь: «Мыр апэу кьэхьугь». ²⁹ Ау ащ ыІэ зэкІихьажьи, ащ ыш кьэхьугь. «Сыдэуштэу уипэрыохьу ІубгьэзыкІыгьа?» – ыІуагь ньом. Джаш пае ащ Пэрэц* фаусыгь. ³⁰ ЕтІанэ ащ ыуж ыш кьэхьугь, ыІэ Іудэнэ плъыжьыр кьешэкІыгьэу. Ащ цІэу Зэрахь** фаусыгь.



ЯщэкІэнэрэ бгьурэ шьхьэр

Юсыфрэ Потыфар игуащэрэ

39 ¹ Юсыф Мысырым ащагь; фирхьауным иІэнэтІэ-зехьэмэ ащыщэу, икьэухьумақІомэ ятхьаматэу, пачьыхэ унэм щыпсэурэ мысыр цІыфым Потыфар ар исмахьилэ сатыушІэхэу кьэзыщагьэмэ ащищэфыгь. ² Зиусхьаныр Юсыф игьусагьэти, ащ иІофхэр дэгьоу қІоштыгьэх. Мысырым щыщэу ежь изиусхьан иунэ ар щыпсэушттыгьэ. ³ Ащ итхьаматэ Зиусхьаныр Юсыф кьызэрэкІыгьури, зэкІэ ышІагьэр Зиусхьаным кьызэрэдигьэхьугьэри

* 38:29 Пэрэц – ижьырэ джуртыбзэкІэ кьикІырэр: пхыритхьугь.

** 38:30 Зэрахь – ижьырэ джуртыбзэкІэ кьикІырэр: нэфышъагьу, нэфылъэм инэфынэ шэплъ.

ыльэгугь. ⁴Юсыф итхаматэ нэшукІэ кызырегэпллыгь, ежь ышъхэкІэ иунэІут хьугьэ, етІанэ иунэ Іофхэр зэрихъанхэу ыгъэуцугь, зэкІэ иІагъэр ащ ыІэ рилъхьагь. ⁵Джащ шегъэжъагъэу Юсыф ихъатыркІэ мысырылІым иІэ пстэуми – унэми, губгъоми, сьд лІэужыгъоу ащыриІагъэми Зиусхъаным ынэшІу къащифэщтыгъэ. ⁶ЗэкІэ ащ иІагъэр Юсыф ІэкІилъхьагь, Юсыф ихъатыркІэ шхэнымрэ ешъонымрэ ехьурэ гумэкІ мысырылІым иІэжыгъэп.

Юсыф ыпкъыкІи ынапэкІи дэхагъэ. ⁷Уахътэ тешІагъэу Юсыф изиусхъан ишъуз ынаІэ кытыридзи, кыыриІуагь: «Къызголь».

⁸Ау ар фимыдэу джэуап ритыжыгь: «Мары сизиусхъан зыфэгумэкІын гори иунэ щыриІэжъэп, зэкІэ имыльку сІэ кыырилъхьагь. ⁹Ежь фэдэу мы унэм Іофхэр шысэгъэзекІох. Ощ нэмыкІэу сэ ащ фит сызфимышІыгъэ шыІэп, сыда пІомэ о ащ уришъуз. Адэ сьдэушцтэу ащ фэдэ емыкІушхо сэ сшІэна, Тхъэм ыпашъхъэ псэкІод кыщысхъэу?»

¹⁰Аушцтэу ащ мафэ къэс Юсыф кыыриІошцтыгъэ, ежь ащ голъынэуи кІыгъунэуи ыдэщтыгъэп. ¹¹Ау зэгорэм иІофхэр ышІэнхэу ар унэм зехъэм, унэІут хьульфыгъэ гори имысэу кычІэкІыгь. ¹²Бзыльфыгъэм, ащ ищыгъын къетхъуи, кыыриІуагь: «Садэжь къэгъоль».

Ау ищыгъын ащ кыІэкІигъани, Юсыф кыыкІитхъуи, унэм кыичъыжыгь. ¹³Ищыгъын кыІэкІигъани, унэм зэричъыжыгъэр бзыльфыгъэм зельэгъум, ¹⁴иунэ ис унэІут хьульфыгъэмэ къяджи, ахэмэ ариІуагь: «Шъуепл: тынапэ тырихынэу, силІ тэ джурт кыытфищагь. ЛыгъэкІэ къызгольынэу ар садэжь къэкІогагь! Сэ сыкъэкуагь. ¹⁵СыкъэкІыий, куо-хъау кызыэрэсІэтыгъэр зызэхым, ищыгъын кыыгъани, кІитхъужыгь».

¹⁶Изиусхъан къэкІоужыфэ Юсыф ищыгъын ащ ыдэжь шыІагь. ¹⁷Ащи а гушыІэ дэдэхэр риІуагъэх: «Джурт унэІутэу кыытфэпщагъэр садэжь сынапэ тырихынэу кыхъэгъагь! ¹⁸Сэ куо-хъау къэсІэти, сыкъызэкІыим, ищыгъын

садэжь кырини, кІитхъужьыгъ». ¹⁹ «УипшылІ джары кыysiшІэ шІоигъуагъэр», – ыЛуи, ишъуз кызыреІом, зиусхъаныр лъэшэу къэгубжыгъ; ²⁰ Юсыф аригъэубыти, пачьыхъэм ихъапсчІэсхэр зычІэсхэм чІаригъэдзагъ.

Юсыф джауштэу хъапсым чІэс хъугъэ. ²¹ Ау Тхъэр Юсыф игъусагъ, Ежъ игукІэгъукІэ хъапсым иІэшъхъэтет ынэшІу кыщицфэнэу ышІыгъ. ²² Хъапсым иІэшъхъэтет зэкІэ хъэпсчІэсхэр Юсыф ыІэ кырильхъагъэх, Іофэу щашІэрэ пстэумкІи ар унэшъошІ хъугъэ. ²³ Ащ ыІэ ильым щыщ горэми хъапсым иІэшъхъэтет лбыплъэшттыгъэп; сыда пІомэ Зиусхъаныр Юсыф игъусагъ, сыд ышІагъэми, Зиусхъаным зэкІэ ащ кыдигъэхъушттыгъэ.



ЯтІокІитІонэрэ шъхъэр

Юсыф хъапсым дычІэсхэм

япкІыхъапІэхэм къарыкІырэр кызыэрагуригъэІуагъэр

40 ¹ А хъугъэ-шІагъэмэ ауж тІэкІу тешІагъэу мысыр пачьыхъэм исэнэзехъэрэ ихъалыгъугъажъэрэ язиусхъанэу Мысырым ипачьыхъэ ыпашъхъэ мысагъэ щыряІэ хъугъэ. ² Фирхъауныр иунэкІэ икъулыкъушІитІумэ лъэшэу афэгубжыгъ: сэнэзехъэ шъхъаІэмрэ хъалыгъугъэжъэ шъхъаІэмрэ. ³ УхъумақІохэм ятхъаматэ иунэ хэт хъапсэу Юсыф зычІэсыгъэм ахэр аригъэцагъэх. ⁴ УхъумақІомэ ятхъаматэ ахэмэ ынаІэ атетынэу Юсыф афигъэзагъэти, ар ахэмэ афэлажъэшттыгъэ. Хъапсым охътэ заулэрэ чІэсыгъэхэу, ⁵ зэгорэм мысыр пачьыхъэм исэнэзехъэрэ ихъалыгъугъажъэрэ а зы чэщым пкІыхъапІэхэр альэгъугъэх, шъхъадж ежъ ипкІыхъапІэ мэхъэнэ шъхъаф иІэу. ⁶ Пчэдыжбыпэм Юсыф ахэмэ адэжъ кызэкІом, ахэр зыгорэм зэригъэгумэкІыхэрэр ыльэгъугъ.

⁷ «Сыда непэ шъузкІэнэшъэир?» – яупчІыгъ ар фирхъауным иІофышІэхэу изиусхъан иунэ кыдычІэсхэм.

⁸Ахэмэ ащ кыраІуагь: «Тэ пкІыхьапІэхэр тльэгьугьэх, ау кьарыкІырэр кьызэхэзыфын щыІэп».

Юсыф ахэмэ ариІуагь: «ПкІыхьапІэхэм язэхэфын Тхьэр арыба зиІофыр. КьысфэшъуІуат сэ ахэр».

⁹Сэнэзехэ шьхьаІэм ипкІыхьапІэ Юсыф кьыфиІотагь: «ПкІыхьапІэ сльэгьугьэ, мары сэнэшъхьэ бжалэр сапашъхьэ ит; ¹⁰а бжалэм кьутэмищ гот. Ахэмэ гульэхэр кьызэрадзэу, ахахьоу ригьэжъагь, кьэгъагьэхэр кьащыльэгьуагьэх, сэнашъхьэ кьапыкІи, игьо хьугьэ. ¹¹Фирхьауным иІэгубжьи ІэкІэ сІыгь. Сэнашъхьэр кьыпысчи, фирхьауным иІэгубжъэ ар исфызагь, Іэгубжъэр фирхьауным естыгь».

¹²«Мары ащ кьикІырэр, — ыІуагь Юсыф, — кьутэмищыр — ар мэфищ. ¹³Мэфищ зытешІэкІэ, фирхьауным льягэу удиІэтэещт, учІыпІи уригьэуцожьыщт, ипэум зэрэпшыщтыгьэм фэдэу, фирхьауным Іэгубжъэр ептызэ пшыщт. ¹⁴УиІофхэр дэгьу зыхьужьхэкІэ, угу ськьэгьэкІыжьи, гукІэгьу кьысфэшІыба: фирхьауным сигугьу фэшИи, мы унэм сищыжь. ¹⁵Сэ джурт чІыгум егьэзыгьэкІэ ськьыращыгьи! Хьапсым сьчІадзэнэу мыщи мьхьун зи щысшІагьэп».

¹⁶Хьалыгьугьэжъэ шьхьаІэм Юсыф пкІыхьапІэр дэгьукІэ кьызэрэзэхифырэр ыльэгьугьэти, кьыриІуагь: «Сэри пкІыхьапІэ сльэгьугьэ, хьалыгьу фыжь арыльэу сшъхьэ мэтэ хьэгьищ тетэу; ¹⁷акІыІурэ матэм фирхьауным пае зэфэшъхьафэу хьалыгьугьэжъэм ыгьэжъагьэхэр ильых, ау а матэм шхынэу ильхэм бзыухэр ахэуІох».

¹⁸Юсыф джэуап кьытыжьыгь: «Мары ащ кьикІырэр: мэтищыр — ар мэфищ. ¹⁹Мэфищ зытешІэкІэ, фирхьауным ори ударигьэІэтэещт, пшыхьэ паригьэупкІыщт, упкь пкьэум паригьэльэнышь, кьолэбзыухэр кьыхэуІохэзэ щышхэщтых».

²⁰Мэфищ зытешІэм, фирхьауныр кьызщыхьугьэ мафэм, ащ иунэІутхэм апае ешхэ-ешъошхо ышыгь, иунэІутхэм ащыщхэу исэнэзехэ шьхьаІэрэ ихьалыгьугьэжъэ

шъхьаІэрэ льягэу диІэтэягъэх; ²¹сэнэзехъэ шъхьаІэр ичІы-
пІэ Іуигъэхьяжыгъ, ипэурэм фэдэу Іэгубжъэр къыри-
тызэ ышІынэу. ²²Хьалыгъугъэжъэ шъхьаІэр, Юсыф къы-
зэрэриІуагъэм фэдэу, паригъэлыагъ. ²³Ау сэнэзехъэ шъхьа-
Іэм Юсыф ыгу къэкІыжыгъэп, ар щыгъупшэжыгъ.



ЯтІокІитІонэрэ зырэ шъхъэр

*Юсыф фирхьяуным ипкІыхьапІэхэм
къарыкІырэр зэрэгуригъэІуагъэр*

41 ¹ИлъэситІу зытешІэм, фирхьяуным пкІыхьапІэ
ыльэгъугъ: ар Нил псыхъом Іут. ²Джы мары дэ-
гъухэу, апкъыкІи пщэрхэу, чэмибл Нил псыхъом къы-
хэкІыгъэхэу, нэпкъ зэхэкІыхьагъэм щэхъух. ³Мары ахэ-
мэ ауж итхэу, теплъаджэхэу, апкъыкІэ одхэу, нэмыкІ
чэмибл Нил псыхъом къыхэкІыхэшъ, адрэ чэмхэм агоу-
цох. ⁴Чэмибл теплъаджэхэу, зыпкъыкІэ одхэм чэм дэхэ
зишІугъохэр ашхы. Фирхьяуныр къэущыжыгъ. ⁵ИкІэ-
рыкІэу хэчъыежы, джыри нэмыкІ пкІыхьапІэ ыльэгъугъ:
мары зы щэпкъым пщэрхэу, дэгъухэу шъхьибл къыпы-
кІагъ. ⁶Ау мары ахэмэ ауж нэкІхэу, тыгъэжыым ыгъэгъу-
гъэхэу шъхьибл къэкІыгъ. ⁷Фышгъхэ одхэм шъхъэ псэоу,
шъхъэ ушьягъэхэр ашхыгъэх. Фирхьяуныр къэущыжы,
пкІыхьапІэ зэрильэгъугъэр къыгурыІуагъ.

⁸Пчэдыжыым ар гумэкІыгъо хэфагъэу зэкІэ Мысырым
ис тхэгурымагъохэри акъылышІохэри къаригъащэхи,
ипкІыхьапІэ ахэмэ къафиІотагъ, ау фирхьяуным ар зыми
къыфызэхифын ыльэкІыгъэп. ⁹Джашыгъум сэнэзехъэ
шъхьаІэм фирхьяуным риІуагъ: «Джы сыгу къэкІыжы
симысагъэ. ¹⁰Зэгорэм фирхьяуныр иунэІутмэ лъэшэу афэ-
губжи, сэри хьалыгъугъэжъэ шъхьаІэри сигъусэу хьапсым,
ухъумақІомэ ятхьаматэ иунэ тычІаригъэшІыхьэгъагъ. ¹¹А
зы чэщым тэ титІуи пкІыхьапІэхэр тльэгъугъэх, мэхъэнэ


шъхьаф иІәу, шъхьадж ежь ипкІыхьапІә ыльэгъугъ.
¹² Ащ шытигъусагъ джурт кІалә, ухъумақІохәм ятхьаматә иунәІутыр. Тә ащ типкІыхьапІәхәр кыфәтІотагъәхәти, ащ шъхьадж пкІыхьапІәу ыльэгъугъәм имәхьанә кыытфызәхифыгъ.
¹³ Тә ащ типкІыхьапІәхәр кыызәрәзәхифыгъәхәм фәдәуи хьугъә: сә сичІыпІә кьәсәбгъэгъәзәжьыгъ, адрәр пьабгъәльагъ».

¹⁴ Ащ нәужым фирхьауным Юсыф лыгъәкІуагъәх. ГузәжьогъукІә ар хьапсым кычІашыжьыгъ, зәкІаупсыхьи, ишыгъынхәр зәблахъухи, фирхьауным дәжь кьәкІуагъ.
¹⁵ Фирхьауным кыІуагъ: «Сә пкІыхьапІә сльэгъугъә, ау ар кыысфызәхәзыфышъун шыІәп. О, зәралорәмкІә, пкІыхьапІәр зәрәзәхәпхәу, ащ лыпытәу кыикІырәр кьәәІо».

¹⁶ «Ар сә сІә ильәп, – Юсыф джәуап кытыжьыгъ, – фирхьауным ишІуагъә екІынәу Тхьәм джәуап кытышт».

¹⁷ Фирхьауным Юсыф кыифиІотагъ: «Сә пкІыхьапІә сльэгъугъә, мары Нил инәпкь сытет.
¹⁸ Джы мары дәгъухәу, апкьыкІә пщәрхәу, чәмибл Нил псыхьом кыыхәкІыгъәхәу, нәпкь зәхәкІыхьагъәм щәхъух.
¹⁹ Джы мары ахәмә ауж итхәу нәмыкІ чәмибли кыыхәкІых, одхәу, тепльәджә дәдәхәу, зәпкьырыуагъәхәу; ахәмә афәдә Мысыр чІыналъәм шысльэгъугъәп.
²⁰ Чәм зәпкьырыуагъәхәу, чәм одхәм апәрә чәмибл пщәрхәр ашхыгъ.
²¹ Пщәрхәр ахәмә акІоцІ хьугъәх, ау ахәмә аныбәмә арыз хьугъәу кьахәшыгъәп. Ыпәрәм фәдәу, ахәр тепльәджагъәх. ЕтІанә сыкьәушыжьыгъ.
²² Ащ ыуж нәмыкІ пкІыхьапІә сльэгъугъә: зы щәпкьым арызәу, дәгъухәу шъхьибл кыпыкІагъ.
²³ Ахәмә ауж псыгъохәу, тхьамыкІәхәу, тыгъәжьым ыгъәгъугъәхәу шъхьибл кьәкІыгъ.
²⁴ Фышъхьә одмә шъхьибл дәгъухәр зи кьәмынәу ашхыгъ. Сә ар тхьәгурымагъохәм кьафәсІотагъ, ау зыми кыысфызәхифышъугъәп».

²⁵ Юсыф фирхьауным риІуагъ: «Ар пкІыхьапІитІоп, зы нахь. Тхьәм ышІәщтымкІә фирхьауным макьә кыыригъәІугъ.
²⁶ Чәм дәгъуиблыр – ар ильәсибл; фышъхьә дәгъуиблыри – ари ильәсибл. Арышъ ар зы пкІыхьапІ.



²⁷ Одхэу ыкИи тепл҃ьаджэхэу чэмиблэу апэрэмэ ауж псым кыыхэкІыгьэхэр – ильэсибл, джащ фэдэуи одхэу, тыгьэжым ыгьэгьугьэ шьхьиблыр – ахэри кыкІэлгыкІорэ ильэсибл гьабл. ²⁸ Джары сэ фирхьяуным зыкІесІогьагьэр: Тхьэм ышІэщтыр фирхьяуным кыыригьэ-льэгьугь.

²⁹ Мысыр хэгьэгуи изэфэдэкІэ ильэсибл гьэбэжью кыышежьэшт. ³⁰ Ахэмэ ауж ильэсибл гьаблэ кьэхьушт; Мысыр хэгьэгуи гьэбэжьюу шылагьэр ащыгьупшэжьышт. Гьаблэм чІыгур ыунэкІынышь, ³¹ ар кьин дэдэу зэрэщытыштым кыыхэкІыкІэ ипэурэ гьэбэжьюу шылагьэр шымылагьэм фэдэу хьушт. ³² ПкІыхьапІэр фирхьяуным зэкІэлгыкІоу тІо зэрильэгьугьэм кыкІырэр, ар Тхьэм теубытагьэ хэльэу зэрэрихьухьагьэр, шІэхэуи ар зэригьэцэкІэщтыр ары.

³³ Джы фирхьяуным губзыгьэу, акылышІоу лы кьэрэгьоти, ар Мысыр хэгьэгуи ипашэу ерэгьэуцу. ³⁴ Фирхьяуным зэрэхэгьэгоу кьулыкьушІэхэр щерэгьэнафэх – ильэсибл гьэбэжьюм кыкІоцІ Мысыр хэгьэгуи кыытекІэшт лэжьыгьэм иятфэнэрэ Іахьэ цІыфмэ кьаІахынэу. ³⁵ Лэжьыгьэу а кыыхьащт ильэс дэгьухэм кьэкІыштыр арэугьой, фирхьяуным ынаІэ тетэу ар гьомлапхьэкІэ кьалэхэм ащарэгьэтІылыи, кьарэухьум. ³⁶ Джашыгьум хэгьэгуи ильэсибл гьаблэу кыфэкІоштым пае а гьомлапхьэр гьэтІылыгыгьэ хьушт, хэгьэгуми гьаблэр зэпичышт!»

*Юсыф фирхьяуным
игуадзэу зэрэхьугьэр*

³⁷ Фирхьяуными ащ иІэнэтІэзехьэхэми Юсыф игушы-Іэхэр агу рихьыгьэх, ³⁸ ахэмэ ащ ариІуагь: «Ащ фэдэ цІыф дгьотышта, мыщ фэдэу, Тхьэм Ыпсэ хэльэу?»

³⁹ Фирхьяуным Юсыф зыфигьэзагь: «А пстэури о Тхьэм кыпфызэІуихыгьэшь, ош фэдэу губзыгьэрэ акылышІорэ шыІэп. ⁴⁰ ЗэкІэ сиунэ Іофхэр о зепхьащтых, зэкІэ

сицІыфхэм уиунашъохэр агъэцэкІэщтых. Пачьыхъэ тахъ-тэр ары ныІэп ощ нахы сызэрэнахь иныщтыр».

⁴¹ Фирхьяуным Юсыф кыриІуагъ: «Сакъы, зэкІэ Мысыр хэгъэгум иІэшъхьэтетэу узгъэуцугъ».

⁴² Фирхьяуным имыхъур Іэлъын кызпихи, Юсыф ыІэ кыпильхъагъ; лен дэгъу дэдэм хэшІыкІыгъэ шыгъын-хэр шилъэхи, ыпшгъэ дышгъэ пшгъэху кырылхъагъ; ⁴³ Заом фытегъэпсыхъэгъэ ку псынкІэу хэгъэгум ятІонэрэ цІыфэу исыр зэрэзэращэрэр кырытыгъ; Юсыф ащ исэу кІо зыхъукІэ, «гъогур ешъут!»* аІозэ, куоштыгъэх.

Джауштэу фирхьяуным Мысыр хэгъэгум ар Іэшъхьэтет фишІыгъ.

⁴⁴ Фирхьяуным Юсыф риІуагъ: «Мары сэ, фирхьяуным, сиунашъо: о уишІэ хэмылгъэу, Мысыр хэгъэгум зыми ыІи шигъэсысыштэп, лъэбэкъуи щидзыштэп».

⁴⁵ Фирхьяуным Юсыф цІэ фишІыгъ: Цафнат-ПаІынэ-ах; ащ шъузкІэ ритыгъ Асэнат, къалэу Он дэс къурмэнышІэу ПотыпэраІ ыпху. Юсыф Мысыр хэгъэгум лытэныгъэ шыриІэу хъугъэ. ⁴⁶ Юсыф илъэс щэкІ ыныбжьыгъ Мысырым ипачъыхъэу фирхьяуным фэлажъэу зеублэм.

Юсыф фирхьяуным ыпашъхъэ кыкІыжьи, Мысыр хэгъэгур зэкІэ кыкІухъанэу ежъагъ.

⁴⁷ ЧІыгум илъэсиблым кыкІоцІ гъэбэжъу иІэу, зы лэжыгъацэ пэпчъ Іэбжыб кытыщтыгъэ. ⁴⁸ Илъэсиблым кыкІоцІ сырэ лэжыгъэуи Мысыр хэгъэгум шыбэгъуагъэр ащ зэІуигъэкІагъ, лэжыгъэр къалэхэм ащигъэтІылыгъ; къалэ пэпчъ ащ кьегъэтІылэкІыгъэ губгъохэм ялэжыгъэ дилхъагъ. ⁴⁹ Юсыф лэжыгъэ бэдэдэ ыугъоигъ, хыІушъо пшахъом фэдэу, арыти лытэныри шигъэтыжыгъ, сыда пІомэ плытэн плъэкІыжыщтгъагъэп.

⁵⁰ А лъэхъаным, гъэблэ илъэсхэр къэмысыхэзэ, Юсыф шъэуитІу кыфэхъугъ: ахэр Он дэс къурмэнышІэу ПотыпэраІ ыпху Асэнат кыфильфыгъэх. ⁵¹ Юсыф ищыпэлъф

* 41:43 ЯтІонэрэ мэхъанэр: Шъхъащэ фэшъушІ!

Мынасэ* фиуси, кыыуагь: «Тхьэм сцигъэгъупшагъ зэ-
кIэ ситхьамаыкIагъохэри сятэ иуни». ⁵² Адрэм Ефраим**
фиуси, кыыуагь: «Къин зыщысщэчыгъэ хэгъэгум цIыф
гъэбэжью Тхьэм сыщишыгъ».

⁵³ Гъэбэжью ильэсиблэу Мысыр хэгъэгум шылагъэр те-
кIыгъ. ⁵⁴ Юсыф зэрилогъагъэу, гъэблэ ильэсиблыр къэ-
сыгъ. Чыналъэ пстэуми гъаблэ ашылагъ, ау Мысыр
хэгъэгум тыдэкIи гъомлапхъэ шылагъ. ⁵⁵ Ау Мысыр хэ-
гъэгуми тыдэкIи цIыфхэр гъаблэм шигъалIэхэу зырегъа-
жъэм, цIыфхэр лэжыгъэ къаритынэу фирхьауным елъэ-
лухэу фежыагъэх. Фирхьауным къариуагъ: «Юсыф дэжъ
шъукIуи, ащ кышыуиIорэр шъушIэ».

⁵⁶ Дунаим изэфэдэкIэ гъаблэм зызщеушъомбгъум, Юсыф
зэкIэ лэжыгъэ гъэтIылыпIэхэр кыызэлуихыхи, мысыр
цIыфмэ лэжыгъэр арищэу ыублагъ. Мысыр хэгъэгум гъаб-
лэр нахь ины щыхъуштыгъэ. ⁵⁷ Хэгъэгу гъунэгъу пстэуми
къарыкIыхэти, Юсыф лэжыгъэ шашэфынэу Мысырым
къакIощтыгъэх, сыда пIомэ чIыгум изэфэдэкIэ щыгъэ-
блэшхуагъ.



ЯтIокIитIонэрэ тIурэ шъхьэр

Юсыф ышнахъыжъхэр

Мысырым кыызэрэкIуагъэхэр

42 ¹ Якъубэ Мысырым лэжыгъэ зэрэщыIэр зешIэм,
ыкъомэ ариуагъ: «Сыд шъузэплъыжъэу шъузкIы-
щысыр? ² Мысырым лэжыгъэ шыIэу зэхэсхыгъ. Шъу-
кIу ащ, лэжыгъэ кышышъушщэф, гъаблэм тимыгъалIэу

* 41:51 Мынасэ – ижырэ джуртыбзэкIэ къикIырэр: лыгъэкIэ
щыбгъэгъупшэн.

** 41:52 Ефраим – ижырэ джуртыбзэкIэ къикIырэр: угъэбэ-
жъуныр.

тыщыІэным пае». ³Юсыф ышипші лэжыгыэ къащэфынэу Мысырым къэкІуагыэ. ⁴Ау Бинямин, Юсыф ыш, Якъубэ адигъэкІуагыэп; тхьамыкІагыэ горэ кыщымышыгыагыот ыІуи. ⁵Джауштэу Исраил ыкъохэр, нэмыкІ купмэ ягыусэхэу лэжыгыэ ащэфынэу кІуагыэ, сыда по-мэ КъэнаІан хэгъэгур зэфэдэкІэ гьаблэм ригъэзыгыагы.

⁶Юсыф а хэгъэгоу кыздэкІуагыэхэм щыІэшъхьэтетыгъ. Ары лэжыгыэр цІыф пстэуми языщэщтыгыэри. Юсыф ышхэри къекІуалІэхи, анэгу чІыгум нэсэу ащ шъхьащэ кыфашыгы. ⁷Юсыф ышхэм къяплъи, кышІэжыгыгъэх, ау хымэ фэдэу зиші, пхьашэу къяупчІыгы: «Шъо тыдэ шьукыкІыгыа?» Ахэмэ джэуап къатыжыгы: «КъэнаІан хэгъэгур ары, гьомлапхьэ тщэфынэу ары». ⁸Юсыф ышы-хэр ышІэжыгыгъэх, ау ежъ ахэмэ къашІэжыгыгъэп ныІа! ⁹Юсыф ахэмэ апае пкІыхьапІэу ыльэгъугъагыгъэхэр ыгу къэкІыжъхи, къариІуагы: «Шъо шьуплъэкІо-дэІуакІу, тихэгъэгу мэхапІэу иІэхэр зэжъугъэльэгъунхэу шьукъэкІуагы». ¹⁰«Хьау, тизиусхьан, — къаІуагы ахэмэ, — уипщылІхэр гьомлапхьэ ащэфынэу къэкІуагыгъэх. ¹¹Тэ зэкІэ зы цІыфым тырикъох; тэ шьыпкъагыэ зыхэль цІыфэу тыщыт; уипщылІхэр нибжьи плъэкІо-дэІуакІохэу щытыгыгъэхэп». ¹²«Хьау, — ыІуагы Юсыф, — мы хэгъэгум мэхапІэу иІэхэр зэжъугъэльэгъунхэу шьукъэкІуагы». ¹³«Тэ, о уипщылІхэр, — аІуагы ахэмэ, — зэш пшыкІутІу тэхьу. Зы цІыфэу, КъэнаІан хэгъэгум щыпсэурэм тырикъох. АнахьыкІэр джы тятэ кІыгыу, тащыщэу зыр щыІэжъэп». ¹⁴Юсыф ахэмэ къариІуагы: «Адэ сэ къэсІуагыгъэба: шъо шьуплъэкІо-дэІуакІу. ¹⁵Ау тэ шьутыуплъэкІушт. Фирхьауныр зэрэщыІэмкІэ игъашІэкІэ тхьэ сэІо: шьушынахьыкІэ къэмыкІоу, мыщ шъо шьурагыгъэкІыжыщтэп. ¹⁶Шъуащыщ горэ жьугъакІуи, шьушы кьерэщ; шъо хьапсым шьучІэсыщтыгу. Джауштэу сыуплъэкІушт къашьуІорэр шьыпкъэмэ. Ауштэу щымытымэ, шъо шьуплъэкІо-дэІуакІох. Фирхьауныр зэрэщыІэмкІэ тхьэ сэІо». ¹⁷Мэфыщырэ къагыгъэунэнхэу Юсыф ахэр хьапс аригыэшыгыгъэх.

¹⁸ Ящэнэрэ мафэм Юсыф ахэмэ ариІуагь: «Сэ кызэрэ-сІоу шьушІымэ, ащыгьум псэоу шьукьэнэшт, сыда пІо-мэ сэ Тхьэм щынагьо фысиІ. ¹⁹ Шьо шьыпкьагьэ зиІэ цІыфэу шьущытмэ, зэшымэ ащыщэу зы мы унэу шьуз-щаІыгьым кьерэн; адрэхэм шьуиунагьохэу гьаблэм ыгьа-лІэхэрэм апае лэжыгьгэр арэщ. ²⁰ Ау шьуигушыІэхэр кьэшьыпкьэжьынхэшь, псэоу шьукьэнэжьыным пае шьу-шынахьыкІэ кысфэшьуцэн фае». Ахэмэ ащ дырагьэ-штагь. ²¹ «ПсэкІодэу тшыкІэ тшІагьэм пае тызэрэпщынэ-жьырэр нафэ, – зэраІожыгь ахэмэ. – Тэ тльэгьугьэба ар тхьамыкІагьоу зыхэтыгьэр, ау тыгу егьугьэп кьытэльэІу зэхьум. Джы мары тэри тхьамыкІагьом тыхэфагь». ²² Ру-бэн ащ кьыхигьэхьуагь: «Сэ кышьосІогьагьэба: „КІэлэ-хьумкІэ псэкІод шьумышІэ“, ау шьо шьудэІуагьэп; джы ащ ыль тагьэпщыныжы». ²³ АІорэр Юсыф кызэрэгуры-Іорэр ахэмэ ашІэштыгьэп – ежь Юсыф зэдзэкІакІо иІэу кьадэгущыІэштыгьэ. ²⁴ Юсыф ахэмэ акІэрыкІи, кьэгьыгь. ЕтІанэ кьыгьээжыи, джыри адэгущыІагь, ащ ыуж Щым-Іон кьахиши, ахэмэ альэгьузэ, ар зэкІоцІапхэнэу унашьо ышІыгь. ²⁵ Ахэмэ ядзыомэ лэжыгьгэр арызы ашІынэу, шьхьадж итыжьын идзыо фыралъхьажьынышь, гьогу гьо-мыли аратынэу Юсыф ариІуагь. Джауштэуи афашІагь.

²⁶ Кьаратыгьэ лэжыгьгэр ящыдмэ атыралъхьи, ядэжь ежьэжыгьгэх. ²⁷ Ахэмэ ащыщ горэм, чэщ гьэпсэфыгьом ищыд Іус ритынэу, идзыо кьызетІатэм, – мары, дзыо кІоцІым ыкІыІукІэ итыжьын тель! ²⁸ Арыти ышымэ ари-Іуагь: «Ситыжьын кьысатыжыгь; мары ар, ыкІыІу тель!» Ахэр агукІэ кьэгумэкІыгьгэх, штагьэхэу, зэупчІыжыыхэу фежыагьгэх: «Сыд лІэужыгьуа тэ Тхьэм кьытишІэрэр?»

²⁹ Ахэр ятэу Якьубэ дэжь, КьэнаІан хэгьэгум кызе-кІожьхэм, зэкІэ кьяхьулІагьэр ащ кьыфаІотагь: ³⁰ «А хэгьэгум иІэшхьэтет пхьашэу кьыддэгущыІагь, а хэгьэ-гумкІэ тэ тыплэкІо-дэІуакІоуи ыльытагь. ³¹ Шьыпкьагьэ зиІэ цІыфхэу тэ тызэрэщытыр, плэкІо-дэІуакІоу тызе-рэщымытыри тэ ащ етІуагь. ³² Тэ, зэш пшІыкІутІур, зы

тым тырикьох, зыр шыІэжьэп, анахьыкІэр тятэ кІыгьоу КъэнаІан хэгъэгум джы шыІ». ³³ Джашыгъум а цІыфэу а хэгъэгум изиусхьан кьытиІуагъ: «КъэшъуІуагъэр шыпкэмэ, мары сэ кьызэрэсІэштыр: шыушыхэм ашыщэу зыр сэ садэжь къэжьугъэнэшт, адрэхэм лэжьыгъэр шыуинагъохэу, гьаблэ зиІэхэм афэшъушэнэу шыуигъогу шыутехьажь, ³⁴ шыушынахьыкІэ шыуигъусэу къэжьугъээжь. ЕтІанэ сэ сшІошь хьушт шьо дэІокІо-плъакІоу шыушымытэу, шыпкъагъэ зиІэ цІыфэу шыузэрэщытыр; шыушэу гъэры сшыгъэри шьостыжьышт, мы хэгъэгум шъхьафитэу шыукъыщекІокІын шыуфитэуи сшышт».

³⁵ Ядзыохэр заунэкІыжьхэм, шъхьадж идзыо ежь итыжьын зэкІоцІыпхагъэ ильэу кьычІэкІыгъ. Ахэмэ ятыжьын зэкІоцІыпхагъэхэр зальэгъухэм, ежьхэми ахэмэ яти агучІэ изыгъ. ³⁶ «Скъохэр сшІожьугъэкІодыгъэх, – ариІуагъ ахэмэ Якъубэ, – Юсыф шыІэжьэп. ШымІони шыІэжьэп. Джы Бинямини зьдешъушэжьэн шыугу хэль, а пстэури сэ сищэчын!» ³⁷ Рубэн ятэ джэуап ритыжьыгъ: «Бинямин сэ кьызыпфэсымышэжькІэ, сэ скъуитІу укІы; ашкІэ цыхьэ кьысфэши, сэ ар кьыпфэсшэжьышт». ³⁸ «Хьау, – ыІуагъ Якъубэ, – скъо кьыжъудэкІоштэп. Ащ ыш лІагъэ, ар изакъоу кьысфэнагъ. Шьо шыузытехьашт гьогум ащ тхьамыкІагъо кьыщехьулэмэ, шьо шыуилажьэкІэ сэ, зышъхьац тхьогъэ лыжьыр, гукъэошхом хьадрыхэм сищэшт».



ЯтІокІитІонэрэ щырэ шъхьэр

Бинямин ыкьошхэм ягъусэу

Мысырым зэрэщыІагъэхэр

43 ¹ А чІыгум гьаблэр шыльэшыштыгъэ. ² Мысырым кьырашыгъэ лэжьыгъэр заухым, ахэмэ ятэ ариІуагъ: «Джыри шыукІуи, гьомлэпхэ тІэкІу кьытфэшъушэщэф».

³Ехъуд джэуап кытыгъ: «А лЫм теубытагъэ хэльэу кытиІуагъ тшы ткІымыгъоу ыпашъхъэ тимыхъажьынэу. ⁴Тшы кыддэбгъаКІомэ, тыКІонышъ, гъомлапхъэ кыпфэтщэфышт. ⁵Ау кыддэмыгъаКІомэ, тыКІощтэп, а цЫфым тшы ткІымыгъоу ыпашъхъэ тимыхъажьынэу кытиІуагъэшъ». ⁶Исраил кыІуагъ: «А цЫфым джыри зы шы зэрэшъуиІэр ешъуІуи, сыда мы насыпынчъагъэр кызкІысэшъушагъэр?» ⁷Адрэмэ къаІуагъ: «А цЫфыр тэш пайй тиІахьылхэм апайй кытІуупчІыхъагъ: „Шъуятэ джыри псэуа? Джыри къош шъуиІа?“ – ыІозэ. Тэри а упчІэхэм яджэуап еттыжыгъ. Сыдым фэтшІэныя тшынахьыкІэ зыдэтщэнэу кытиІощтмэ».

⁸Ехъуд Исраилэу ятэм риІуагъ: «КІэлэхъур сэ кыздэтІупщи, джыдэдэм тежъэшт, джашыгъум, тымыкІодэу зэкІэ псэоу тыкъэнэжышт – тэри, ори, тисабыйхэми. ⁹Ащ ищыІэныгъэ сэ спшъэ исэльхъажьы, сэ слэхэмкІэ кыыостыжыынэу унашъо къэшІ. Ар сэ кыпфэсшэжъэу, упашъхъэ къысымыгъэуцожъмэ, сыщэІэфэ оркІэ сэ сымысэшт. ¹⁰КІыхъэ-лыхъэ зетымыгъэшІыгъагъэмэ, джырэ нэс тІогъогогъо тыКІощтгъагъэ».

¹¹«Арэуштэу щытмэ, – ыІуагъ Исраил, – ащыгъум мыры шъушІэн фаер: мы чІыгум кыщыкІырэ лъэпкъхэм ащыщэу анахъ дэгъухэр зыдашъуштэхи, а цЫфым тынэу фэшъухъ: Іэзэгъу уци, шъоу тІэкІуи, мэ ІэшІу зыпихрэ чыгы, пцантхъи, чІыдэжъыйй, миндадь дэжъыйй. ¹²Тыжыын ахъщэр фэдитІукІэ нахьыбэу зыдашъушт; шъо шъуидзыомэ яІугъуанэмэ къаральхъэгъэгъэ тыжыныри афызэкІэжъугъэкІожьынэу: хэукъогъагъэхэу кычІэкІын. ¹³Шъуши зыдешъушчажьи, джыри а цЫфым дэжъ шъукІу. ¹⁴ЛъэкІ пстэури ЗиІэ Тхъэм а цЫфым ынэшІу кышъушифэнэу ерэшІ – Бинямини адрэ шъуши кытІупщыжыынхэу. Сэ бынынчъэу сыкъэнэнэу щытмэ, бынынчъэу сыщэрэт».

¹⁵А тынхэр зэшмэ зыдаштагъэх, тыжыныри фэдитІоу зыдаштагъ, Бинямини зыКІагъэгъугъ. ЕтІанэ Мысырым

кІохи, Юсыф ыпашъхъэ иуцуагъэх. ¹⁶ Бинямин ахэтэу Юсыф зельэгъум, ежъ иунэ Іофхэр зезыхъэрэм риІуагъ: «Мы цІыфхэр сиунэ ищэх, ищыкІэгъэ былым фэдиз шІобзи, къэгъэхъазыр; мыхэр сэ кыздэшхэщтых щэджагъом».

¹⁷ Юсыф зериІуагъэм фэдэу а цІыфыр зекІуагъэ, зэшхэр Юсыф иунэ рищагъэх. ¹⁸ Юсыф иунэ зыращэхэм, зэшхэр къэщтагъэхэу зэраІожьыгъ: «Тыжбынэу мыщ ыпэкІэ тидзыомэ къарыкІыгъагъэм пай ащ тызкІащэрэр! Кыттэбэнэнышь, тэ пщылІ тишыщт, тищыдхэри ыштэщтых».

¹⁹ Ахэр Юсыф иунэ Іофхэр зезыхъэрэм екІуалІахи, унапчъэм Іутхэу дэгущыІагъэх: ²⁰ «Моу кытэдэІу, тизиусхъан! Тэ мыщ ыпэкІи тыкъэкІогъагъ гъомлапхъэ тщэфынэу. ²¹ ТыкІожьызэ, чэщыр зыщитхыщтым тидзыохэр кызызэІутэххэм, шъхъадж итыжбын идзыо кІоцІ ыкІыІу тель – ытыгъэм фэдиз къабзэ. Тэ ар джы кышыботэтыжбы. ²² Гъомылэ тщэфыным пае нэмыкІ тыжбыни къэтхыгъ. Адрэ тыжбынхэр тидзыомэ къарызыльхъэгъагъэр тшІэрэп». ²³ «Шъурэхъат, – къариІуагъ ащ, – шъумыщын, шъуи Тхъэ – шъуятэ и Тхъэ – шъуидзыохэм шъэфэу ар шІухъафтынэу къарильхъэгъэн фае. Шъуитыжбын сэ кысІукІагъ!» ЕтІанэ ахэмэ адэжъ ЩымІон кышагъ.

²⁴ Юсыф иунэ Іофхэр зезыхъэхэрэм зэшхэр Юсыф иунэ рищагъэх, псы къарити, альакъохэр атхъакІыгъэх, ящыдхэми Іус аратыгъ. ²⁵ Щэджагъом, Юсыф кызыщыкІожьырэм тэфэу, ахэмэ тынхэр къагъэхъазырыгъэх, сыда пІомэ а унэм щэджэгъуашхэ зэрэщашІыщтыр къариІогъагъ.

²⁶ Юсыф кызэкІожьым, ахэмэ тынхэр ащ ратыгъэх, чІыгум нэсэу шъхъащи фашІыгъ. ²⁷ Ахэмэ япсэуныгъэ кыкІэупчІи, ащ кыІуагъ: «Зигугъу кысфэшъушыгъэгъэ лЫжъэу шъуятэ иІоф сыдэу щыта? Джыри ар щыІа?» ²⁸ «Тятэу уиІумэт псэу. Джыри шыІ», – джэуап къатыжыгъ. ЕтІанэ зыфауфи, шъхъащэ фашІыгъ.

²⁹ Юсыф зызеплтыхьэм, ышэу Бинямин, ежь янэ ыкьо, ыльэгьугь. «Мыра шьушынахьыкІэу зигугьу кыисфэшгьу-шыгьагьэр? – кьэупчІагь ар. – Тхьэм гукІэгьу кыпфэршІ, сишьяу». ³⁰ Ышы итеплэ ыгу кыизэхигьэхьагьэу, Юсыф псынкІэу икІи, кыызшамыльэгьун чІыпІэ лыхьоу фежьагь. Кьыгот унэм псынкІэу чІэкІи, ащ шыгьыгь. ³¹ ЕтІанэ ынэгу ытхьакІыжьи, кьихьяжьи, ыгу телункІэжьи, шхыныр кьахьынэу ариІуагь.

³² Ежьи шьхьяфэу кыыфытырагьэуцагь, ышыхэми шьхьяфэу кьафытырагьэуцагь, сыда плэмэ мысыр цыфхэр джуртхэм адэшхэ хьуштэп, ежхэмкІэ ар емькІушь.

³³ Зэшхэр Юсыф ыпашьхэ шытІысыгьэх, нахьыжьи инахьыжьи ельытыгьэу; нахьыкІэри инахьыкІагьэ ельытыгьэу; альэгьурэр ашІогьэшІэгьонэу заплыхьэщтыгьэ. ³⁴ Ащ шхынхэр иІанэ кыитекІэу кьафигьэхьыщтыгьэ; Бинямин иІахьэ фэдитфыкІэ анахьыбэу кьаритыщтыгьэ. Ауштэу тхьэжьхэу Юсыф дешьяуагьэх.



ЯтІокІитІонэрэ плырэ шьхьэр

Юсыф ышхэр зэриушэтыгьэхэр

44 ¹ Юсыф иунэ Іофхэр зезыхьэрэм унашье фишыгь: «Мыхэмэ ядзыомэ лэжьи гьэр арызы шы, ащэшгьуштым фэдиз, шьхьадж итыжьи идыо кІоцІ ыкІыІукІэ телхьяжь. ² Ау лэжьи гьапкІэу кьыхьыгьэ тыжьи ахьшэм кІыгьоу сэ сиІэгубжэ, ситыжьи Іэгубжэ, анахьыкІэм идыо кІоцІ ыкІыІукІэ телхь». Юсыф кыизэрэриІуагьэу адрэм ышыгь.

³ Нэф кыизэрышгьэу, ящидхэри акІыгьухэу зэшыхэр кьатІупщыжьи гьэх. ⁴ Кьалэм джыри ахэр чыжьэу ІукІыгьагьэхэп, Юсыф иунэ Іофхэр зезыхьэрэм зыреІом: «ПсынкІаІоу акІахь ахэмэ, узакІахьэкІэ, яІу: „Сыд паешІум екІэ шьупэгьокІыгьа? ⁵ Сыда ситыжьи Іэгубжэ

зыкІэшъутыгъугъэр?» А Іэгубжъэр ары сизиусхъан зэрешъорэр, ащкІэ къэхъушт-къэшІэштхэри къэшІэх. Дэу шъушІагъэ ар!«»

⁶Ар ахэмэ акІахы, а гушыІэхэр ариІуагъэх. ⁷Зэшмэ джэуап къатыжыгъ: «Тизиусхъан, сьд пае ащ фэдэ гушыІэхэр къапІохэрэ? Хъау, уиунэлутхэм ащ фэдэ ашІэн альэкІышттыгъэп. ⁸Ар хэгъэкІыри, мары тидзыомэ къарыкІыгъэ тыжынхэр КъэнаІан хэгъэгум къитхыжыи, къыпфэтхыжыгъгъэх! Адэ сьдэушттэу о уизиусхъан иунэ тыжын е дышъэ къиттыгъукІына? ⁹УипщылІхэм ащыщ горэм тыгъугъэр ебгъотылІэмэ, арэукІ, тэри тизиусхъан тырипщылІэу тыкъэнэшт». ¹⁰«Дэгъу, зэрэшъуІагъэм тетэу орэхъу, – къыІуагъ адрэм. – Тыгъугъэ зэдгъотылІэрэр ары пщылІы хъуштыр, адрэхэр хыеу хэкІыштых». ¹¹Зэшхэм ядзыохэр псынкІэу чІыгум къыратІупщэххи, шъхъадж идзыо къызэІуихыгъ. ¹²Юсыф иунэ Іофхэр зезыхъэрэм зэкІэ къылъыхъугъ, анахыжыым къыщыригъажыи, анахыкІэмкІэ кІэкІыжъэу – Іэгубжъэр Бинямин идзыо къыригъотагъ. ¹³Ягукъао ишыхъатэу, ахэмэ ящыгынхэр ацунтхъагъэх, шъхъадж ищыд хыльэхэр тырилъхъажыи, къалэм къагъэзэжыгъ.

¹⁴Ехъудрэ ащ ышхэмрэ джыри унэм исыгъэ Юсыф дэжъ къакІохи, ащ ыпашъхъэ чІыгум зыщырадзыыхыгъ. ¹⁵Юсыф ахэмэ къариІуагъ: «Сьдэушттэу ащ фэдэ шъушІэн шъульэкІыгъа? Сэщ фэдэ цІыфым ар къызэришІэштыр шъушІэшттыгъэба?» ¹⁶«Тизиусхъан сьд етІон? – къыІуагъ Ехъуд. – Сьда тІоштыр? СьдкІэ зытыухыижыышт? Тхъэм уипщылІхэм ямышъыпкъагъэ къычІигъэщыгъ. Джы мары тизиусхъан тэ тырипщылІ, тэри, Іэгубжъэр зыІэкІагъотагъэри». ¹⁷«Хъау, – Юсыф къыІуагъ, – сэ ащ фэдэ сшІэн слъэкІышттэп! Іэгубжъэр зыІэкІагъотагъэр ары сэ сипщылІыштыр, шъори рэхъатэу шъуятэ дэжъ шъукІожъ».

* 44:5 Ижыырэ джуртыбзэкІэ тхыгъэ Іепэрытхым мы гушыІэхэр хэтхэл, ау нэмыкІ ижыырэ Іепэрытхым хэтых.

¹⁸ Джашыгъум Ехъуд Юсыф екІуалІи, риІуагъ: «Сизиусхан, сэ, уипщылІ, фит сышІ сизиусхан гушыІэ есІо-нэу. Уфэмыгубж уипщылІ, фирхьяуным уфэдэми. ¹⁹ Сизиусхан ипщылІхэм къяупчыгъагъ: „Тырэ шырэ шъуи-Іа?“ ²⁰ Тизиусхан, жъы хъугъэу тыри, кьо нахыкІэу ащ ижъышъхъэм кыфэхъугъэри зэрэтиІэр о кыотІогъагъ, ащ ыш лІагъэ, ежъ изакъоу янэ кыкІэныгъ. Ар тятэ шу ельэгъу.

²¹ О уипщылІхэм къяпІогъагъ: „Зэзгъэльэгъунэу ар садэжъ къашъущэ“. ²² Тизиусхан тэ къетІожыгъагъ: „КІэлэхъум ятэ ІэкІыб ышыын ыльэкІыщтэп, ІэкІыб ышы-мэ, ятэ лІэщт“. ²³ Ау о уипщылІхэм къяпІогъагъ: „ШъушынахыкІэ мокІэ кыжъудэмыкІомэ, ащ нахыбэкІэ сапашъхъэ шъукъимыхъажъ“. ²⁴ УиІумэтэу, тэ тятэм ыдэжъ тызэкІожым, сизиусхан игушыІэхэр ащ етІожыгъэх. ²⁵ Ау тятэ джыри лэжыгъэ тІэкІу къэтщэнэу кызыелом, ²⁶ тшынахыкІэ тимыгъусэу тызэрэмыкІощтыр, тшына-хыкІэ тимыгъусэмэ, о унэгу тыкІэплъэн тызэрэфимы-тыр тэ етІожыгъ.

²⁷ О уиІумэтэу тэ тятэм кытиІуагъ: „Сишъуз къуитІу кызыэрэсфильфыгъэр шъо шъошІэ. ²⁸ Зыр садэжъ икІы-гъэти, сэ сІуагъэ: ар хъэкІэ-къуакІэмэ зэпкъыратхыгъ. Непэ кызнэсыгъэм ар слъэгъужыгъэп. ²⁹ Джы мыд-рэри шъоштэ. Ащи тхыамыкІагъо кьехъулІэмэ? Шъо шъуилажъэкІэ, сэ, зышъхъац тхъогъэ лыжъым, гукъэо-шхом хъадрыхэ сихыщт“. ³⁰ Джы сэ, о уиІумэтэу тя-тэм дэжъ, кІэлэхъоу ащ ыпсэ хэтІагъэр тимыгъусэу сы-кІожын слъэкІына? ³¹ Тятэ, кІэлэхъур зэрэтимыгъу-сэр зильэгъукІэ, лІэщт. Тятэу уиІумэт, лыжъ шъхъац тхъуагъэр, гукъаом Шеол дищэщт. ³² Сэ, уипщылІ, тятэ сшъхъэкІэ гушыІэ естыгъ тшы кыгъэзэжынынэу, ащ кызыимыгъэзэжъкІэ, сыщэІэфэ сятэ ыпашъхъэ сышы-мысэщт.

³³ Арышъ сэ, о уипщылІ, кІэлэхъум ычыпІэкІэ сизи-усхан дэжъ пщылІэу сыкъэнэнэу фит сыкъэшІ! Ежъ

ышымэ адэрэкожь. ³⁴КІэлэхур скІымыгъоу сьдэу-
щтэу сыкожыщта? Тятэ тхьамыкоагъоу зыхэфэщтыр
сэрэмыльэгъу».



ЯтІокІитІонэрэ тфырэ шхьэр

Юсыф

ыкѡошхэм зыкѡызэраригѡэшІагѡэр

45 ¹Юсыф цІыфхэм апашхьэ ащ нахьыбэрэ зыщи-
щІэжын ымыльэкІэу кѡекууагъ: «ЗэкІэ санэлу
ишьющых!» Юсыф ышымэ анэмыкІ зи щытыжыгъэп,
ышыхэм зыкѡызарегѡэшІэжым. ²Ар мэкѡ ІэтыгъэкІэ
кѡэгъыгъэти, игъы макѡ мысыр цІыфхэми зэхахыгъэ,
фирхьауным иуни кѡэбарыр нэсыгъ. ³«Сэры Юсыфыр,
– арилуагъ ащ ышымэ, – джыри псэоу щыІа сятэ?» Ау
ащ ышымэ джэуап кѡыратыжын амыльэкІэу, кѡыгъэм
фэдэу щытыгъэх.

⁴«Адэ шѡукѡысэкІуалІэба», – Юсыф ышыхэм арилу-
агъ. Ышыхэр кѡекІолІагъэх. «Сэ сы Юсыф, – кѡылуагъ
ащ, – шѡо шѡушэу Мысырым шѡажѡугъэщагъэр ары.
⁵Ау мыщ сьзэрэщышѡушагъэм пае джы кѡин зэшѡу-
мыгъэльэгъужь, зышѡумыукІыжь. Тхьэм сэ мыщ сы-
кѡыгъэкІуагъ цІыфхэр кѡэзгъэнэжынхэу. ⁶Мары чІыгум
илъэситІу хьугъэу щыгъабл, джыри илъэситфэ жьонхи
лэжыгъэ Іуахыжыни альэкІыщтэп. ⁷Тхьэм сэ шѡуапэ
ситэу мыщ сыкѡыгъэкІуагъ, шѡуилІакѡо чІыгум кѡытыри-
гъэнэнэу, шѡуищыІэныгъи Іоф шІэгъошхокІэ кѡыгъэнэ-
жынэу. ⁸Шѡорэп мыщ сыкѡэзгъэкІуагъэр, фирхьауным
сырятэу, ащ иунэ Іофхэр зэкІэ зесхьанхэуи сытезгъэ-
уцогъэ Тхьэу, зэкІэ Мысыр хэгъэгум сыриІэшхьэтетэу
зышІыгъэр ары нахь.

⁹ПсынкІэу сятэ дэжь жѡугъэээжыи, ешѡулу ащ: „Пкѡоу
Юсыф мырэущтэу еІо: ‘Тхьэм сэ Іэшхьэтетэу зэкІэ

Мысыр хэгъэгум сыфишыгы; садэжь кьакло бэ темыгъашлеу. ¹⁰ О Гоцэн хэкум ушыпсэушт; сэ укыспэблэгъэшт; ори, о пкьохэри, пкьомэ акьожьхэри, мэл-пчэнхэри, былым пашгъэхэри, зэклэ уилэри кыспэблэгъэшт. ¹¹ Ори, уиунагъуи, уибылымхэми фэныкьуагъэ горэ ямылэнэу сэ ушыпаклэ згъэпсышт, сыда пломэ гъаблэр джыри ильэситфэ шылэшт”.

¹² Шъунитлуклэ шьольэгъу шъори, сшэу Бинямин ынитлукли — сэры кыжьудэгущилэрэр! ¹³ Мысырым зэклэ шытхъоу шысилэр тятэ ешъулотэжь. Зэклэ шьулъэгъугъэр ешъулотэжьи, псынклэу тятэ мыщ къашъущэ!» ¹⁴ Ышэу Бинямин ыпшгэ зыридзи, ар гыгъэ, Бинямини ащ ыпшгэ ильэу гыщтыгъэ. ¹⁵ Зэклэ ышымэ кьабэугъ, лэпл къарицэклызэ, гыгъэ. Етланэ ащ дэгущилэнхэу ышыхэм аублагъ.

¹⁶ Юсыф ышхэр кызэрэклагъэхэм икьэбар фирхъауным иунэ нэсыгъ. Фирхъауными ащ илумэтхэми ар ягопагъ. ¹⁷ Фирхъауным Юсыф кыриуагъ: «Ялу пшымэ: шъуишыдхэм атешъулъхы, Къэналан хэгъэгум шьукложь. ¹⁸ Шъуяти шъуибынхэри кыздашъущэхэри, садэжь шьукъаклох; Мысырым анахь дэгъоу ильыр зэклэ шьостынышъ, тихэгъэгу игъэбэжьуклэ зыжьугъэтхэжь. ¹⁹ Джыри ялонэу кыпфэсэгъэпытэ: Мысыр чыгум ку псынклэу итхэр ясабийхэми яшъузхэми апае арэштэхи, шъуяти кыздэрэщ. ²⁰ Шъуиланлэу къэнэщтым шъугу фэрэмыгъу, сыда пломэ Мысыр хэгъэгум инахышлур кышыстыщт».

²¹ Ауштэуи Израил ыкьохэм ашыгы. Юсыф, фирхъауным иунашъо тетэу, ахэмэ ку псынклэхэр къаритыгъэх, гъогу гъомыли къаритыгъ, ²² шъхъаджи шыгъыныклэ ритыгъ. Бинямин тыжбын ахыщэ шьишырэ, зэблихъунэу шыгъын штэгъуитфырэ кыритыгъ. ²³ Джащ фэдэу Мысырым инахышлурхэр атепхагъэхэу шыдипшырэ, лэжьыгъи, хьалыгъуи, ятэ игъогу гъомылэщтыри атепхагъэхэу шыдыбзэу пшырэ ятэ фаригъэщагъэх. ²⁴ Ащ ыуж

ышыхэр кытІупщыжъхи, ахэр кызыежъэжъхэм, Юсыф ышмэ къариІуагъ: «Гъогум шъушызэщымых!»

²⁵Мысырым кыкІыжъхи, КъэнаІан хэгъэгум, ежъхэм ятэу Якъубэ дэжъ къэкІожыгъэх. ²⁶«Юсыф псэоу шыІ, – раІуагъ ятэ, – джы ар Мысыр хэгъэгум зэрэпсэоу иІэшъхэтет». Ау Якъубэ зэрмыр хъугъэ: къаІорэр ышІошъ хъугъэп. ²⁷Ау Юсыф къариІогъэгъэ гушыІэ пстэури кызыфаІотэжъым, ежъ ащэным пае Юсыф къафигъэкІогъэ ку псынкІэхэри зельэгъухэм, ыгу зыкыІэтыжъи, ²⁸Исраил кыІуагъ: «Дэгъу! Джыри скъо Юсыф псэоу шыІ! СыкІонышъ, ар сымылІэжъызэ зезгъэльэгъужыщт».



ЯтІокІитІонэрэ хырэ шъхъэр

Якъубэ Мысырым кызыэрэкІуагъэр

46 ¹Исраил зэкІэ иІэр зекІиугъуай, къежъагъ. БэрщэбаІ кыызэсым, ятэу Исхъакъ и Тхъэ къурмэнхэр фишыгъэх. ²Тхъэм Исраил чэщым зыкыфигъэлягъуи, кыыриІуагъ: «Якъуб! Якъуб!» «СыкъэдаІо», – риІожыгъ Исраил. ³Тхъэм кыІуагъ: «Сэры Тхъэр, уятэ и Тхъэр. Мысырым укІонкІэ умышын, Сэ ащ о цІыфльэпкъышхо шыптезгъэкІыщт. ⁴Сэ Мысырым сыкыбдэкІошт. Сэр-сэрэуи ащ шъукыисщыжъыщт. Юсыф ежъыІэкІэ о унапІэхэр ыгъэплІэжъыщтых».

⁵Якъубэ БэрщэбаІ кыдэкІыгъ. Исраил ыкъомэ ятэу Якъуби, ясабийхэри, яшъузхэри, фирхъауным ахэр ращэнхэу къафигъэкІогъэ ку псынкІэхэм арагъэтІысхъэхи, ращэжъагъэх. ⁶Ахэмэ ябылымхэр афыштыгъэх, КъэнаІан хэгъэгум шаугъоигъэ мылькури зыдащэщтыгъэ. Якъуби ащ кытекІыгъэ пстэури игъусэу Мысырым къэкІуагъэх. ⁷Ыкъохэри, ыкъохэм акъожъхэри, ыпхъухэри, ыпхъухэм апхъухэри, зэкІэ иІлакъо игъусэу Мысырым кыздищагъ.

Якзубэ ибынхэр

⁸ Мары Исраил ыкзохэу Мысырым кьэкIуагьэхэм ацIэхэр, Якзубэрэ ащ ыкзохэмрэ:

Якзубэ ищыпэльфэу Рубэн.

⁹ Рубэн ыкзохэр: Хьанох, Палыу, Хьэцрон, Кьармый.

¹⁰ ЩымIон ыкзохэр: Емуел, Ямин, Iохад, Яхын, Цохар, кьэнаIан бзыльфыгьэм ыкзоу Шаул.

¹¹ Лэуй ыкзохэр: Гьэршэн, Кьахат, Мэарарый.

¹² Ехьуд ыкзохэр: Iэр, Онан, Шелэ, Пэрэц, Зэрахь; ау Iэррэ Онанрэ КьэнаIан хэгьэгум щылаIагьэх.

Пэрэц ыкзоштыгьэх Хэцронрэ Хьамулрэ.

¹³ Иссашхар ыкзохэр: ТолаI, Пуа, Иоб, Щымрэн.

¹⁴ Зэбулун ыкзохэр: Сэрэд, Елон, Яхьлэл.

¹⁵ Ахэр Леа ыкзохэу Мэсэпэтам Якзубэ кьыщыфильфыгьэхэмрэ ыпхьоуи Динэрэ арых. ЗэкIэмкIи Леа кьытекIыгьэу щэкIырэ щырэ иIагь.

¹⁶ Гьад ыкзохэр: Цыфион, Хьагьый, Шуный, Ецбон, Iэрий, Ародый, Арэлый.

¹⁷ Ащэр ыкзохэр: Имнэ, Ишыуа, Ишыуй, БэриIэ, ахэмэ ашыпхьоу Сэрахь. Бэрие ыкзохэр: Хьэбэр, Малкьыел.

¹⁸ Ахэр унэIут бзыльфыгьэу Зилпа, Лабан ежь ыпхьоу Леа ритыгьагьэм кьытекIыгьэх. Ащ Якзубэ нэбгырэ пшIыкIух фигьотыгь.

¹⁹ Якзубэ ишгьузэу Рахьэл ыкзохэр: Юсыф, Бинямин.

²⁰ Юсыф Мысыр хэгьэгум кьыщыфэхьугьэх Мынасэ, Ефраим; Он дэс кьурмэнышIэу ПотыпэраI ыпхьу Асэнат ахэр Юсыф кьыфильфыгьэх.

²¹ Бинямин ыкзохэр: БэлаI, Бэхэр, Ащбэл; Гьэрэ, НаIаман, Ехьый, Рош, Мупим, Хьупим, Ард.

²² Ахэр Рахьэл кьытекIыгьэхэу Якзубэ кьыфэхьугьэхэр арых, пстэумкIи нэбгырэ пшIыкIуплI.

²³ Дан ыкьо – Хьушым.

²⁴ Нафталый ыкьохэр: Яхцэл, Гьуный, Ецэр, Шы-
лэм.

²⁵ Ахэр Лабан ыпхьоу Рахьэл ритыгьэ унэлут бзыльфы-
гьэу Билхэ кьыфэхьугьэх. Ащ зэкІэмкІи Якьубэ нэбгы-
рибл фигьотыгь.

²⁶ Якьубэ игьусэу Мысырым кьэкІогьэ цІыфхэу, еж
апкьынэ-лынэ хэкІыгьэхэр, Якьубэ ыкьомэ яшьузхэр
хэмытхэу, зэкІэмкІи нэбгырэ тІокІищырэ хырэ хьушты-
гьэх. ²⁷ Юсыф ыкьохэу Мысырым ежь кьышыфэхьугьэ-
хэр нэбгыритІу. ЗэкІэ Якьубэ иунагьоу Мысырым кІю-
жьыгьэр нэбгырэ тІокІищырэ пшІырэ.

*Якьубэ Мысырым шыщэу
Гоцэн хэкум зэритІысхьагьэр*

²⁸ Якьубэ ежь ыпэ Ехьуд ригьэшъи, Гоцэн хэкум кьа-
щыпэгьокІынэу Юсыф дэжь ыгьэкІуагь. Гоцэн чІыгум
кьызэкІохэм, ²⁹ Юсыф ику псынкІэ зэкІаригьашІи, Ис-
раил, ежь ятэ ащ шыпэгьокІынэу, Гоцэн чІыгум кІуа-
гьэ. Ятэ зельэгьум, ащ ыпшгьэ зыридзи, джауштэу бэрэ
гьыгьэ. ³⁰ Израил кьыІуагь: «Джы сынитІукІэ псэоу ус-
льэгьужьыгьэшъ, сылІэжьыми хьушт».

³¹ Юсыф ышхэми зэкІэ ятэ иунагьуи ариІуагь: «Сэ
фирхьауным дэжь ськІонышъ, ащ есІощт: „КьэнаІан
хэгьэгум шыІэгьэ сшыхэри, зэкІэ тятэ иунагьуи садэжь
кьэкІуагьэх. ³² Ахэр Іахьох, былымхэр ахьу, ямэл-пчэн-
хэри, ябылым пІашгьэхэри, ямылькуи зэкІэ кьыздащагь“.
³³ Шьо, фирхьауныр кьышгьуаджэу, шьузпыль ІофымкІэ
кьышьоупчІымэ, ³⁴ мырэуштэу ешгьуІу: „Тэ, о уипщылІ-
хэр, тикІэлэгьум кьышегьэжьагьэу, тятэмэ афэдэу, ты-
былымахьу“. Джащыгьум Гоцэн хэкум шьукьырагьэ-
нэшт, сыда пІомэ мысыр цІыфхэм мэл-пчэнхэр зыгьэ-
хьухэрэр зэрапэсыхэрэп».



ЯтІокІитІонэрэ блырэ шхьхэр

47 ¹Фирхьауным ыдэжь къакІуи, Юсыф ащ риІуагь: «Сяти, сшыхэри, ямэл-пчэнхэри, ябылым пашыи, сыд лэужыгьоу яІэри зэкІэ акІыгьоу, КъэнаІан хэгъэгум къыкІыхи, къэкІуагьэх. Джьдэдэм ахэр Гошэн хэкум шыІэх». ²Юсыф ышымэ ащыщэу нэбгыритф фирхьауным нэІуасэ фишыгь. ³Фирхьауныр Іофэу ашІэрэмкІэ ахэмэ къяупчыгь: «Сьд Іоф шьузпылгыр?» Ахэмэ джэуап къатыгь: «УипщылІхэр мэлахьох, тэри тятэхэри ары». ⁴ЕтІани раІуагь: «Мы чІыгум хэхэсэу тыщыпсэунэу тыкъэкІуагь. Тэ, уипщылІмэ, тибылымхэм апае хьупІэ шыІэжьэп, сыда пІомэ КъэнаІан хэгъэгум гьэблэшхо ит. Джаш пэе тэ, уипщылІхэм, фит тышІ Гошэн хэкум титІысхьанэу».

⁵Фирхьауным Юсыф риІуагь: «Уяти пшыхэри о уадэжь къэкІуагьэх. ⁶Мысыр хэгъэгур уапашхьэ иль; хэгъэгум ичІыгу анахьышІум уяти пшыхэри игьэтІысхьэх, Гошэн хэкум щэрэпсэх. Ахэмэ цІыф гупкІэхэр ахэтэу ошІэмэ, сибылыммэ альыплъэнхэу гьэнафэх».

⁷ЕтІанэ Юсыф ятэу Якьубэ къыщи, фирхьауным нэІуасэ фишыгь. Якьубэ Тхьэм ынэшІу фирхьауным къыщифэнэу фельэІугь. ⁸Фирхьауныр Якьубэ къеупчыгь: «Ильэс тхьапша уныбжьыр?» ⁹«Дунаим къызыщыскІухьэрэр ильэсишьэрэ щэкІырэ хьугьэ, – ыІуагь Якьубэ. – МакІэх, къиныгьэх мафэу къэзгьэшІагьэхэр, сятэжьмэ дунаим ильэс пчъагьэу къызэрэщакІухьагьэм ебгьэпшэнхэ плъэкІыштэп». ¹⁰Якьубэ Тхьэм ынэшІу фирхьауным къыщифэнэу джыри фиІуи, ащ ыпашхьэ къыкІыжыгь.

¹¹Юсыф яти ышхэми Мысыр хэгъэгум ианыхь чыпІэшІоу, РаІымэсэс хэкум, фирхьауным унашъо къызэрэ-

фишыгыэм тетэу, псэупІэ шаритыгы. ¹²Юсыф ежь яти, ышхэми, зэкІэ илІакъуи лэжыгыэр аІэкІигыахьэщтыгыэ, шъхьадж иунагыо сабыеу исым телъытагыэу.

Мысырым

гъаблэ кызыэрэщыхугъэр

¹³ТыдэкІи хэгъэгум гьомлапхэ илъыжыгыэп – джарэу гъаблэр лъэш дэдэ хугъагыэ, Мысыр хэгъэгури КъэнаІан хэгъэгури гъаблэм кыыхэкІэу кІочІаджэ хугъагыэх. ¹⁴Юсыф Мысыр хэгъэгуми КъэнаІан хэгъэгуми зэкІэ арылгыгыэ ахьщэу, лэжыгыэу ащэфыщтыгыэм кыкІэкІыгыэр фирхьауным фиугъоигъ. ¹⁵Мысыр хэгъэгуми КъэнаІан хэгъэгуми ахьщэр защаухым, мысыр цІыфхэр Юсыф дэжь къакІохи, кыраІуагы: «Гьомлапхэ кытэт! Тиахьщэ зэрэтыухыгыэм пае, укытэплъызэ тыбгьэлІэнэу ара?» ¹⁶Юсыф ариІуагы: «Шъуибылымхэр къэшъуфых, шъуибылыммэ ауасэ ипэгьокІэу гьомлапхэ кышыгъостыщт, ахьщэр шъуухыгыэмэ». ¹⁷Ахэмэ ябылымхэр къафыгыэх, Юсыф гьомлапхэ аритыщтыгыэ – шыхэми, мэлхэми, пчэнхэми, цухэми, щыдхэми япэгьокІэу. А илъэсым гьомлапхэр ябылымхэмкІэ ащ аригъэхьожьыгы.

¹⁸КыкІэлтыкІорэ илъэсыми ащ дэжь къакІохи, кыраІуагы: «ПшІотыушгъэфынэп, тизиусхьан, тиахьщи тыбылым Іэхьогъухэри уадэжь щыІэ зэрэхугъэхэр, тпкъырэ тичІыгухэмрэ апэмыкІ кыюттын зи кытфэнэжыгыэп. ¹⁹Адэ уапашгъэ тыщыкІодынэу ара, тэри тичІыгухэри? Тэри тичІыгухэри гьомлапхэкІэ тыщэф; тэри тичІыгухэри фирхьауным пщылІ тыфэхьущт, о кытэт чылапхэ, тымылІэу псэоу тыкъэнэным, чІыгури нэкІы мыхьуным апае».

²⁰Джаущтэу Юсыф Мысыр хэгъэгур зэрэщытэу фирхьауным пае кыщэфыгы. Мысыр цІыфхэр гъаблэм ригъэзыгыагыэхэти, зэкІэми ячІыгу кырацагы. ЗэкІэ чІыгур фирхьауным ІэкІэхьагы, ²¹мысыр цІыфхэр, хэгъэгум

ызыгьунэ кыщегъэжыагъэу адрэ гьунэм нэс, Юсыф фирхьауным пщылІ фишІыгъэх*.

²² КъурмэнышІмэ ячІыгу закъу ымыщэфыгъэр, сыда пІомэ фирхьауным ахэмэ Іахъэ гъэнэфагъэ ренэу аритыщтыгъэ, а Іахъэу къаритырэр гьомлапхъэкІэ афикъуштыгъэ; ащ пае ячІыгу ащагъэп.

²³ Юсыф цІыфмэ ариІуагъ: «Джы, сэ фирхьауным пае шьори шьуичІыгуи сщэфыгъэшъ, мары чылапхъэ кышъосэты, чІыгум ешъупхъ. ²⁴ Лэжыгъэу Іушъухыжыырэм иятфэнэрэ Іахъэ фирхьауным къешъут; ІэхьиплІыр шьо кышъуфэнэшт — губгъохэм яшъупхъынэу, гьомлапхъи шьуфэхъунэу, шьори, шьуиунэмэ арыхэми, шьуисабыйхэми апае». ²⁵ Ахэмэ джэуап къатыжыгъ: «О псэоу тыкъэбгъэнэжыгъ! Тизиусхъан игукІэгъу тыкІэлъІу. Джы кыщегъэжыагъэу фирхьауным пщылІы тыфэхъу».

²⁶ Юсыф Мысыр хэгъэгум хабзэу щигъэуцугъэр джы кызнэсыгъэми арэуштэу щыт: ятфэнэрэ Іахъэр фирхьауным раты. КъурмэнышІмэ ячІыгу закъу ары фирхьауным ие мыхъугъэр.

Якъубэ иаужырэ илъэсхэр

²⁷ Мысыр хэгъэгум щыщ Гоцэн хэкум исраил цІыфхэр итІысхьагъэх. Ахэмэ ащ чІыгухэр щаІыгъыгъэх, ямылькукІи яцІыфышъхъэкІи багъоштыгъэх. ²⁸ Якъубэ Мысыр хэгъэгум илъэс пшІыкІублырэ щыпсэугъ, зэкІэмкІи кыгъэшІагъэр илъэсишъэрэ тІокІитІурэ блырэ.

²⁹ Исраил зыщылІэшт уахътэр кызэсым, ыкъоу Юсыф ар къеджи, риІуагъ: «ГукІэгъу кысфыуиІэмэ, о скопкъ кытеІаби, гукІэгъурэ шьыпкъагъэрэ сэркІэ кызэрэпхэфэщтымкІэ тхьэлъанэ кысфэшІ: Мысырым сыщымыгъэтІылыжъ. ³⁰ Тятэжъмэ адэжъ зызгъэээжъкІэ, Мысырым сищыжыи, ахэмэ якъэунэ сычІэлъхъажъ». Юсыф

* 47:21 Ижырэ джуртыбзэкІэ тхыгъэ Іэпэрытхым зэритыр: «ЦІыфхэр къалэмэ адигъэтІысхьагъэх».

кыыуагъ: «О кыызэрэпуагъэу сшышт». ³¹ «Тхьэлъанэ кыысфэші», – ыуагъ Якъубэ. Юсыф тхьэлъанэ ышыгы. Пэм хэлъыгъэ Якъубэ ышъхъэ кыукуошыгы.



ЯтІокІитІонэрэ ирэ шъхъэр

Якъубэ ынэшІу

Юсыф ыкъохэм кыызэрацифагъэр

48 ¹Уахътэ тешІагъэу, Юсыф рауагъ: «Уятэ сывамадж». Юсыф ыкыуитІоу Мынасэрэ Ефраимрэ Якъубэ дэжъ ышагъэх. ²Якъубэ макъэ рагъэІугъ: «Пкъоу Юсыф уадэжъ къэкІуагъ». Исраил кІуачІэу иІэр кыызэкІиугъуаий, пІэгум кытІысхъагъ. ³Якъубэ Юсыф кыыриуагъ: «ЛъэкІ пстэури ЗиІэ Тхьэр Лузэ дэжъ, КъэнаІан хэгъэгум кышысфэлъагъуи, ынэшІу кыысцифи, ⁴кыысиуагъ: „Сэ уилІакъо згъэбэгъошт, бэдэди сшышт: цІыф лъэпкыыби о птезгъэкІышт, о птекІыштхэм ушымыІэжъ зыхьукІэ, мы хэгъэгур ястышт, егъашІэм јунэенэу“.

⁵Джы сэ Мысыр хэгъэгум сыккъэмыкІозэ, кыыпфэхъугъэ шъэуитІур скъокІэ сэштэ. Ефраимрэ Мынасэрэ джы сэсыештых, Рубэнрэ ШымІонрэ сэсыехэу зэрэшытыт фэдэу. ⁶Сабыеу ахэмэ ауж кыыпфэхъуштхэр оуиештых. Ахэмэ ежъ ашымэ ацІэхэмкІэ къяджэхэзэ, мылькоу къакІэныштыт јахъэ хэлъышт. ⁷Мэсэпэтамым сыккъыкІыжызэ, нэшхъэйгъэшхо кыысфихыи, Рахъэл КъэнаІан чІыгум ит Ефрат пэмычыжъэу гъогум тытетэу лІагъэ. Джащ пае сэ ар джы БэтлэхъэмкІэ заджэхэрэ Ефрат кІорэ гъогум дэжъ шычІэслъхъажыгы».

⁸Юсыф ыкъохэм къяплъи, Исраил къэупчІагъ: «Хэ-та мыхэр?» ⁹Юсыф јатэ риуагъ: «Ахэр Тхьэм мыщ кыысцитыгъэ скъохэр арых». «КыысэшалІэх ахэр, – Якъубэ кыыуагъ, – сэ сынэшІу ашысфэным пае».

¹⁰Якъубэ ынэхэм жыыгъэм къашигъэкІагъэу хъатэу

ыльэгъужьыщтыгъэп. Юсыф ахэр ятэ ришалІэхи, Якъубэ къябэугъ, ІаплІ къарищэкІи, ¹¹ Юсыф къыриІуагъ: «Сэ унапэ слъэгъужьынэу сыгугъэжьыщтыгъэп: ау мары, Тхъэм уисабыйхэри сэ сигъэльэгъугъэх».

¹² Юсыф ахэр ятэ ыльэгъуанджэмэ къатырихыжьхи, чІыгум нэсэу шъхъащэ фишыгъ. ¹³ ЕтІанэ Юсыф Ефраим ежь иджабгъоу, Израил ар исэмэгубгъоу, Мынасэ ежь исэмэгукІэ, Израил ар иджабгъукІэ ыгъэуцухи, ятэ пэ-благъэу къырищэлІагъэх. ¹⁴ Ау Израил ыІэ джабгъу ыщэ-ий, Ефраим ышъхъэ тырильхъагъ, ар нахыкІэу щытыгъ нахь мышІэми, Іэ сэмэгур, ІитІур зэблэдзыгъэу, нахыжь Мынасэ ышъхъэ тырильхъагъ, ар ищыпэльфэу щытыгъэми.

¹⁵ ЕтІанэ ащ Юсыф ынэшІу щифи, къыІуагъ:

«Тхъэу, сятэхэу Ибрахымэрэ Исхъакърэ
зыпашъхъэ щыпсэугъэхэр,

Тхъэу, егъашІэми непэ нэси сызезыщэрэм,

¹⁶ МэлэІичэу, сыдрэ бзэджагъи сыщызыухъумэрэм, —
ЫнэшІу ащэрэф Ащ шъэожъиемэ!

Ахэмэ сэ силІакъо лъарэгъакІуат,

Сятэмэ ялІакъо — Ибрахымэрэ Исхъакърэ.

Ахэр бэдэдэ чІыгум щэрэхъух!»

¹⁷ Ятэ ыІэ джабгъу Ефраим ышъхъэ зэрэтырильхъа-гъэр Юсыф ыгу къеуагъ, арыти Ефраим ышъхъэ тырихы-нышъ, Мынасэ ышъхъэ тырильхъанэу, ятэ ыІэ ыубытыгъ.

¹⁸ «Ауштэп, тят, — ыІуагъ Юсыф, — мары щыпэльфыр, пІэ джабгъу ащ ышъхъэ тельхъ». ¹⁹ Ау ятэ ащ къемызэгъэу, къыІуагъ: «СэшІэ, сикІал, сэшІэ. Ащи лъэпкъы-шхо текІыщт, ар ины хъушт. Ау ышнахыкІэ ащ нахь иныжьи хъушт, ащ текІыщтхэр лъэпкъыбэ хъуштых».

²⁰ Мары а мафэм Израил ынэшІу ахэмэ зэрацифэгъэ гущыІэхэр:

«Шъо шъуцІэкІэ исраил цІыфхэр Тхъэм
ынэшІукІэ елъэІуштых.

Зым ынэшІу адрэм щифэзэ, ахэмэ аІошт:

„Ефраимрэ Мынасэрэ Тхэм ынэшІу
кыызэрашифагэм фэдэу,
ынэшІу кыпщерэф“».

Ауштэу Ефраим Мынасэ нахь льягэу ыгъэуцугь.

²¹ ЕтІанэ Исраил Юсыф риІуагь: «Сэ сихьадэгьу кьэ-
сыгь. Ау Тхэр шьо шьуиугьусэшт, шьуятэмэ яхэгъэгуи
шьуиугьэгъээжьышт. ²² Сэ кыосэты, пшымэ уатесІэты-
кІэу, Щэхэм – Іошгъхэ чапэр, амор цІыфхэм чатэмрэ
щабзэмкІэрэ ар кьатесхыгь».



ЯтІокІитІонэрэ бгъурэ шьхьэр

Якзубэ

ыкьомэ кьафишІыжыгъэ осыетхэр

49 ¹ Якзубэ ыкьохэм кьяджи, кьариІуагь: «Шьукьы-
зэрэугьой, тапэкІэ кышьохьулІэщтыр кышьо-
сІонэу.

² Шьукьызэхахь, шьукьэдаІу, Якзубэ ыкьохэр, –
шьуятэу Исраил шьукьедэІу!

³ Рубэн, сищыпэльф, сипытапІ,
хьульфыгъэ кІуачІэу сиІэм иапэрэ лэжыгь,
лътэныгъэшхокІи кІуачІэкІи апэрэ!

⁴ Псым фэдэу, зыпкъ уимытэу,
ащ нахьыбэрэ о апэрэу ущытыжыщтэп,
сыда пІомэ уятэ иплэ зыхэбгьакІи, –
сигьольпыплэ уушІоигь.

⁵ ЩымІонрэ Лэуйрэ зэшых,
ячатэхэр – жьалымыгъэм иІашэх!

⁶ Ахэм рахъухьагъэм сыхэлажьэрэп,
ахэмэ якуп сыхахьэрэп.

Сыда пІомэ зыгубжыхэкІэ – цІыфхэр аукІых,

шъхьяубэтагъэкІи шкІэхъужьхэм яльынтфэхэр
зэпаупкІых.

7 Ягубж жъалым нэлатьыр тель, зэкІокІыгъэм ар
фэдэшъ.

Ягубж ябги нэлатьыр тель, ар жъалымышъ.
Якъубэ ичІыгу ахэр шызэбгырысфыщтых,
Исраил ичІыгу ахэр щистэкъухъащтых!

8 Ехъуд, пшыхэм уищытхъу аІотэщт!

Уипыймэ апшъэ пІэ тель,
о пшымэ шъхъащэ къыпфашІыщт.

9 Ехъуд, о аслъан ныбжьыкІэм уфэд, —
къонтхъ пшІыгъэу къэогъэзэжы, сишъау,
аслъаным фэдэу зытыриуфыхъээ, ар якІошъылІэ,
аслъаныбзым ар фэд — хэта ар зыгъэгумэкІыщтыр?

10 Тетыгъо бэщыр ІэкІэзыщтэп Ехъуд,
пачъыхъэмэ ябэщ ащ илІэужмэ ренэу аІыгъыщт.
ТынІахъэр зифэшъуашэр къэкІофэ*;

цІыф лъэпкъхэри ащ ІорышІэ фэхъуштых.

11 Сэнэшъхъэ бжалэми ащ ищыд рипхылІэщт,
санэр зыхэкІырэр — яепхыпІ щыд щырмэ.

Ищыгъынхэр ащ санэм щегыкІых,
ишъуашэхэр сэнэшъхъэм лъэу кІэтым щегыкІых**.

12 Ащ ынэхэр санэм нахъ плъыжьыщтых,
щэм нахъ фыжьыщтых ащ ыцэхэр.

13 Зэбулун шыпсэущт хы Іушъом,
къухъэ уцупІэ ар хъушт,
игъунапкъэхэр Цыдон нэсыщтых.

* 49:10 Мы къэІуакІэм нэмыкІ мэхъани иІ: Ар зие шъыпкъэр
къэкІофэ. Ижырэ джуртыбзэкІэ кыкІырэр шъыпкъэр на-
фэп.

** 49:11 Мы къэІуакІэм нэмыкІ мэхъани иІ: бай хъугъэхэу шы-
Іэщтых.

- 14 Иссашхар – ар щыд къарыушЮу
хьылъэ пхыгъэмэ азыфагу дэльым фэд;
- 15 гъэпсэфыпІэр зэрэдэгъур,
мы чІыгури зэрэгоІу дэдэр зильэгъукІэ,
ыплІэу хьылъэм ащ кІигъэуцонышъ,
пщылІым фэдэу ащ Іоф ышІэшт.
- 16 Дан ыгъэІорышІэшт ицІыф лъэпкъ:
исраил лъэпкъмэ зэу ащыщэу.
- 17 Дан гъогум телъышт блэм фэдэу,
блэу лъагъом телъышт ар щэнаутзехъэу,
шым ылъакъо ецакъэшъ –
шым тесыр кІыбкІэ кыыригъэфэхэу.
- 18 Цыхъэ пфэсшІэу сюжетэ
сыкъэбгъэнэжынынэу, Зиусхан!
- 19 Куп бзаджэхэр Гъад кытебэнэщтых –
ау зэкІифэщтых, альэдакъэ итэу.
- 20 Ащэр игъомлапхъэ нэхъоишт;
ащ пачъыхъэм шхын ІэшІухэр фищэщтых.
- 21 Нафталый – блэнэ шъхъафит,
ащ щыр дэхэ дэдэхэр зэрехъэх.
- 22 Юсыф – бэу кызыпкІырэ сэнэшъхъэ бжал,
псыкІэчыпІэм шъхъашыт сэнэшъхъэ бжал,
ащ икуамэмэ дэпкъым зыращэкІы*.
- 23 Щэбзэгъаохэр тебанэщтыгъэх ащ губжыгъаехэу,
агъэпыеу ащ еоштыгъэх.

* 49:22 Мы къэІуакІэм нэмыкІэу кыкІырэр: Юсыф псыкІэ-
чыпІэм Іут щыдым фэд, щырхэр дэпкъым елъэх.

- 24 Ау ищабзэ ащ пкыыеу кыэнагъ,
 ыІэ лъэшхэр уфэ-упціэу кыэнагъэх, –
 Якъубэ и Тхъэ кІочІэшхо,
 Мэлахъом ыціэ, Израил и Мыжъошхо зандэ
 ихъатыркІэ;
- 25 Ар – уятэ и Тхъэу, о кыбдеІэрэр ары.
 ЛъэкІ пстэури ЗиІэ Тхъэу,
 ЫшъхъагъыкІэ щыІэ ошъогум,
 ЫчІэгъ щыІэ чІэнчъэм анэшІукІэ,
 Быдзрэ кІоцІырэ анэшІукІэ,
- 26 Уятэ ынэшІоу кыпщифагъэр
 ижъырэ кыушъхъэмэ анэшІоу кыпщыфагъэм
 нахъышІу.
 Ижъырэ Іуашъхъэмэ ятын хъалэл нахъышІу.
 А пстэури Юсыф ышъхъэ кыльэрэІэс –
 зэшмэ ахахыгъэм ынапцэ*.
- 27 Бинямин – ар тыгъужъ цунтхъакІу:
 кыубытыгъэр пчэдыжъым ешхы,
 пчыхъэм ецунтхъэ икъонтхъ».
- 28 Джары зэкІэ Израил илІэкъо пшыкІутІу – джары
 ахэмэ ятэ ынэшІу зэрашифагъэри. Лакъо пэпчъ зэрэте-
 фэу ынэшІу щифагъ.

Якъубэ зэрэІагъэр

29 Етіанэ Якъубэ унашъо афишыгъ: «Сэ шІэхэу си-
 цІыф лъэпкъ сыхэхъажыщт. Сятэхэм адэжъ, ахэр зы-
 чІэль гъочІэгъэу, хъат лъэпкъым щыщ Ефрэн ишъоф
 итым сычІэшъульхъажъ, 30 КъэнаІан хэгъэгум дэжъ Мам-
 рэ кыпэщыль Махпэлэ шъофым ит гъочІэгъэу, шъо-
 фыр игъусэу Ибрахымэ ежъ иунаеу хъат цІыфэу Ефрэн
 ежъ шычІалъхъажынынэу кыщищэфыгъэм. 31 Ащ дэжъым
 шычІалъхъажыгъэх Ибрахымэрэ ащ ишъузэу Сарэрэ;

* 49:26 Мы кыІуакІэм нэмыкІэу кыкІырэр: ышымэ ахэушъ-
 хъафыкІыгъ.

ащ дэжыым щычІалъхъажыгыгъэх Исхъакърэ ащ ишгъузэу Рыбкъэрэ; ащ щычІалъхъажыгыгъ Леа. ³² А шъофымрэ ащ ит гъочІэгъымрэ хъат цІыфхэм къащашцэфыгъэх». ³³ Якъубэ ыкъохэм афишІырэ унашгъор къыухи, пІэм хэгъольхъажыгыгъ, ыпсэ хэкІи, зыщыщ лъэпкъым хэхъажыгыгъ.



Яшгэныкъорэ шгъхэр

Якъубэ зэраггэатІылъыжыггэр

50 ¹Юсыф ятэ зытыриуІуби, ащ ышгъхагъ итэу гы-
зэ, ынэгу ебэугъ. ²Юсыф иунэІут ІэзакІомэ ятэ
ихъадэ мыкІодыным пае уц шафэнэу унашгъо афи-
шІыгъ. ³Мэфэ тІокІитІурэ, зерищыкІаггэм тетэу, Іэза-
кІомэ ащ уцыр шафагъ. Мэфэ тІокІищырэ пшІырэ мы-
сыр цІыфхэм ар агъэягъ. ⁴Шгъыгъо мафэхэр зыблэкІхэм,
Юсыф фирхъауным иунэ Іофзехъэхэм ариІуагъ: «ГукІэ-
гъу къысфыуиІэмэ, сятэ тхьэлъанэ зэрэсиггэшІыггэр
фирхъауным сфешгъуІу: ⁵ „Сэ тятэ тхьэлъанэ сиггэшІыгъ
зылІэжыкІэ, КъэнаІан хэггэгум къэунэу ежъ пае щиггэ-
хъазырыггэм щычІэслъхъажынынэу къысиІуи. СиггэкІо-
нышгъ тятэ чІэслъхъажыным пае фит сишІынэу сыфай,
етІанэ сэ къэзггээжыщт“». ⁶Фирхъауным фит къы-
шыгъ: «КІуи, уятэ къычІэлъхъажъ. Тхьэлъанэу уиггэшІы-
ггэр ггэцакІэ». ⁷Ятэ чІилъхъажынынэу Юсыф кІуаггэ. Ащ
дэкІуаггэх фирхъауным зэкІэ инахыжъ упчІэжггэхуэ-
ри, иунэ ІофышІэ нахыжггэхэри, Мысыр хэггэгум зэкІэ
икъулыккъушІэ Іэшггхэтетхэри, ⁸Юсыф иунагъуи, ыш-
хэри, илІакъуи зэрэпсэоу. Гощэн чІыгум къынаггэхэр
ясабийхэмрэ ябылымрэ ары ныІэп. ⁹Ку псынкІэхэри,
шыухэри, цІыф бэдэди ащ дежггэагъ.

¹⁰Иордан псыхггым ыкІыб, Атад щыІэ хггамэщым зы-
нэххэм, ггы мэкгэ ин, гухэкІ мэкгэ лггэшкІэ ащ щыггы-
ггэх. Юсыф ятэ мэфиблэ ахэмэ аггэягъ. ¹¹А хэггэгум ис

ханаан цыфхэм Атад шыІэ хьамэщым зэрэщыгыгыгээр залъэгъум, аІуагъ: «Мысыр цыфхэр сыдэу гухэкІэу гыхэра!» Джары Иордан псыхьом ыкІыб шыІэ чыпІэм Абэл-Мицраим* зыкІыфаусыгээр.

¹² Джауштэу Якъубэ ыкъомэ къарыІуагъэр агъэцэкІагъ.
¹³ КъэнаІан хэгъэгум ар къахыжыи, Мамрэ къыпэщылъ Махпэлэ шъофым ит гъочІэгъым шычІалъхьяжыгъ. А гъочІэгъыр, шъофыри зэрэхэтэу, Ибрахьимэ ежъ шычІалъхьяжыным пае иунаеу хьатэу Ефрэн къыщищэфыгъагъ. ¹⁴ Ятэ зычІалъхьяжыым, Юсыфи, ащ ышхэри, ятэ чІэзылъхьяжынэу адэкІогъагъэхэри Мысырым къэкІожыгъэх.

Юсыф ыкъошхэр зэригъэгупсэфыгъэхэр

¹⁵ Юсыф ышхэр, ятэ шымыІэжъ зэхьум, егупшысагъэх: «Сыдэу хьуцта, Юсыф джыри ыгукІэ къытфэбзаджэу, зэкІэ мыхьунэу етшІагъэр тигъэпщыныжыынэу ыгу къэкІымэ?» ¹⁶ Арыти ахэмэ Юсыф лыкІо фагъэкІуагъ риІонэу: «Тятэ лІэным ыпэкІэ къыотІонэу унашъо къышыгъ. ¹⁷ „Моуштэу ешъуІу Юсыф: ‘Пшымэ афэгъэгъуба ямысагъи япсэкІодшІагъи — бзэджагъэу къыуашІагъэр’“. Арышь джы уятэ и Тхьэ тыриІумэтышь, тимысагъэ къытфэгъэгъуба». Ар къыраІо зэхьум, Юсыф гыгъэ. ¹⁸ Ышыхэр ыдэжъ къакІохи, ыпашъхьэ зыщырадзыхи, къаІуагъ: «Тэ оркІэ тыпщылІ». ¹⁹ «Шъумыщын, сэ Тхьэм сыричІыпІа? — къыІуагъ Юсыф. — ²⁰ Шъо шъугу бзэджагъэ къысфилыгъ, ау Тхьэм ар шІукІэ къызэблихьугъ, джы мы къэхьугъэр шыІэным пае: бэмэ яшыІэныгъэ ІофшІэгъэшхокІэ къыгъэнэжыынэу! ²¹ Арышь шъумыщын. Шъори шъуисабыйхэми сынаІэ къышъутетышт». А гушыІэхэм Юсыф ыкъошхэр агъэрэхьатыгъэх, агухэри агъэушъэбыгъэх.

* 50:11 Абэл-Мицраим — ижырэ джуртыбзэкІэ къыкІырэ: мысыр цыфмэ яхьэдагъ.

Юсыф зэрэллагээр

²²Джауштэу Юсыф, зэкIэ илIакъо игъусэу Мысырым итIысхъагъ. ЗэкIэмкIи илъэсишгээрэ пшIырэ Юсыф кы-гъэшIагъ. ²³Юсыф Ефраим ящэнэрэ лIэужэу кыкIэлъы-кIогъэ бынхэм анэсэу ылъэгъужыгъэх, джащ фэдэуи Мынасэ ыкъо Махыр текIыгъэхэри Юсыф ыкуашьомэ къащыхъугъэхэти, ²⁴ежь ие шыпкъэм фэдэу Юсыф ышымэ ариIуагъ: «Сэ сихъадэгъу къэсыгъ, ау Тхьэр шыпкъэмкIэ шыуиIэпыIэгъоу шыуадэжь къэкIошт. Мы хэгъэгум шыурищынышъ, Ибрахьимэ, Исхъакъ, Якъубэ аритынэу зэригъэгугъагъэхэ хэгъэгум шыуищэжьышт».

²⁵Юсыф Израил ыкъомэ тхьэ къаригъаIуи, ариIуагъ: «Тхьэр шыпкъэ дэдэмкIэ IэпыIэгъукIэ шыуадэжь къэкIошт, джащыгъум сикъупшъхьэхэр мыщ рарэхыжьых».

²⁶Илъэсишгээрэ пшIырэ ыныбжьэу Юсыф лагъэ. Ащ уц шафи, ихъадэ Мысырым пхъэмбаим шыдалъхъагъ.